


عشق اظہار سچیل سرمست

مصنف

خادم حسين عباسي



ثقافت کاتو حکومت سنت

عشق ڪيم اظهار

(سچل سرمست ج)

مصنف

خادم حسين عباسي



ثقافت کاتو حکومت سندھ

اداري جا حق ۽ واسطا محفوظ

ڪتاب جو نالو:	عشق ڪيمر اظهار (سچل سرمست ج)
مصنف:	خادم حسين عباسي
چاپو پهريون:	جولاءِ، 2012ع
تعداد:	هڪ هزار ڪاپيون
ڪمپوزنگ:	سارنگ امداد / اقبال ابڙو
ٽائٽل:	ڪپتان ابڙو
چپينڊڙ:	پيڪاڪ پرنٽرز ڪراچي، سنڌ
چپائيندڙ:	ثقافت کاتو، حڪومت سنڌ
قيمت:	250/-

Title of Book:	Ishq Kayom Izhar Sachal Sarmast
Author:	Khadim Hussain Abbasi
Edition First:	July 2012
Quantity:	One Thousand Copies
Composing:	Sarang Abro/ Iqbal Abro
Title:	Kaptan Abro
Printed by:	Peacock Printers, Karachi, Ph: 0300 2152634
Published by:	Culture Department, Government of Sindh
Price :	Rs. 250/-

ملڻ جو هنڌ:

ثقافت کاتو ڪتاب گهر

سامهون ايم. پي. اي هاسٽل، سر غلام حسين هدايت الله روڊ،

ڪراچي، سنڌ - 74400

فون: 021-99206073

ستاءُ

1. ڇپائيندڙ پاران 5
2. درگاه درازن جي گاديءَ ڏئين جو تعارف 9
3. درگاه درازن جي سلسلي جا شاعر 15
4. سچل جا همعصر شاعر 39
5. سچي سائينءَ جا ڇپيل رسالا 54
6. سچل جواڻ ڇپيل ڪلام 76
7. گداز نامي جو هڪ آڳاٽو ترجمو 83
8. سچل جي بيتن جو تحقيقي جائزو 103
9. سچل جي ڏاهپ 112
10. ڪو حق چوي ڪوئي ناحق چوي 122
11. ست پريت دي 131
12. سچل جي حضور ۾ 135
13. جاڳي ته سوئي بادشاهه 140
14. عشق ڪيم اظهار 143
15. سڪ نه ستا ڪڏهين 148
16. غلام حيدر فقير شرءِ سندس خاندان 152
17. محبت فقير سومرو 181
18. ميان رحيم بخش فاروقي ”نثار درازي“ 191
19. سچل جو طالب: ماستر احمد علي 199

چيائيندڙ پاران

سچل سائين جيئن ته سنڌيءَ سان گڏ، سرائڪي، اردو ۽ فارسيءَ ۾ به شاعري ڪئي آهي، انڪري سندس هاڪ پوري ننڍي کنڊ ۾ هئي. سرائڪي ٻولي سنڌ کان علاوه ملتان، بهاولپور، ديره جات، بلوچستان جي ڪن حصن ڍاڍر، سبي، لسٻيلي، ڪيچ مڪران ۾ عام جام ڳالهائي ۽ سمجهي ويندي هئي. انهن علائقن جا مقامي شاعر سرائڪي ۾ به شاعري ڪندا هئا. ان دور تائين اردو زبان مغل درٻار ۾ خاص اهميت حاصل ڪري چڪي هئي. حاڪمن جي پٺڀرائي سبب ننڍي کنڊ ۾ انڪي چڱي اهميت حاصل هئي. شايد ان مام ڪي سچل سائين پروڙي چڪو هو، جنهن ڪري هن اردو ٻوليءَ کي جوڳي جاءِ ڏني ۽ چڱو خاصو ڪلام: غزل، رباعيون ۽ مثنويون ان ۾ چيون اٿائين. فارسي ٻولي کي ان دور ۾ ڏکڻ ايشيا سان گڏ مرڪزي ايشيائي رياستن، افغانستان، ايران ۾ تمام وڏي اهميت حاصل هئي. سچل سائين واري دور ۾ سنڌ ۾ خاص طور تي نٿي ۽ سيوهڻ ۾ برصغير جي سطح جا فارسيءَ ۾ مشاعرا ٿيندا هئا. سچل سائين اهڙن مشاعرن ۾ هرگز شرڪت ڪانه ڪئي.

سچل سائين پنهنجي حياتيءَ ۾ ڪڏهن به پاڻ پنهنجو ڪلام گڏ ڪونه ڪيو. سندس مريد ڪلام لکندا به هئا ته ڪنو به ڪندا هئا. سندس وفات کان پوءِ سندس ڪلام ٿڙي پڪڙجي ويو. بعد ۾ ڪن سڃاڻن اهو ڪلام ڪنو ڪري ڇپايو. اوليت جو شرف مرزا علي قلي بيگ

کي نصیب ٿيو، جنهن 1902ع ۾ آگري مان ”رسالو سچل سائين جو“ ڇپائي پڌرو ڪيو. ان کان پوءِ ماستر در محمد، ماستر هيمراج شڪارپور مان 1910ع، آغا غلام نبي صوفي 1933ع، نماڻو فقير 1952ع، رشيد احمد لاشاري 1958ع، عثمان علي انصاري ادبي بورڊ طرفان 1958ع ڌاري رسالا ڇپرايا. اهو سلسلو بعد ۾ به جاري ساري رهيو.

مٿي ذڪر ڪيل رسالن ۾ مؤلفن وڏي جاکوڙ ۽ جستجو کان ڪم ورتو ۽ ڪوشش پئي ڪئي ته اهي سهڻا ۽ غلطين کان پاڪ هجن. پر ڪن سببن ڪري، انهن ۾ ڪي خاميون به رهجي ويون، جن جي نشاندهي سنڌ جي مڃيل محقق ۽ جاکوڙي اديب جناب خادم حسين عباسي ڪئي آهي. عباسي صاحب پنهنجي زندگيءَ جو وڏو حصو سچل سائين جي درست ڪلام جي پرک ۽ ڳولا ۾ گذاريو. هن سچل سائين جي هر عرس تي عالمن آڏو مختلف مؤلفن پاران ڪيل غلطين جي علمي اصولن مطابق نه صرف نشاندهي ڪئي، بلڪ صحيح اصلاح به ڪئي. جن ڪافين ۾ ڪي مصرعون گهٽ وڌ هيون ته انهن کان به آگاهه پئي ڪيو ۽ ان سان گڏ، طباعت جي ناقص انتظامن سبب پروفن جون جيڪي غلطيون رهجي ويون هيون، انهن جي به درست پڙهڻي وضاحتن سان پيش پئي ڪئي. سندس تحقيقي مضمون: ”سچل سائين جا ڇپيل رسالا“ ۽ ”سچل جي بيتن جو تحقيقي جائزو“ وري پڙهڻ جهڙا آهن.

سچل شناسي بابت املهه مواد هٿ ڪرڻ ۽ اشاعتي ڪمن جي نگراني ڪرڻ لاءِ ڊائريڪٽر جنرل ثقافت کاتو جناب رفيق احمد ٻرڙو صاحب وڏا جتن ڪيا آهن، جنهن لاءِ اسين سندس ثورائتا آهيون.

کاتي جي سرواڻ، محترم سسٽي پليجو صاحب سچل سائين جي ميلي جي حوالي سان، جڏهن ٻين انتظامي ڪمن بابت پڇا ڪندي رهي ٿي ته اتي ميلي تي منعقد ”ادبي ڪانفرنس“ جنهن کي گذريل چئن سالن کان روايت کان هتي ڪري بامقصد بنايو ويو آهي، بابت به تاڪيد

ڪندي رهي ٿي. ساڳي طرح اشاعتي ڪم به سندس ترجيح ۾ آهن. اهڙي اثرائتي نگراني سبب هن عرس مبارڪ تي سچل سائين جي سوانح، افڪار ۽ پيغام بابت نهايت اهم ڇھ ڪتاب شايع ٿي رهيا آهن.

عبدالعزیز عقیلی

سیکریتري

ثقافت کاتو، حڪومتِ سنڌ

درگاهہ درازن جي گاديءَ ڏيڻ جو تعارف

1. میان صاحبزادو فاروقی (1102ھ - 1192ھ)

درگاه درازن جو بنياد ميان صاحبڏني فاورقي وڌو. کين
موراڳي پڻ سڏيو ويندو آهي. ميان صاحبڏني جو جنم 1192ھ مطابق
1697ع ۾ ڪلهوڙن جي صاحبيءَ ۾ ٿيو. سيد عبدالقادر جيلانيءَ جي
اولاد مان شيخ عبيدالله جيلانيءَ جو مريد هو. ميان صاحبڏنو شاه
لطيف جو سهيوڳي شاعر هو ۽ لطيف ساڻس درازن ۾ ملاقات به ڪئي
هئي. اسان جو عظيم صوفي شاعر سچل سائين سندس پوٽو هو.

میان صاحبڏنو ڪافيءَ جي اوائلي شاعرن مان هڪ اهم، انوکو
۽ مکيه شاعر آهي. سندس سمورو ڪلام تصوف جي رمزن سان ڀرپور
آهي. سندس ڪافيون سليس ۽ عام فهم آهن. میان چنیه فقیر اچڻ
سندس خاص خلیفو هو. میان صاحبڏني وڏي ڄمار ماڻي 1192ھ
مطابق 1788ع ۾ وفات ڪئي.

”چونکہ کلام“

ڪن جونينهن نهر سان ڪن دٻايا درياھ
 ”صاحبڏني“ جي ساھ، سارا سمنڊ سمايا.



آدم آهي چوڻ ۾، نه ته آهي پاڻ الله،
سريرئون ساھ، ”صاحبڏني“ سھي ڪيو.

”کافي“

هڪ من جو موهن ملي ملي،
 پلي خلق ساري پئي کلي کلي،
 عيش خوشيون آرام سڀيئي، سي ڇڏيائون ڏيهه کي ڏيئي،
 برهه ڪيو سي بلي بلي.
 عشق ڍولڻ جو جهوليءَ پاتم، لوڪ ملامت سرتي چاتم
 جيءَ جوشن منجهه جلي جلي
 سهڻا تنهنجا سوين سپاهي، شوخن سان تنهن جي هلي نه شاهي،
 تور عجائب تلي تلي
 ”صاحبڏنا“ اڪسيرا سان وٽ، نينهن وارن جا نظيرا سان وٽ
 سورن ڪنهن سان سلي سلي.

2. ميان عبدالحق (1138ع-1214هـ)

ميان صاحبڏني کي ٻه فرزند هئا هڪ صلاح الدين (سچل جو پيءُ) ۽ عبدالحق (سچل جو چاچو، مرشد ۽ سهرو) جيئن ته ميان صلاح الدين پنهنجي والد محترم ميان صاحبڏني جي حياتيءَ ۾ ئي وفات ڪري ويو، تنهن ڪري سندس ننڍو فرزند ميان عبدالحق مسند عشق تي جلوه افروز ٿيو. سچل پنهنجي ڪيترين ئي ڪافين ۾ پنهنجي مرشد ميان عبدالحق سان عقيدت جو اظهار ڪيو آهي.

هتي مثال طور هڪ شعر پيش ڪجي ٿو:

ڪو حق ڪو ناحق چوي، ڪو بات اها برحق چوي
 مون کي هادي عبدالحق چوي، مان جوئي آهيان سوئي آهيان

جيئن ته درگاهه جا سجاده نشين لوڙهي ۾ رهندا هئا ۽ درازن کان ٻاهر ڪين ويندا هئا (اهي لوڙهي ڏيڻ جا فرائض چنیهه فقير بجا آڻيندو هو، جنهن جا پونير اهو ساڳيو فرض اڃا تائين بجا آڻيندا رهن ٿا.) تنهن ڪري ٻاهريان ڪم ڪاريون، جاگير جي سنڀال (جا مير رستم

ٽالپر ڏني هئي) سچل سائين پاڻ ڪندو هو.

ميان عبدالحق جي مسند نشينيءَ جي سلسلي ۾ مولوي محمد صادق پنهنجي ترتيب ڏنل رسالي ”سچل جو سرائڪي ڪلام“ ۾ هيءَ روايت پيش ڪئي آهي: ”هڪ ڏينهن ميان صاحبڏني پنهنجي پٽن جو هن طرح امتحان ورتو، جو پنهنجي وڏي پٽ ميان صلاح الدين کي چيائين ته: ڪٻڙ وٽ پاڻيءَ جو ڪونرو پيو آهي، اهو ڪڍي اچ! هو ويو، آڏو ڇا ڏسي ته رت جو درياهه پيو ٿو وهي، جنهن کي ڏسي موٽي آيو ۽ اها حقيقت اچي عرض ڪيائين جنهن کان پوءِ پنهنجي ننڍي پٽ ميان عبدالحق کي چيائين ته ”تون وڃي اهو ڪونرو ڪڍي اچ! هو ويو ۽ هن به رت جو درياهه ڏٺو پر همت ڪري، دل جهلي رت جي درياهه ۾ ڪاهي پيو ۽ لنگهي وڃي ڪونرو ڪڍي اچي والد جي خدمت ۾ حاضر ڪيائين. انهيءَ امتحان وٺڻ مان ميان صاحبڏني کي پڪ ٿي وئي ته فقيريءَ جي اهليت ۽ لياقت سندس ننڍي پٽ ۾ ئي آهي. انهيءَ ڪري پنهنجي وڏي پٽ ميان صلاح الدين کي وصيت ڪيائين، ته مون کان پوءِ پنهنجي ننڍي ڀاءُ کي گاديءَ تي ويهار جانءِ! انهيءَ وصيت موجب ميان عبدالحق مسند نشين ٿيو.“ (1)

ميان عبدالحق به شاعر هو، مگر پوين جي عدم توجهه سبب سندس ڪلام محفوظ رهي ڪين سگهيو، البت مولوي محمد صادق سچل جي سرائڪي ڪلام ۾ سندن هڪ ’مدح‘ ڏني آهي، جيڪا سيد عبدالقادر جيلانيءَ جي شان ۾ چيل آهي. ميان عبدالحق 1214ھ ۾ وفات ڪئي.

3. سخي قبول محمد (1181ھ - 1245ھ)

خواجہ عبدالحق کي ٻه فرزند هئا، هڪ سخي قبول محمد ۽ ٻيو زين العابدين، (وفات 1242ھ). ميان عبدالحق جي وفات (1214ھ) کان پوءِ سائين قبول محمد اول مسند عشق تي 1214ھ ۾ رونق افروز ٿيو. سخي قبول محمد نهايت سخي ۽ ٻاجهارو هو، تنهنڪري کيس ’سخي‘

جي نالي سان ياد ڪيو وڃي ٿو.

سخي قبول محمد جو هڪ بيت بيدل سائينءَ جي تصنيف،
”تقويت القلوب تذكرة المحبوب“ ۾ ڏنل آهي.

جامن تي جامان، پرین پھري آيو
کامان ڙي کامان، ڪيڏو لک ڪريم ڪيو.

لطف الله بدويءَ پنهنجي تصنيف ”تذکره لطفي“ ۾ مذڪوره
بيت خواجه عبدالحق جو ڄاڻايو آهي (2) جيڪو سراسر غلط آهي. سخي
قبول محمد سائين 1245ھ ۾ وفات ڪئي.

4. میان نظر محمد (1201ھ – 1252ھ)

سخي قبول محمد جي وفات (1245ھ) کان پوءِ سندس فرزند
ميان نظر محمد ’توري‘ جي لقب سان 1245ھ ۾ تخت نشين ٿيو. ميان
نظر محمد توکل جو صاحب ۽ سادگي پسند هو. هن پنهنجي ساري
زندگي رشد و هدايت ۾ گذاري. 1252ھ ۾ سندس انتقال ٿيو.

5. خواجه نجم الدين (1239ھ – 1272ھ)

ميان نظر محمد کي ٻه فرزند هئا: خواجه نجم الدين ۽ ميان
محمد غوث محمد. خواجه نظر محمد جي وفات کان پوءِ سندس پڳدار
پٽ نجم الدين تخت ڏٺي بڻيو. پاڻ نهايت حسين هو، جنهن ڪري کيس
’يوسف ثاني‘ جي نالي سان سڏيو ويندو هو. خواجه نجم الدين جي ڏينهن
۾ جاگير مان جيڪو به اناج ايندو هو، اهو سمورو اناج شهر جي غريبن ۽
درگاه جي فقيرن ۾ ورهائي ڇڏيندو هو. ڪچهريءَ لاءِ بنگلو به سندس
ايار ڪاريءَ ۾ ٺهيو.

خواجه نجم الدين جي شادي سچل سائينءَ جي ٻالڪي نانڪ
يوسف جي نياڻيءَ سان ٿي هئي. خواجه نجم الدين 23 ورهين جي عمر ۾
ڦوه جوانيءَ ۾ 1272ھ ۾ وفات ڪئي.

نانڪ يوسف جي ٻالڪي غلام حيدر فقير (وفات 1294ھ) پنهنجي عقيدت جو اظهار هن طرح ڪيو آهي:

نجم الدين تي ننگ، آهي مون مسڪين جو

6. سخي قبول محمد پيو (1262ھ - 1343ھ)

خواجه نجم الدين جي وفات کان پوءِ سندس فرزند سخي قبول محمد ڏهن سالن جي ننڍڙيءَ عمر ۾ 1272ھ ۾ تخت تي ويٺو. سخي قبول محمد جي ايام ڪاريءَ ۾ تصوف جي تحريڪ کي نئين سر متحرڪ ۽ منظم ڪيو ويو.

سخي قبول محمد پنهنجي وقت ۾ سچل جون سڪون لاهيندو هو. سندس ٻاريل مڇ تي هندو خواهه مسلمان اچي مڙيا. هندو مسلم ويڇو مٽجي ويو. سخي سائينءَ جي ڄمڻ جي موقعي تي فقير نانڪ يوسف پنهنجي مرشد زادي ۽ ڏهڻي لاءِ هيٺين دعائيه ڪافي منظوم ڪئي:

عمر دراز تيري الهه نگهبان هو وئي.
مولا دي امان هووي.

سخي قبول محمد جي پياري طالب سردار بهادر محمد بخش ”ڪونجهيءَ“ پنهنجي مرشد لاءِ پنهنجي عقيدتمنديءَ جي جذبن جو اظهار هن طرح ڪيو آهي:

قبول محمد دولهه دلبر، ڪوجهي دا هي راحم رهبر
ست گرسنت سڄاڻ، بشري بيڪ بنايا هي، آپ درازي آيا هي.
سخي قبول محمد سائين وڏي ڄمار ماڻي، 1343ھ ۾ وفات ڪئي.

7. ميان صاحب ڏنو (1308ھ - 1351ھ)

سخي قبول محمد کي چار فرزند هئا: ميان محمد پربل، ميان محمد بچل، ميان صاحب ڏنو ۽ ميان رستم علي.

سخي قبول محمد جي وفات کانپوءِ 1343ھ ۾ ميان صاحبڏنو تخت نشين ٿيو، ليڪن خانداني اختلافن سبب درگاهه جو اڳيون اوج نه رهيو. ميان صاحبڏني 43 ورهين جي عمر ۾ 1351ھ ۾ وفات ڪئي.

8. ميان جان محمد (1332ھ - 1371ھ)

ميان صاحبڏني کي ٻه فرزند هئا: هڪ ميان جان محمد ۽ ٻيو عبدالحق. جيتوڻيڪ ميان جان محمد خانداني اختلافن کي گهٽائڻ جي وڌ ۾ وڌ ڪوشش ورتي، مگر افسوس جو ڪوبه خاص ڪڙ تيل نه نڪتو. ميان جان محمد جو دور درگاهه جو نهايت شهنشاهي دور هو. سائين صالح شاهه (وفات 1943ع) راڻيپور وارو به سندس ڪچهريءَ لاءِ درازين ڪهي ايندو هو. ميان جان محمد 1371ھ ۾ وفات ڪئي.

9. ميان عبدالحق

جيئن ته ميان جان محمد کي ڪو نرينو اولاد ڪونه هو، تنهن ڪري ان جي وفات کان پوءِ سندس ننڍو ڀاءُ ميان عبدالحق گاديءَ تي ويٺو. ميان عبدالحق پهريون گاديءَ ڏئي هو، جنهن لوڙهي واري اڳوڻي رسم پيڇي سنڌ ۽ هند جو سفر ڪيو. ميان عبدالحق کي مريدن خادمن مان لکين روپيه نذراني طور ملندا هئا، مگر اهي سڀ فقيرن ۾ ورهائي ڇڏيندو هو. پاڻ سڄي عمر حويليءَ جي ڀرسان ڪٻڙ هيٺ جهوپڙيءَ ۾ رهيو. دنياوي نٺ نانگر ڪڏهن به اختيار نه ڪيائين. اميريءَ تي فقيريءَ کي ترجيح ڏنائين.

10. سخي قبول محمد ”ٽيون“

ميان عبدالحق کان پوءِ سخي قبول محمد ٽيون گادي نشين ٿيو. هينئر سخي قبول محمد ”چوٿون“ گادي نشين آهي.



درگاه درازن جي سلسلي جا شاعر

1. میان صاحبڏنو فاروقي

محمد حافظ عرف میان صاحبڏنو درگاه درازن جو باني هيو، تنهن ڪري کيس ”موراڳي“ پڻ سڏيندا هئا. پاڻ 1102ھ ۾ ڄائو ۽ 1192ھ ۾ وفات ڪيائين. پيران پير عبدالقادر جيلانيءَ جي اولاد مان شيخ عبیداللہ جو مريد هيو.

بيت

آدم آهي چوڻ ۾، نه ته آهي پاڻ الاه،
سريرئون ساه، صاحبڏني سهي ڪيو.



ڪن جونينهن نه رسان، ڪن دٻايا درياھ
صاحبڏني جي ساه، سارا سمنڊ سماءِ

2. خواجہ عبدالحق

ميان صاحبڏني کي ٻه پٽ هئا: ميان محمد صلاح (سچل جو پيءُ) ۽ ميان عبدالحق (سچل جو مرشد ۽ سهرو) جيئن ته ميان محمد صلاح پنهنجي پيءُ (ميان صاحبڏني) جي حياتيءَ ۾ وفات ڪئي تنهنڪري ميان صاحبڏني جي وفات کانپوءِ خواجہ عبدالحق مسند عشق تي ويٺو. عبدالحق سائين 1214ھ ۾ وفات ڪئي. سندس هڪ مدح اسان کي ملي آهي:

مدح

بهر خدا و مصطفى يا غوث رب العالمين،
 دل کي ڪرين سيد صفا يا غوث رب العالمين،
 تون درگهه خدا جو دفتری، ڪانهي بنا تورهبري
 واهر ٿيو سگهڙا وري، پٽيو سندم دل جي دري
 ڪروهم ڪان آجو وري، يا غوث رب العالمين،

3. سخي قبول محمد (اول)

خواجہ عبدالحق جي وفات کانپوءِ 1214ھ ۾ سخي قبول محمد
 مسند نشين بڻيو. سندس هڪ بيت بيدل سائينءَ جي هڪ
 ڪتاب ”تقويت القلوب في تذكرة المحبوب“ ۾ ڏنل آهي:
 جامن تي جامان، پرين پهري آيو
 ڪامان ڙي ڪامان، ته ڪيڏو لڪ ڪريم ڪيو
 سخي قبول محمد اول 1245ھ ۾ وفات ڪئي.

4. سچل سائين

ڪافي جي صنف جو چوٽ چڙهيل شاعر 1152ھ ۾ درازن ۾
 ڄائو. سچل کانپوءِ اڄ تائين صوفي شاعرن تي سچل جي فن ۽ فڪر جي
 چاپ آهي. صوفي شاعرن ۾ سچل پهريون شاعر هيو جنهن ”انالحق“ جو
 نعرو وڌي واکي هنيو. سچل 1242ھ ۾ وفات ڪئي.

ڪافي

جوڳي آيا ڪنهن دس دا
 نالا ذات ن — ڏس دا
 گهن دانه بکيا الا، ڏيندا جي ڪوئي پلو
 هڪ دل اسنا ڏڙي ڪس دا.
 مک وچ مرلي الا، ڪنين ڪنڍل پلو

ڳلي ڳلي ڪڙا نچ دا.
سچل سارا الو سچ اڪيندا ڀلو
هادي هر جا وس دا.

5. گل محمد فاروقي

درازن جي فاروقي خاندان مان هيو. سندس حياتيءَ جو احوال پيرائتو ملي نه سگهيو.

ڪافي

ڪاغذ آيا ڪالهه، ميڏي دلبر دا
خط خوشي دا ڏيکڻ سיתי، خاطر تي خوشحال
ڏيکڻ نامي نال ٿيو سي، جاني جام جمال
اگر هڪ هڪ روز رقي دا، ڏاڍي حالت حال
گل محمد يار سڄڻ دا، هي ڪاونت ڪمال

6. خدا بخشي فقير ”خاڪي“

خاڪي فقير سخي قبول محمد ثانيءَ جو ڏهتو هيو ۽ طالب پڻ.
سخي سائينءَ جي صحبت ۾ رهي ريتو ٿيو. 1960ع ۾ وفات ڪيائين.

ڪافي

مان آهيان منصور، چوان ٿو انا الحق
خود خدائي خيال آهيان، مدامي منظور
حلاجي آ حال منهنجو، هر جا حاضر حضور
عشق سراسر سر الاهي، محبت مان مذڪور
بيخود بيسر بحر بيچوني، مستي کان مخمور
عرش فرش تي اظهر مظهر، خاڪي نسورو آ نور.

7. رحيم بخش ”نثار“

ميان خدا بخش بي اولاد فوت ٿيو تنهنڪري سندس وفات

پڄاڻان فقير رحيم بخش نثار (سندس سوت) گادي تي ويٺو.
ميان رحيم بخش 1921ع تي درازن ۾ ڄائو ۽ 1936ع ۾
فائينل پاس ڪيائين. روايتي صوفي انداز جو سنو شاعر آهي.

ڪافي

هي آ چوڻ روا، آدم الاهه، منجهه صفت سمائي ذات آ
پيئڻ شوق شراب، فرض عين ثواب، هيءَ رمزندي رمزا آ
منجهه نينهن نشي رهن مست سدا، مدهوش رهي ڪن فرض ادا
چا مٿخان اندر، ڪعبي، مسجد، مندر، تن ساڳي ڏئي تجلات آ.

8. عبدالقادر فاروقي

ميان عبدالقادر 1915ع ۾ درازن ۾ ڄائو ۽ 1982ع ۾ وفات ڪيائين.

سوچ سهي ڪر سمجهه سياڻا ثابت سر سڃاڻ
الانسان سري واناسره انهيءَ اڪراهيڃاڻ
تون پنهل پڌرو آهين پاڻ
شهر درازين دلبر دانا پاڳيا وسن تنهنجا پاڻ
سخي سجاده نشين وڌا ٿي سڪ جا سرس سباڻ.

9. مظهر علي ”عاشق“ درازي

ميان مظهر علي ”عاشق“ فاروقي ولد ميان نياز حسين 1939ع

۾ درازن ۾ ڄائو، هن وقت مسجد اسڪولن جو سپروائيزر آهي.

ياد پنهنجي يار ڪيل قالو بلا ڪلمات ڪر
ذوق سان ظاهر وري جانب اها جذبات ڪر
ويسلور ه ڪينڪي اها تات تون ڏينهن رات ڪر
پيون سيئي باتيون پلائي برهه واري بات ڪر
پاڻ ۾ پيهي تون پس تو ۾ ٿي سارو سير آ
تو سوا هتري ۽ هتري قرب وارو ڪير آ
آ حقيقت هيءَ صفا تنهن ۾ نه ڪو قند ڦير آ

پر نه ڪو سمجھي سگهيو هي برهه وارو پير آ
 ٿي سڄو ”عاشق“ حقيقي عشق کي اثبات ڪر
 ٻيون سڀئي باتيون ڀلائي برهه واري بات ڪر.

10. حافظ عبدالله قريشي

حافظ صاحب سچل سائينءَ جو استاد هيو. 1233ھ ۾ وفات
 ڪيائين. سندس وفات جو ڪتبو سچل منظوم ڪيو.
 ڪافي

آپرين ڪنهن پر پلوڙي اهڙي نه مون سين ڪر
 راتيان ڏينهان آهي اسان کي سڪ تان تنهنجي سر
 عاشق تنهنجو عبدالله دلئون آهي دلبر

11. نانڪ يوسف

نانڪ يوسف ولد مولوي محمد هاشم ڪوڪراصل جهل مگسي
 (بلوچستان) جو ويٺل هيو پر سچل سائين جي طالب ٿيڻ کان پوءِ اڳڙن
 جي ڀرسان پنهنجو ڳوٺ ٻڌائين. نانڪ يوسف 1269ھ ۾ وفات ڪئي.
 ڪافي

گم هوڪي ويڪ نظارا، آپ سارا، محبوب دي صورت ۾
 برهين بيخود هوڪي، جند جان ڪنون هٿ ڌوڪي
 پڇي مارين نينهن نغارا، اناالحق نعرا
 سانون پير مغان پر جهايا، وحدت دا راه بتايا
 ٻلهار جائون ٻلهارا يوسف پارا.

12. محمد صلاح پيو

محمد صلاح فقير ٻير لوءِ ضلعي خيرپور جو ويٺل ۽ سچل جو
 طالب هيو.

کافي

هن ٽڪيءَ تي ٿورا، ڪيا آهن ڪوهيارل ڪيئي
لٽي ڪس قلوب تان، پسي پرينءَ پيشاني... اونداهي ويئي
محمد صلاح چئي ڳڻن پري جون، پال لکين پلايون... ڳالهه ڪريان آءُ ڪيهي.

13. فقير شير خان پنيرو

سچل جو طالب هيو ۽ هنگورجن جي پرسان ڪنهن ڳوٺ جو
وينل هيو.

کافي

دلبر تنهنجا دام دام، دوست وڌا دل منهنجيءَ تي
پلڪ پنهل ٿي نه پري، ساعت منهنجي ڪين سري
هيءَ مئل ٿي هت مري، ساري صبح شام شام
شير خان چئي جيترجيئان، سو سو پيرا صدقي ٿيان
من ڪا مهر پوئيءَ ميان، مير مديني جا ڄام ڄام

14. گهرام فقير

گهرام فقير ولد علي بخش سچل جو طالب هيو. سچل جي
وفات تي گهرام فقير پنهنجي محبت ۽ عقيدت جو اظهار هيٺ ڏنل
کافي ۾ ڪيو آهي:

کافي

هو سچو سالڪ سچل، دانه درازي در هيو
قنڌار ۽ ڪابل ۾ ڪشمير ۽ ايران ۾
هر ڪنهن سڻيوهر ڪنهن ڏٺو، گهرام غازي گر هيو.

15. بهرام فقير

گهرام فقير جونديو پاءُ ۽ سچل سائين جو طالب هيو.

ڪافي

جادوگرو ويولتي، دلڙي نائڪ ناز سان
اچي بيٺم سامهون، ٻاڻ هڻي ٿو پتي... صورت واري ساز سان
دل بهرام جي دوست لٽي آ، محبت مورنہ مٽي... جيئن شاه محمود اياز سان

16. خير شاه

رتيديري ضلعي لاڙڪاڻي جو ويٺل سچل جو طالب هيو.
ڪانگ ٿولنوي، منهنجو جانب جاني ايندو
سعيو ڪريو مڙيوئي سرتيون اڱڻ ٻهاريو اوي
مجيو سوال سائين سچي، ايئن خير شاه ٿو چوي

17. فقير غلام حيدر شر

فقير غلام حيدر ولد قائم خان 1215ھ ۾ ڳوٺ مينگهي فقير
۾ ڄائو. سلوڪ جو سبق نانڪ يوسف کان ورتائين. فقير صاحب 1196ھ
۾ وفات ڪئي.

ڪافي

عشق مچائي ڌم ڌام، ترڪ تڏان اسلام ٿيوسي
غلام حيدر گم صورت وچ، مرشد والي ماهه مورت وچ
هادي حق هنگام، عشق اساڏا امام ٿيوسي

18. مينگهو فقير شر

مينگهو فقير ولد غلام حيدر فقير شر 1233ھ ۾ ڄائو ۽
1313ھ ۾ وفات ڪئي، هي درويش به نانڪ يوسف جو ٻالڪ هيو.

ڪافي

رند روز رمزن ۾ رتا، اسم ۽ جسم کي ڏين ترڪ
مينگها متارا موج ۾، پيالا پيتائون اوج مان
دم دم درازي فوج ۾، وحدت جي واديءَ ۾ غرق

19. فقیر قائم الدین شر

میان قائم فقیر ولد مینگھو فقیر شر سخی قبول محمد ثانیء
جو طالب هیو.

کافی

اھی موڳا اٿي منهن ڪار، ملان مردار چوان
مردي خور مقامي چپرا، پس پٿين جا پار
چٽيل چوڌار چوان
قائم چڏ تون ڪنڊ ڪتن جي، روهي ٿي رهوار
نسنڱ نروار چوان

20. مراد علي فقیر شر

مراد علي فقیر ولد مینگھو فقیر شر 1303ھ ۽ 1361ھ ۾
وفات ڪيائين. سخی قبول محمد ثانیء جو طالب هیو.

کافی

عشق ناھي آسان، جذبئون جسم جلائي ٿو
عاشق ڪول اڪيون ڏس اوڏاهين، منهن ڪيون بيٺو آھي توڏاهين
پري نه پانئج پاڻ، الانسان الائي ٿو
رھبر آھي رمز رباني، ونفخه فيہ راز نہاني
اچڻ سندو احسان، مراد علي ڳڻ ڳائي ٿو

21. جامين فقیر

جامين فقیر ڳوٺ رسول پور (گھنڊ) تعلقہ ميرواھ جو ويٺل ۽
غلام حيدر فقیر جو مريد هیو.

کافی

عمر هي اچوڪي ويل، مٽيءَ کي ٿي ماري
سڪ سانگين جي ڪيا سنڌ ساڻا

جيئري جامين چئي ڏسنديس ڏوري، مرڪي ڪنديس ميل
واڳڙ واري، ساھ منهنجي ڪي سانگي سباڻا

22. مبین فقیر

مبین فقیر ولد جامین فقیر شر غلام حیدر فقیر جي درگاه جو
مرید ۽ مینگهي فقیر جو سهیو ڳي شاعر هیو.

کافي

آدیسین جون اوطاقون، جايون ڏسي منهنجو جيءَ جلي ٿو
ويا ويراڳي وري نه آيا، مون من موهي ماڳئون
مڙهيون پوري مبین چئي، تاڙا ڏئي ويا طاقون

23. میر رستم خان

میر رستم خان بن سهراب خان 1184ھ مطابق 1773ع ۾ ڄائو ۽
1811ع ۾ گاديءَ تي ويٺو. سندس ننڍو ڀاءُ میر علي مراد انگريزن جو
حمایتي هیو. میرن جي خلاف انگريزن جي مدد ڪيائين. اهوئي سبب
هیو جو دٻي ۽ میاڻيءَ جي جنگ ۾ میرن هارايو، میر رستم انگريزن جو
قيدي ٿي ويو ۽ 1846ع ۾ پوني ۾ وفات ڪيائين. سچل جو قبو به هن
ئي مظلوم میر، محبت ۽ عقیدت سان تعمیر ڪرايو هیو.

کافي

ساھ سڪي دل ساري

ويو مڇ ٻارو چل ٻاري

ڏسي ڏسي تون سڄڻا، آب اکين ڏنو هاري
اله آئيندءِ عجيب اسان وٽ، ٿين واڏايون ناري
رستم کي راضي ڪري، ويهه اچي پرين پاڙي

24. میر علي مراد ”مجروح“

میر علیمراد بن میر سهراب خان میرن جي بادشاهيءَ وڃڻ

کانپوءِ انگريزن، خيرپور رياست، مير علي مراد کي انعام ۾ ڏني 1843ع ۾ رياست جو والي بڻيو ۽ 1894ع ۾ وفات ڪيائين. نانڪ يوسف جو معتقد هيو ۽ کيس رهائش لاءِ گهر ۽ جاگيرون ڏنيون هئائين.

ڪافي

اڃ عيد گهر گهرياري وي
آمل منا مننار وي

راتيان ڏينهان درد ڏکينديان، مئن ڪلڙي پئي ترقينديان
تيڙي بانديان دي مئن بانديان، ڪڏان آميڏا سردار وي
مند آئي بهار دي، بلبل مست پڪار دي
مئن نون تانگهه گل رخسار دي، گل رخ ويڪان جنسار وي
گل هار پاڪي سهيليان، سهجئون قرن البيليان
مئن مٺڙي اڪيليان، نهين پاوندا هاري سينگار وي
سڪ ستيان ڪني واليان، اسان ڏڪيان راتيان جاليان
”مجروح“ اندر ديان ڳالهيان، دل هڪ درد هزار وي.

25. مير فيض محمد ”عاجز“

مير فيض محمد بن مير علي مراد پيءُ جي وفات کانپوءِ 1894ع ۾ خيرپور رياست جي گاديءَ تي ويٺو ۽ 1909ع ۾ وفات ڪيائين.

ڪافي

ٻاجهون ڪيچ ڏٺين جي ڪير لهندو سارون
ساعت ساعت سڪ مون، روح ڦٽي ٿيو قارون
ڪاهي رسج ڪيچ ۾، سطان توڏن توارون
عاجز ڏونگر ڏک ٿون، ڪندا عاجز آزارون

26. مير علي نواز ”ناز“

هيءُ عاشق جيئڙو مير امام بخش جو فرزند 1884ع ۾ ڄائو.

1921ع ۾ پيءُ جي رحلت کانپوءِ رياست خيرپور جي مسند تي ويٺو ۽
1935ع ۾ وفات ڪيائين.

ڪافي

تنهنجي رمز سهڻا مان ڇا سمجھان آسان به آ دشوار به آ
تنهنجي وعدي تي اعتبار ڪهڙو اقرار به آ انڪار به آ
تون دور رهين بي نياز مولا، سڻ فرياديءَ جو آواز مولا
هن بيگناهه جي مارڻ لئي، تڪوتير به آ تلوار به آ
هن بيوس دنيا ۾ رهڻ، آهي درد مصيبت غم جو سهڻ
ناهي توکان سواءِ منهنجو ڪوبه خدا، آرام به آزار به آ
جتي حسن تجلي نور ڏسان، هر سرو قمري مخمور ڏسان
سڻ فرياديءَ جو فرياد مٺا، جتي گل به آ اتي خار به آ
دولت زر جي پاس نه آهي، پڻ مهر وفا جي پاس نه آهي
هن ساري دنيا ۾ ناز غريب، زردار به آ نادار به آ

27. محمد صالح قادري

لاڙڪاڻي ۾ گڙهي ميان صاحب سندس محلو مشهور آهي.
ميان عبدالحق جو عاشق صادق هيو. قلات، قنڌار، خراسان ۽ بخارا تائين
سندس مريد هئا.

ڪافي

نازان نال ماريوئي، ڪيها ڪيس ڪيتوئي
اڪيان تيڏيان لعل شرابي، پيالا پر پيتوئي
مشڪڻ سיתי صالح سارا، سيني وچ سیتوئي

28. غلام محمد گدا

ميان غلام محمد ولد ميان محمد صالح لاڙڪاڻي شهر ۾
1246ھ ۾ ڄائو ۽ 1310ھ ۾ وفات ڪيائين. 12 شوال تي سندس
فرائي ميلو پڻ ٿيندو آهي.

کافي

کليا نور جبين تون نقاب ميان، جيوين سورج ڪندن سحاب ميان
 ڪجل ريهه تڪي ڪنون سيف ميان، سرخي پان ويکو تعريف ميان
 خط سبز گردوه تاب ميان، جيوين حلقا لڳا مهتاب ميان
 ڪيتا آپ گدا تون شاد ميان، ارشاد مغان ري آباد ميان
 هوبا ترک گناهه ثواب ميان، ڪيتا قلقل جب شراب ميان

29. فقير علي محمد قادري (1858-1940 ع)

قادري مرحوم کي شاعريءَ جو شوق پنهنجي مامي غلام
 محمد گدا جي صحبت مان حاصل ٿيو. عروضي شاعريءَ جي فني ڄاڻ
 لاءِ رسالو ”گلدستہ سنڌ“ جاري ڪيائين. سندس همعصر شاعر کيس
 استاد تسليم ڪندا هئا.

غزل

بهار آيو صبا غنچن گلن ۾ ڪانه ٿي ڏسجي
 رهي سا ڪوئي جانان ۾ چمن ۾ ڪانه ٿي ڏسجي
 ٻڌي تعريف مٿخاني جي آيس دور کان ساقي
 مگر گيرت مٿي جي پي مٿن ۾ ڪانه ٿي ڏسجي
 خبرداريءَ سان رهه اي قادري دنيا جي گلشن ۾
 وفاداري اڄوڪي گلرخن ۾ ڪانه ٿي ڏسجي

30. غلام عباس ”جوش“ (1904-1962 ع)

ميان غلام عباس ولد ميان دوست محمد قادري جو سنڌي
 ٻوليءَ جي اهم غزل گو شاعرن ۾ شمار ٿئي ٿو.

صد شڪر رخ ٿيو آ، مون ڏانهن يار جو ڪجهه
 مس مس ٿيو آ سامان، اکين جي ٺار جو ڪجهه
 مصريءَ کان وڌ مٺو جيئن منهنجو مٺو جو آيو

ويو مرتبو وڌي جهت، مصري بازار جو ڪجهه

31. غلام سرور فقير قادري (1886-1932ع)

غلام سرور فقير ولد ميان نور محمد ابتدائي تعليم پنهنجي والد محترم ۽ چاچي ”گدا“ مرحوم کان حاصل ڪئي، سندس ڪلام عاشقانا ۽ ناصحانه مضمون تي مشتمل آهي.

غزل

نوحوان يار جدا، سونهن ۽ سينگار جدا
لذت درد جدا، ناز طرحدار جدا
عشق تنهن جي ۾ مليو مون کي مزو ڪهڙو نه خوب
لذت درد جدا، لذت آزار جدا
زلف رخ تان جو هٿيا، حسن هيءَ ڪرامت ڪئي
شمس نروار جدا، رات نمودار جدا.

32. ڊاڪٽر اياز حسين قادري

اياز قادري جو سنڌ جي ناميارن ڪهاڻيڪارن، شاعرن ۽ محققن ۾ شمار ٿئي ٿو. ”سنڌي غزل جي اوسر“ تي وڏي محنت ۽ تحقيق سان مقالو لکي ڏي. فل جي سند حاصل ڪئي اٿائين.

غزل

امانت عشق جي جڏهين ڪٽڻ مون چاهه مان چاهي
چيو هن آهي مشڪل، مون چيو مون لاءِ آسان آ.
ويائڻ عمر ساري خوبروين جي محبت ۾
چيو هن ڪفر آهي، مون چيو منهنجو هي ايمان آ.

33. ”اچڻ فقير“

محمد ذاڪر ولد چنجه فقير ويٺل ڪهڙا تعلقه گمبٽ، فقير صاحب خواجه عبدالحق جو طالب ۽ سچل جو همعصر شاعر هيو.

کافي

منهنجي من جو معلوم هوتن کي سڀ حال
 سدا دؤر تان دولت جو، قيل نه گهرجي ٻي قال
 دلبر دائم دل سان، شامل هجن شال
 ذاڪر سدا ذوق تو، ڪرين ڀلايون ڀال

34. رزاقڏن فقير

رزاق ڏنو فقير ولد محمد ذاڪر پڻ درويش صفت انسان درازي
 درويشن جي لڙه لڳل هيو. شاعريءَ ۾ نالو رازل، رزاق، اڄڻ ۽ احقر ڪم
 آندا اٿائين.

کافي

ميندرا تنهنجي محبت، معاف ڪري بدي بدي
 ڪرمؤن پنهنجي ڪريم ميان، شاه ڪيو ڪا شفقت
 غرق ٿياسي گناهن ۾ محب ڪجو ڪا مدت.

35. نور الدين فقير

هي درويش به چنيه فقير جي خاندان مان هيو.

کافي

سهڻي دي سهڻي چالي چالي
 بره ڪئي بيحالي چالي
 ڪونهي قرار قلب منهنجي کي
 جيئن آب نه رهي وچ چالي چالي

36. خليفو ڪرم الله

چنيه فقير کي ٽي پٽ هئا فقير محمد، خاوند ڏن ۽ محمد
 ذاڪر. ۽ وري فقير محمد کي ٻه پٽ ٿيا: محمد علي ۽ محمد فاضل-
 ڪرم الله فقير ميان محمد علي جو مريد هيو.

ڪافي

ڪيئن پڙهان مان قرآن ڪتاب، عشق آخوند نه سبق پڙهڻ ڏئي
سبق سڄڻ ڏنو سوايو، پنو پرت جو پرينءَ پڙهايو
باري برهه جو هڪ ئي باب، ٻيو ڪوئي نه ڪتاب ڪيڻ ڏئي
ويو ڪرم الله فراق ۾ ڦاسي، سڪ ۾ سدا ساجن سناسي
واحد ڄاڻي رب وهاب، دوست نه ڏاڳو شوق چنڻ ڏئي

37. ايسر داس

روهڙي شهر جو رهاڪو ۽ سخي قبول محمد سان پرت جو پيچ
پيل هوس.

ڪافي

ڇٽا سي ڪفر ڪافر ڪئون، لنگهي منجهه عشق آيا سي
جنين جودئون ڀاتي جهاتي، ڪنا سي قرب جي ڪاتي
جنين سان لئون سخيءَ لاتي، ٿيا جي حال هن ابتر
هاديءَ جي گهور گها ياسي

اتي ”ايسر“ ڪري آهون، ٻڌي هٿڙا ٻئي پانهون
سطح سڌڙا سڄڻ دانهون، جيئن جا سڀ سڪي ابر
تنهنجي اڃا اڃا ياسي

38. سادو هيمن داس

پرڳڙي خيرپور ميرس جو ويٺل سخي قبول محمد ثانيءَ جو
طالب هيو.

ڪافي

راند عشق جنين سان رچي رچي، ٿيا بانڪا سي بئبان ۾
شوقئون شهادت جام جي پيئن،

مستيء ۾ سي نچي نچي، ٽين قتل ڪل مئخان ۾
 ”هيمن“ سي جهل ڪنهن نه جهليا،
 پتنگ جان پچي پچي ٿيا وارد شمدان ۾

39. محبت فقير سومرو

جمعو عرف محبت فقير مگر جي لڳ پير ڳوٺ جو ويٺل سخي
 قبول محمد جو طالب ۽ مخدوم غلام محمد هالاڻي ۽ محمد فقير
 ڪٿياڻ سان خاص قرب هيس.

ڪافي

جي پڄئي ته پاڻ سڃاڻ، ظاهري زهد کان ماڻ مٺي ٿي
 پڇ هئڻ عقبِي جو پولو، حور قصور کان پلي ڇڏ پاڻ
 چڱي تنهن کان وهه جي وٽي ٿي
 اول آخر ظاهر باطن، ڄاڻ اهوئي پاڻ نه آڻ
 مڙ نه ”محبت“ سر جي سٽي ٿي.

40. موريو فقير سومرو

اصل ويٺل ممون ڏوڻ تعلقو رتوديرو سخي قبول محمد ثانيءَ
 جو طالب هيو.

ڪافي

عشق جو يارو درازن ۾ عجب اسرار آ،
 نينهن جو نعرو نئون اڄ تائين نروار آ.
 ظاهر سچل باطن سچل هي سڀ سندس سينگار آ،
 غيرتون ڄاڻين مٿان اولي ابر انوار آ.
 در تنهنجي سائل سڄڻ پيو اچي پينار آ،
 ڀرت جو پيالو ڏسو هي موريو مڱڻهار آ.

41. علي مراد فقير سومرو

علي مراد ولد موريو فقير سومرو ممون ڏوڻ تعلقي رتيديري جو
وينل هو. هي درويش به سخي سائينءَ جي لڙهه لڳل هيو.
نڪي قدرت مڃيان نه ڪي ساراهيان تو
چڏ مذهب مونجهارو ته ٿئي آجائي عليمراد چئي

42. منل فقير سومرو

منل فقير ولد عليمراد فقير ڳوٺ ممون ڏوڻ هينئر ساڪن درازا
درگاه، سائين ”نئين جڙي“ (سخي سائين جي پوٽي) جو طالب آهي.
ڪافي

ستا سور جاڳي نوان ٿي ساماڻا
پاسي ريءَ پرين جي وڻن نه وهائا
وڃي محب مسجد يا مندر مڙهيءَ ۾
جتي پير پائي سي تهڪن تهڪاڻا
ڪري مرڪ منار ماري چڏي ٿو
چپن مان ٿا چمڪن ڄڻ موتين جا داڻا

43. محب علي فقير

هي درويش سخي قبول محمد ثانيءَ جو طالب هيو.
ڪافي

شه سچو صاحب درازي مست الست اظهار آ
عاشقن جي فوج ۾ چون آفتاب انوار آ
منجهه زمين و آسمان نعرو سندس نروار آ
ازل کان آيو ڪڍي باري برهه جو بار آ
ڪون و مڪان کان ويولنگهي لاحد رسيور هوار آ
جان ڏسي هر جاءِ تي سارو سندس سينگهار آ

44. بہاول فقیر شیخ

بہاء الدین عرف بہاول فقیر ایکسائیز انسپیکٹر جي عہدي تي فائز ھيو ۽ سخي قبول محمد ثاني جو طالب ھيو.

کافي

وڃان ٻلهاري وي شاهه فراق، تيڏي آوڻ مينون سڪڙي لڳائي
 تيڏي بغير درد نه هوندا، منزل درد پڄائي
 قدر ساڏا عاشق ڄاڻن سولي جن سرهائي
 درد فراق جنهن وٽ بهاول، تنهن وٽ دوست سدائي

45. سردار بهادر محمد بخش ”کوجهي“

محمد بخش ولد الاهي بخش شيخ 1891ع ۾ شڪارپور ۾ ڄائو. سخي قبول محمد ثانيءَ جو عاشق صادق ھيو. سماع وقت گيترو ويس ڍڪي يڪتارو کڻي فقراء سان ڳائيندو ھيو.

کافي

اڀڻا آپ پڇاڻ الهه عبد ڪهايا هي، عشقئون رنگ رچايا هي
 شان آدم دا ايڏا ڪيتس مل ملائڪ سجدا ڏيتس
 اهوراز سڃاڻ، اندر آپ سمايا هي تب تو سجدا آيا هي
 ڪعبا ڪاشي مسجد مندر، سب تون ڦولين اپني اندر
 ايهارمز پڇاڻ، ڪل وچ آپ بسايا هي، ناحق ملڪ منجهايا هي
 قبول محمد دولهه دلبر، ”کوجهي“ دا هي راحر رهبر
 ستر سنت سڃاڻ، بشري بيگ بنايا هي، آپ درازين آيا هي

46. ڪريم بخش فقير

ڪريم بخش عرف ڪريمڏنو فقير سردار محمد بخش کوجهيءَ جو پيءُ ھيو ۽ سخي قبول ثانيءَ جو طالب ھيو.

ڪافي

لالڻ تنهنجي لاري لڳي آهيان
لڳي آهيان مان تڳي آهيان
گولي قبولڻ يار پنهنجي جي
ڪريمڏنا مان سڳي آهيان

47. ماستر احمد علي

ماستر احمد علي اصل گهوٽڪيءَ جو ويٺل پر پڇاڙيءَ ۾ پير
ڳوٺ جي پرائمري اسڪول ۾ هيڊ ماستر هيو. وفات کانپوءِ سندس لاش
سخي سائينءَ جي حڪم سان درازن ۾ دفنايو ويو.

ڪافي

جنهن کي سڪ سخي سرور جي
ڪهڙي ڪاڻ ڪڍي محشر جي
هڪ دفعي جي زيارت سان
معاف پڇا قبر جي.

48. رجب علي فقير ”دلسوز“

روهڙيءَ جو ويٺل سکر ۾ سول ڪورٽ ۾ ڪلارڪ هيو مگر
درازن جي سڪ ۽ چڪ سبب وقت کان اڳ پينشن وٺي ساري عمر درگاه
جي رياضت ۾ گذاريائين.

ڪافي

توبه هر دم زاري ڏولڻ يار توسان
کانڌ ڪميٽي اصلوڻ آهيان، بيحد بچڙي لائق ناهيان
بد عمل بد ڪاري
”دلسوز“ ڀرتئي سخي شاهه سرور، هيٺن جوتون هاري ننگ پرور
دلبر چڏ نه ڌاري

49. محمد موسیٰ فقیر سومرو

محمد موسیٰ ولد محمد عثمان سومرو اصل گمبت جو وینل پر
پوءِ ڳوٺ فقیر نانک یوسف ۾ رهيو ۽ وفات درگاه درازن تي ڪيائين.

آءُ مٺا مون وٽ وري

تو سان سندنم دلڙي اڙي

چو وئين ڇا کان رسي، ڏوهه ڪهڙو منهنجو ڏسي

رئندي پيا پاندڙا پسي، دل درد ۾ ويئي سڙي.

50. محمد بخش سومرو ”محب“

محمد بخش ولد محمد موسیٰ ڳوٺ نانک یوسف ۾ 1920ع
۾ ڄائو. 1939ع ۾ ماسٽر مقرر ٿيو ۽ 1973ع ۾ پينشن وٺي گوشتي
نشيني اختيار ڪيائين.

ڪافي

سرڙو سهائڻ ڏکي ڪجهه ڳالهه آ

پنڌا تانگو پيرڙو پائڻ ڏکي ڪجهه ڳالهه آ

عشق جون اتو الفت دل جي مام وڌي ته مهار چڪن ٿا جوڳي

صاف سڄاري بر ۾ بهاري ميلو مڄائڻ ڏکي ڪجهه ڳالهه آ

51. لعل چند ”مجروح“ (1884-1942ع)

سندس اسلامي نالو لعل محمد هيو. ابتدائي تعليم قبر مان
حاصل ڪري ماسٽر بڻيو. نوڪريءَ مان رٽائرڊ ٿيڻ بعد شهداد ڪوٽ ۾
”شوڪت شفا خانو“ کوليائين، سخي قبول محمد جو طالب هيو.

ڪافي

آءُ اوري، منت ٿوري، مان ته گهوري مان سدا

چشم چوري، وڌو جهوري، شاهه زوري انورا

يار ساري، دل سنڀاري، ٿي پڪاري دمبدم

هڪ واري آ اوتاري، واڳ واري دلبرا
لعل جاري اشڪباري، انتظار ٿو ڪري
ڏي قراري قرب واري، داغ واري دلريا

52. آغا غلام نبي صوفي (1889-1938 ع)

آغا صوفي شڪارپور جي دراني پناڻ خاندان ۾ آغا گل حسن
(نائب وزير پاست خيرپور) جي گهر ۾ ڄائو. درازي درويش سخي قبول
محمد ثانيءَ جو طالب هيو. سندس سڀ کان اهم ۽ يادگار ڪم ”سچل
سرمست“ نالي شاهڪار تحقيق آهي جنهن ۾ سچل جي سوانح، ڪلام
توڙي فڪر جي اپتار نهايت وڻندڙ انداز ۾ ڪئي اٿس.

ڪافي

سچڻ سهڻي سنڌي صحبت سدا دل هاءِ ساري ٿي
نيازي ۽ ڪري آزي هنجون هر روز هاري ٿي
نزاڪت ناز نازڪ جي ڪئي دل قيد آ قابو
مئي منار جي محبت نماڻي دل ڌتاري ٿي
الاهي هر طرف هي دل ڏسي ٿي باهه جا پڙڪا
نه ٿيس آرام ڪو ٻاهر نه ڪي گهر ۾ گذاري ٿي
پڪاريندي دڪي دل کي ادا ڪي ورهيه ويا گذري
نماڻي يار نيڻن سان سدا واٽون نهاري ٿي.

53. آغا عبدالنبي ”آغا“ (1903-1976 ع)

آغا صاحب، مرحوم آغا صوفي جو ننڍو ڀاءُ هيو. شاعريءَ جو
شوق به آغا صوفيءَ جي ئي صحبت ۾ ٿيس. پهريائين شڪارپور ۾
فارسي جو استاد مقرر ٿيو، پر ستت اها نوڪري ڇڏي مختيارڪار بڻيو
جتان ترقي ڪري ڪمشنر جي عهدي تان رٽائر ڪيائين.

غزل

اڄ ياد مون پون ٿا گذري ويل زمانا
 زخم جگر تي منهنجي نظرن جا تازيانا
 اها مرڪ تنهنجي مٺڙي، اها تنهنجي دلربائي
 اهي منهنجون منتون ۽ تنهنجا رڳو بهانا
 منهنجي التجا ۽ آزي، تنهنجي بيرخي ستمگر
 تير-نگه سان دل تي تنهنجا چٽڻ نشانا
 شال ياد تنهنجي دائر دل تي رهي ته منهنجي
 پل داغ دل جا ”آغا“ تازا رهن توانا

54. خدا بخش فقير عباسي

خدا بخش ولد الاهي بخش نانڪ يوسف جي ڏهٽاڻ مان هيو.
 سخي قبول محمد ثانيءَ سان سندس عشق چوٽ چڙهيل هيو. فقير
 صاحب 1955ع ۾ ڳوٺ فقير نانڪ يوسف ۾ وفات ڪئي.

ڪافي

ڏي خبر ميان خابرو منهنجا پرين ايندا ڪڏهن؟
 راتيان ڏينهان رڙندي وتان، سڪ سوز ۾ سڙندي وتان
 ڳڻتين اندر ڳرندي وتان، مون کي منل ملندا ڪڏهن؟
 خدا بخش تي من رحم ڪن، ڪنهن مهر سان مون سان ملن
 لڳ حسين حيدر حسن، منهنجي اڳڻ ٿلندا ڪڏهن؟

55. قاضي علي اڪبر درازي

درازن جي درگاه جي عاشقن ۾ قاضي مرحوم ڪنهن به تعارف
 ۽ تعريف جو محتاج نه آهي. قاضي صاحب سچل جي فڪر ۽ فلسفي جي
 ترويج ۽ تشهير لاءِ پنهنجي سڄي عمر وقف ڪري ڇڏي ۽ پنهنجي هڙان

ان سلسلي ۾ ڪيئي ننڍا ڪتاب ڇپائي مفت تقسيم ڪندو رهيو.

ڪافي

آيا دلبر آيا، آيا دلبر آيا، ڪري مهر مسڪينن قربئون قدم گهمايا
آيا دلبر آيا آيا دلبر آيا

”و نفخة“ والا ڏئي اشارا، سارا نور سمايا
مڙي ملائڪن نال ادب دي اڀڻاسيس نويا- آيا دلبر آيا
غلام اڪبر دا تنهن دلبر ڪيتا بخت سوايا
نال سخادي دستئون اڀڻي محبت جام پلايا- آيا دلبر آيا
شاه سخي سردار سوياري، واه جورنگ رچايا
در تهين دلدار اتاهون، فيض هزارين پايا - آيا دلبر آيا

56. هادي بخش فقير مغل

خليفن رسول بخش شڪارپوريءَ جو ننڍو ڀاءُ هيو. هندو توڙي
مسلمان کيس ”ڇاڇو“ ڪري سڏيندا هئا. سب رجسٽرار جي عهدي تان
رتائر ڪري باقي عمر درگاه درازن جي رياضت ۾ گذاريائين. هادي
بخش فقير سچل جي راز نامي جو فارسيءَ مان سنڌيءَ ۾ منظوم ترجمو
پڻ ڪيو آهي.

بيت

اديون اچي دل ۾ درد ڪيو ديرو
”القلب بيت الله“ پير سليو پيرو
ڀورل ٿيو پيرو، هيڻيءَ سان هادي بخش چوي

57. صوفي جهامنداس ”عاشق“

سندس پتاجو نالو جيئند مل آهي، پاڻ جهونو صحافي ۽
شڪارپور جي ادبي اداري ”سچل سرمست“ جو اعزازي سيڪريٽري آهي.
اڪثر سندس ڪلام سچل جي تعريف ۾ آهي.

غزل

نماز عشق ۾ پيرِ مغان امام ٿئي
 صراحي سجدو ڪري جامِ در قيام ٿئي
 نگاه شوق جو ڪوئي ته مڙھ مقام ٿئي
 خزان ڪٿي ته بهارن جو انتظام ٿئي
 ڏنوهي درس آ اسان کي شاهه دراز
 سلام مسلم ۽ هندوءَ سان رام رام ٿئي.

58. ماستر گل حسن ”بيخود“

ماستر گل حسن ولد محمد عمر کيڙو باقراڻن جو ويٺل ۽
 پرائمري اسڪول باقراڻيءَ ۾ استاد آهي. صوفي رحيم بخش ”نثار“
 درازيءَ جو طالب آهي.

ڪافي

عشق اسان جو آهي دين — مذهب سارو مطلب آهي
 ڪفر جو ڪلمو پاڻ پڙهيوسي دل سان ڪري يقين
 مذهب سارو مطلب آهي.



سچل جا همعصر شاعر

سچل جو جنم اندازاً 1152ھ مطابق 1739ع ۾ ۽ وفات 1242ھ مطابق 1827ع ۾ درازن ۾ ٿي. ان وقت ۾ سنڌ ۾ جيڪي شاعر عمر جي پير سنيءَ ۾ هئا يا ٻاراڻي اوستا ۾ هئا تن کي سچل جو همعصر سمجهي، انهن جو ذڪر هيٺ ڏجي ٿو.

”شاهه لطيف ۽ سندس ٻالڪا“

شاهه لطيف:

دنيا جي هن عظيم شاعر جو جنم 1102ھ مطابق 1689ع ۾ ڀٽ جي اوڀر طرف پنهنجي ناناڻن ”ڏيرن فقيرن“ جي ڳوٺ ۾ ٿيو ۽ وفات 1165ھ مطابق 1752ع ”ڀٽ“ تي ڪيائين.

ڏک لڳو ڏونگر ٻريو پيئر ڪاڻي پون،
مٿان لاٿو مون، سندو جيئڻ آسرو.

تمر فقير:

شاهه لطيف جو خاص خليفو ۽ ”لطيفي راڳ“ جو پهريون مهندار هيو. تمر فقير 1181ھ ۾ وفات ڪئي. سندس تربت شاهه جي مقبري جي ٻاهران اولهه طرف آهي.

پنهنون ڪارڻ پڻ ۾ هلي هيڪاندي
ڪيچ ڏٺي ڪانڌي، ٿيس تيڏي ويل تمر چوي.

مدن فقیر:

شاہ لطیف جو خاص صحبتی ۽ محبتی هیو.

کاله گذري کاله سان اڄ پڻ ڏينهن پيو
مڙهي ۾ ”مدن“ چوي ويهي کانگ ويو
جنهن ۾ ماڻ پيو، سا راه رهندي کيترو.

عنايت فقير:

سندس والد جو نالو پير محمد چوڏيو هيو. هي فقير شاہ لطيف
جو خاص معتقد ۽ خليفو هيو. شاہ صاحب کان گهڻو پوءِ وفات ڪيائين
۽ سندس اڪثر ڪلام لا ڪيڻي لطيف جي ساراه ۾ چيل آهي.

تون لطف، ڪر لطيف ڪامل ڏينهن قيام،
اڻارج عنايت ڪي لطيفن جي لام،
آهيان تنهنجي سام، لنگهائج لطف سان.

صالح فقير:

شاہ صاحب جي خاص ارادتمندن مان هڪ هيو. مرزا قليچ
بيگ جيڪو شاہ جو رسالو مرتب ڪيو آهي، ان جي ”سر ڏناسري“ ۾
صالح فقير شاہ لطيف جي دل کولي واکاڻ ڪئي آهي.

سيد پير سموند آڄامن سندو ڄام
اگهيو در الله جي ڪامل جو ڪلام
جن ڏٺو ”لال لطيف“ ڪي آيو تن آرام
ڪونه رهيو خام، سڪي ٿيا ”صالح“ چوي.

”پير صاحب پاڳارا ۽ سندن سلسلي جا شاعر“

پير محمد بقا:

پاڳارا خاندان جو جد امجد سيد علي مڪيءَ جي اولاد مان آهي.

پير محمد بقا صاحب ڳوٺ ”هينين سائدي“ تعلقي گمبٽ ۾ 1134ھ ۾ ڄائو ۽ 1198ھ ۾ چورن هٿان شهيد ڪيو ويو. سندس مزار ”شيخ طيب“ جي مقام ۾ آهي.

جي ڪهان ته ڪوڪ نه نڪري صبر آءُ نه سهان
اڪيون لايون پر ڪي ويئي سور سهان
ڪنهن ڪي ڪين چوان، ته ڪنهن پراڪندي آهيان.

پير محمد راشد:

هي ”روزي ڌڻي“ بادشاهه 1170ھ ۾ ڄائو ۽ ڪهڙن جي
مخدومن کان تعليم حاصل ڪيائين. سندس تصنيفات مان شرح
”اسماء الحسنی“ ۽ مکتومات وغيره مشهور آهن. پير صاحب 1233ھ
۾ وفات ڪئي.

صائم سڪن جيئن، آذان جي آواز ڪي
مون تن آهي تيئن، سڪايو سڄڻين.

سيد محمد ياسين:

جناب پير صاحب محمد راشد ”روزي ڌڻي“ جو ٻيو نمبر فرزند
هيو. هي ”جهنڊي وارو“ صاحب هوتنهن ڪري سندس پويان ”جهنڊي وارا
پير“ سڏجن ٿا. پير صاحب 1275ھ ۾ وفات ڪئي.

”ڪافي“

گولي گنهگار، دوست! اوهان جي در جي
منهنجي سارڻ ڪين ڪيو، هاڻي سڄڻ تون سار
وارث! هن وجود ۾، اچي گڏ گذار
”سيد“ ڪي تون سهڻا سائين پنهنجو پاڻ ڏيکار

علي گوهر شاه ”اصغر“:

اصغر سائين عرف ”بنگلي ڌڻي“ پاڳارا خاندان مان سيد صبغت
الله شاه ”تجر ڌڻي“ جو ٽيون نمبر فرزند هيو. 1231ھ مطابق 1816ع ۾
جائو ۽ 1263ھ مطابق 1845ع ۾ وفات ڪيائين.

”ڪافي“

بار بديون بهتانان، لکين طعنا، ستم سرتي
ڪاڻ ڪنن کي مورانه ڪنهن جي
ٻڌن چوڙن پاڻ ۾ پنهنجي
شوقئون ڪن شڪرانا
طعنا تنڪا جهيڙا جنيون
سرتي سهنديون محبت مٺيون
پائي ڳچيءَ گل ڳانا
عرض عجيب کي قربئون ڪريان
بلڪل بي حد وڃيو پريان
جانب اڳيان لڪ جانا
”اصغر“ عاشق کي لائي لوري
جند جان سڄڻ توتان گهوري
گهوريان مال خزان

عبداللہ فقير ڪاتيار:

هي درويش پير محمد راشد ”روزي ڌڻي“ جو طالب هيو. دنوي
لاڳاپا توڙي ٺيڙهي (ضلعو خيرپور) لڳ لوڙهو ڏيئي گوشهءَ نشين ٿي
وينو. اندازاً 1250ھ مطابق 1834ع ۾ وفات ڪيائين.

”ڪافي“

عاشق نام سڏاوڻ سوڪا، اوڪا اس پر رهڻا جي
عشق سراسر خوني خنجر، سدا سيني وچ سهڻا جي

طعنا تهمت لوڪ ملامت، عاشقان دي ڳل ڳهڻا جي
 باهه برهه ابراهيم والي، ٻلدي دي وچ ٻهڻا جي
 عبدالله اُت ڪسڻ قبوليا، لاشڪ هي سر لهڻا جي

فقير ابوبڪر عاشق:

هي فقير لاڙڪاڻي طرف جو رهاڪو ۽ حضرت ”روضي ڌڻي“
 جو معتقد ۽ مريد هيو. ساري عمر پير صاحب جي سڪ ۾ رهيو.
 ”ڪافي“

مول نه ڪريسان ماهي ماڻا
 طعني تهمت ويڪ ڪراهڻ، ساڏا ساھ ڪماڻا
 مٿن نماڻي دي مارڻ ڪيتي تون ڪوئي صحيح سماڻا
 آڪي ادبئون عرض ڪنيزڪ، سڻ تون يار سياڻا
 ابوبڪر جيها سائل سڄڻا، ني تون نال نماڻا

خليفو نبي بخش قاسم:

هي سنڌ جو وطن پرست ۽ قومي جذبو رکندڙ شاعر حضرت
 ”روضي ڌڻي“ جو خليفو هيو. قاسم پنهنجي اباڻي ڳوٺ مٺي ”تعلقو
 تندو باگو“ ۾ 1190ھ ۾ ڄائو ۽ 1280ھ ۾ وفات ڪيائين.

سندس شاعري حب الوطني جي جذبي سان سرشار آهي.

سو سسيون ڏيئي، وڪ وٺجي هڪڙي

نيزي سرنئي، مرڪايو ميدان ڪي.

خليفو گل محمد گل هالائي:

هي هالن پراڻن جي سانوڻي آخوندن مان هو. 1811ع ۾ ڄائو ۽
 1855ع ۾ وفات ڪيائين. پير علي گوهر شاهه ”اصغر“ جو مريد ۽ خليفو
 هيو. سنڌي ۽ ۾ پهريون ديوان سندس ئي ڇپيو.

”کافي“

دل سدا مشتاق، سڄڻ تيڙي ڪيتي
 ڏسڻ تنهنجي لئي دائم دل تي
 اوڪن ڪئي اوطاق
 چاهه تنهنجي جا، ڇت ۾ ڇت پت
 چڪيو چڪن ٿا چاڪ
 آءُ سڄڻ لهه سار، سڙيءَ جي
 فنا ڪئي جا فراق
 توريءَ ”گل“ قل ڪنول ڪماڻا
 عاشق ٿيا غمناڪ

آخوند محمد قاسم سانوڻي:

آخوند صاحب 1221ھ ۾ هالن پراڻن ۾ ڄائو. سنڌي، فارسي، اردو ۽ عربي ٻولين جو ماهر هيو. مير حسن علي خان کيس ”استاد الشعرا“ جو لقب ڏنو. 1298ھ ۾ حيدرآباد ۾ وفات ڪيائين. ”ديوان قاسم“ بهترين غزل گو شاعريءَ جو شاهڪار آهي.

”کافي“

اچي يار جاني مون سان ڪريو مهرباني
 پسايو پيشاني مون کي بار بار
 مون کي تون وڻين ٿو، جڏهن اک ڪٽي ٿو
 هيٺين ۾ هڻين ٿو تڪي تون ترار
 جيڪي چاش چڪن ٿا، ڦرڻ ڪن ڪن ٿا
 مٿي تي رڪن ٿا، مدين جا مدار
 ٻڙي يار ٻانهون، ڪريان دوست دانهون
 هاريان ٿي تيلا هون، هنجهن جا هزار
 ”قاسم“ ڏک جا ڏاڪا، اوسيئڙا اولاڪا
 پسي واءِ واکا، ڪريان بيشمار

”درگاه جھوک شريف جي سلسلي جا شاعر“

صوفي ابراهيم شاه قادري:

هي درويش صوفي شاه عنايت جو سجاده نشين هو. 21 محرم
1229ھ مطابق 1814ع تي وفات ڪيائين. سندس تخلص ”مسڪين“
۽ ”فقير“ هيو.

”ڪافي“

ڪنهن نون مئن حال سڻاوان، عشق لڳا تيڏا ماهي
اڳي جواڪيان عشق اڙايان، پيچي سو پير نه پاوان
طعنا جي تنڪا رانجهڻ والا، چشمان تي چمر چاوان
متيان ڏينديان سڳيان سهيليان، مول نه ڪنهن ڪون پاوان
آپ اڻايس سر پر چايس، لڳڙا نينهن نپاوان
فڪر ”فقيرائي“ فراق جو دل وچ، سهسين سور سماوان.

روحل فقير:

روحل پٽ شاهو خان، بلوچن جي زنگيجا قبيلي مان هو. اندازاً
1730-35ع ۾ ڄائو. شاه عنايت شهيد جي فرزند عزت الله شاه کان
فيض جو وند مليس. آخرڪار ڪنڊڙي تعلقي خيرپور ميرس ۾ اچي
سڪونت اختيار ڪيائين. جتي 1219ھ مطابق 1804ع ۾ وفات
ڪيائين.

ڪفر ۽ اسلام ۾ ٿا ابتا ڀرن پير
هڪ هندو ٻيا مسلمان وچ وڌائون وير
انڌن اوندهه نه لهي سچ چوي ڪير
روحل راهه پرينءَ جو گهمي ڏٺوسين گهير
ته رب مڙني جو هڪڙو جنهن ۾ قند نه ڦير
سا کاڌي ڪري پير، جا ستي ڪعبه الله ۾.

مراد فقیر:

مراد خان ولد حیات خان زنگیجا بلوچن مان هو ۽ روحل فقیر جي سوڻاڻ مان هیو. سندس جنم اندازاً 1740ع ۾ ٿيو. روحل فقیر جي صحبت مان فقیری اختیار کيائين. ڪوٽڙجي ڀرسان ڪوٽلي نالي ڳوٺ ۾ اچي رهيو، جيڪو هیئر ”مراد فقیر جو ڳوٺ“ نالي سان مشهور آهي. مراد فقیر 1211ھ ۾ وفات ڪئي ۽ کيس سندس ڳوٺ ڪوٽلي ۾ ئي دفن ڪيو ويو.

وحدت جن وجود، ڪعبو ڪوڏيون تن جو
سي ڪنهن کي ڪن سجود، جيڪي پاڻ ”مراد“ مڪوٽيا.

«««»»»

آهي منجهه معراج، حج حضور جن کي
جي مڪي جا محتاج، ڪامل ٿين کين کي.

دريا خان فقیر:

روحل فقیر کي چار پٽ هئا: شاهو فقیر، غلام علي فقیر، خدا بخش فقیر ۽ دريا خان فقیر. مگر شاعريءَ ۾ مڙني کان گوءِ دريا خان فقیر کٽي.

”ڪافي“

مٿخاني وچ مليا يار، ويڻ مسيتين کيها مقصد
هٿئون هادي جام پيتوسي، ڪهنا ڪيف ڪلال ڏتوسي
تنهن دي خاص خمار، تالان ڪيتي تسبيح تهجد
مڪ محراب سڄڻ دي صورت، بيرنگي موهيا موهن مورت
بتخاني ڪنون ٿي بيزار، من مڪان ٿيو سي مسجد
مٿخاني وچون مست ٿيو سي، سجدي سجائڻ پل ڳيو سي
آپ اتي آيا اعتبار، ورد وظيفي ٿيو سي سڀ رد
”دريا خان“ آپ وچون نه آئين، حق سڃاڻين غير نه ڄاڻين
ڪول اکين تان هيئي اظهار، الله مرشد هڪائي هي حد،

روھڙيءَ جي درويش محمد حسن جو پٽ هيو. 1230ھ ۾ ڄائو
۽ 1289ھ ۾ وفات ڪيائين. سچل کانپوءِ صوفي شاعريءَ ۾ سندس ئي
مقام آهي.

پیر عبدالحئی:

مرڪڙ سان توهي من موهيو، محب مٺا منٺار،
جڏهن خيال رڪي مونسان ڪلين
زلف دراز ڇڏيا توڇوڙي، پيڇي پيڇدار،
جن دام وڌا آڻي دليين
عاشق عبدالحي جو سوال اهو سردار
جي تور اڱڻ منهنجي نلين

خوش خیر محمد فقیر:

خير محمد فقير ولد رئيس غلام حيدر ڳوٺ گل محمد
هيسباڻي تعلقي ڪنڊياري ۾ 1224ھ ۾ ڄائو. پير عبدالحى نوشهراڻي

جو طالب ھيو. خوش خير محمد فقير 1294ھ ۾ وفات ڪئي. سندس درگاه لڳ ڪروندي، تعلقي فيض گنج ۾ آهي. خير محمد فقير ڪافيءَ جو باڪمال شاعر ھيو.

”ڪافي“

عشق اچي مون سان ڪيون ڪيون
ڳالهيون ڏسڻ نه جهڙيون، سلڻ جهڙيون
هر دو جهان جي حجابن واريون، پڌر اچي سڀ پيون پيون
علم عقل جون اڳ ٻڌيون سي، نيهن سڻايون نيون نيون
حسن جون فوجان سر عشاقن اچن، امالڪ ڪنيون ڪنيون
خوش خير محمد قبل ماضيءَ جون، وحدت ۾ سڀ ويون ويون.

عثمان فقير:

عثمان فقير ولد خير محمد سانگي وينل ڳوٺ ڄامڙو سانگي تعلقو لاڙڪاڻو، عبدالحق نقشبندي نوشهري فيروز واري جو مريد ھيو. خوش خير محمد ۽ عثمان فقير پاڻ ۾ پير پائي ۽ صحبتي هئا. عثمان فقير 1279ھ ۾ وفات ڪئي.

”ڪافي“

درد دکا يا دونهان، سيڪ ڏئي دل سورن ساڙي
ڏڪن ڏني آڏاڏي ڏيڪاري، سور ٿيا اچي سونهان
عشق لڳو تڏهن ٿيس اگهاڙي
اڪين تنهنجين ۾ آتش ڏاڍي، ڪن ٿيون قت قلوھان
اچي اچانڪ آڙهه آڙي
اڄ ته مون وٽ يار به ايندو، ويهي ڪنڊيس ورونھان
الله ڪندو اهو ڏينهن ڏهاڙي
آهي عثمان کي باهه برهه جي، لهس ڏئي ٿي لوھان
الا ٿا اچن جئن ٻرندي اماڙي.

مخدوم صاحب جو جنم 1125ھ ۾ قديم لواري شريف ۾ ٿيو.
پنهنجي وقت جو باڪمال بزرگ ۽ شرع جو صاحب هيو. شاهه لطيف
سائس ملاقات لاءِ لواريءَ ڪهي ويندو هيو. مخدوم صاحب 1188ھ ۾
وفات ڪئي.

ستي ان شراب، جن سريءَ سي سون ٿيا،
سمهڻ تن ثواب، ڪٽڻ ڪيميا جن جو.

گرھوڙي صاحب جي ولادت اندازاً 1153ھ ۾ راڻيپور ۾ ٿي. ذات جو مڱريو هيو. پنهنجي وقت جو عالم فاضل ۽ بهترين مناظر هيو. لنواريءَ جي لعل مخدوم محمد زمان جو مريد ۽ معتقد هيو. عمر جو آخري عرصو گرھوڙي ضلعو سانگهڙ ۾ گذاريائين.

اچن جي اوطاق، مون ساريندي سپرين،
مون جهڙي مشتاق، ڏسيو لاهي ڏکڙا.

حمل فقير ولد رحيم خان لغاري 1225ھ ۾ ڄائو. سندس وڏا اصل ۾ خيرپور رياست جا هئا پر پوءِ لڏي اچي مير خان لغاري لڳ سڪرنڊ ۾ رهيو. حمل پنهنجي وقت جو اهم شاعر آهي. 1291ھ ۾ وفات ڪيائين.

حمل چوي هن ڳالهه جو ويهي ڪيم ويچار

تہ دل لڳي دوستيءَ جو ڇا ملهه آهي مقدار
اندر مان عقل چيو نقطو هي نروار
جي لڳي تہ لک هزار، جي ٿئي تہ ٽڪوئي نہ لهي.

”شاه شريف پاڏائي ۽ سندس سلسلي جا شاعر“

شاه شريف:

شاه شريف عرف قبر علي شاه ولد بچل شاه جا وڏا اصل اچ
جي بخاري ساداتن مان هئا. سيد بچل شاه لاڙ ۾ ”پاڏ“ مڪان رهيو ۽
پاڏائي جي لقب سان مشهور ٿيو. شاه شريف 1264ھ ۾ وفات ڪئي.

رائي پيررتاس، لتاڙيندي لڪيون
ڏوري ڏيه ڏناس، سائين جو شريف چوي

عبدالقدوس شاه :

شاه شريف جو ٽيون نمبر فرزند ۽ پنهنجي مڙني پائرن ۾ ٻڌ
سڌ وارو هيو.

هلو هلو جيڏيون، مون سان پير پريو،
ڳڻيو ڳڻ پرينءَ جا وڃي دل ڳريو،
سڪ سڳيڻيون سرتيون وڃن پوءِ وريو،
آڙاهه آتش عشق جو پانيٽ سر ٻريو،
جني سوز سريو، سي ڏورين قاف قدوس چوي.

فتح فقير

فتح محمد پنهنجي فقير طبع سبب فتح فقير سڏجڻ لڳو. اصل
ڪڪڙ ضلعي دادوءَ جو ويٺل هيو. 1180ھ ڌاري ڄائو. نئين وهيءَ ۾
نينهن لڳس جو شاعر بڻيو.

روئي پڇي راه، آيل ٻاروچن جو،
 کيس فراق فتح چوي جگرن منجهه جراح،
 پنهنوءَ لئ پساه، ڏئي مرندي ڏونگرين.

غلام حيدر تيرهو:

هي فقير ذات جو ٿيو هيو. غالباً 1810ع ۾ ڄائو. جهونا ڳڙه
 لڳ گرنار جبل تي چلا ڪڍيائين. تنهنڪري کيس گرناري به سڏيو
 ويندو آهي. قمبر علي شاه جو مريد هيو. 1900ع ڌاري گنبالي ۾ وفات
 ڪيائين.

جيرا جوش جلايا، سرتيون سک ويوم،
 ڪرڻ ڪوهيارل لئ، پيرين پنڌ پيوم،
 وهڻ وه ٿيام، هلان تان هور لهي.

سامي:

سنڌي اساسي شاعريءَ ۾ شاه، سچل، سامي هڪ ٽمورتي
 آهي. سامي ويدن جا ويچار سنڌي ۾ سمجهايا آهن. شڪارپور جو
 رهاڪو هيو ۽ 1850ع ۾ وفات ڪيائين.

سارو جڳ انڌو ٿيو مایا موه ۾،
 وجهي وينا پاڻ کي بنا سمجهه سنڌو،
 واري ڪپت ڪنڌو، سامي مليو سروب سان.

دلپت:

اصل سيوهڻ جو وينل هيو، پر پوءِ لڏي اچي حيدرآباد ۾ ويٺو.
 1257ھ ۾ وفات ڪيائين.

پير ۾ پرميشرت بهر ۾ ڪو ٻيو
 نياز ڪيو تانم جو ته ڪنڊي ڏوهه ڪيو

مسجد ۽ مڙهيءَ ۾ روشن هڪ ڏيو
جي اسلام آيو الله کان ته كفر ڪنهن ڪيو
پوءِ دلپت ڪيئن پيو، خلل هن خلق ۾.

مخدوم ضياءُ الدين ۽ محمد هاشم ٺٽوي سچل جا وڏا پيشرو
همعصر شاعر هيا، انهن الف اشياءَ قافِيي واري انداز ۾ ڪتاب لکيا.
مخدوم عبدالرئوف ڀٽي (وفات 1166ھ)، غلام محمد
بگائي، مخدوم محمد اسماعيل پريالوئي (وفات 1174ھ)، حافظ
عالي، اوائلي غزل گو شاعر (وفات 1194ھ) ميان چتن، سرفراز ڪلهوڙو،
صاحبڏنو شڪارپوري (وفات 1250ھ)، مخدوم عبدالخالق کهڙائي
(وفات 1268ھ) ۽ مرثيا گو شاعر سيد ثابت علي شاهه پڻ پنهنجي وقت
۾ مولود، مداحن ۽ مناجاتن جا باڪمال شاعر ۽ سچل جا همعصر شاعر
هيا جن جي شاعريءَ کي ڏاڍي چاهه ۽ چس سان پڙهيو ۽ پسند ڪيو
ويندو هو.



مددي ڪتاب

1. لطف الله بدوي: ڪنڊڙيءَ وارن جو ڪلام س.ا.ب 1964ع.
2. ڊاڪٽر نبي بخش خان بلوچ: خليفي صاحب جو رسالو س.ا.ب 1966ع.
3. ميمڻ عبدالمجيد سنڌي: جوتيون جواهرن جون، ادبي اڪيڊمي لاڙڪاڻو 1971ع.
4. ڊاڪٽر نبي بخش خان بلوچ: راڳنامون، شاهه عبداللطيف ڀٽ شاهه ثقافتي مرڪز 1981ع.
5. تنوير عباسي: ڪلام خوش خير محمد س.ا.ب 1982ع.
6. ميمڻ عبدالغفور سنڌي: فقير عثمان سانگيءَ جو ڪلام، شڪارپور 1983ع.
7. ڊاڪٽر نبي بخش خان بلوچ: ڪافيون، س.ا.ب 1985ع جلد پهريون.
8. ڊاڪٽر نبي بخش خان بلوچ: شاهه شريف پاڏائي جو رسالو، اداره سنڌ شناسي حيدرآباد 1972ع.

9. اينيميري شيمل، مترجم غلام حيدر ٻرڙو: سنڌي ادب جي ارتقا، شهيد عبدالرزاق اڪيڊمي مورو سنڌ 1981ع.
10. ڊاڪٽر عطا محمد حامي: منصور ثاني سچل سرمست، پاڪستان پبليڪيشنس انٽرنيشنل پريس ڪراچي 1964ع.
11. لطف الله بدوي: تذڪره لطفي (ڀاڱو پهريون) آر. ايڇ احمد اينڊ برادرز حيدرآباد 1954ع.
12. لطف الله بدوي: تذڪره لطفي (ڀاڱو ٻيو) آر. ايڇ احمد اينڊ برادرز حيدرآباد 1955ع.
13. ڊاڪٽر عبدالجبار جوڻيجو: سنڌي ادب جي مختصر تاريخ، سنڌ ڪتاب گهر، حيدرآباد 1973ع.
14. بنده جو ذاتي گڏ ڪيل ڪافين جو ذخيرو.

سڄي سائينءَ جا ڇپيل رسالا

رسالو سچل سائينءَ جو:

مرزا علي قلي بيگ جو ترتيب ڏنل هي رسالو ماسٽر هريسنگ بڪ سيلر سڪرواري 1902ع ۾ ابوالعلائي اليڪٽرڪ پريس آگري مان پڌرو ڪيو.

هن رسالي جا ٻه ڀاڱا آهن: پهرين ڀاڱي ۾ 1340 ڪافيون ۽ ٻئي ڀاڱي ۾ سي حرفيون، بيت ۽ وحدت نامون شامل آهن.

هي ڪلام 1895ع کان مرزا صاحب گڏ ڪرڻ شروع ڪيو جڏهن ته سچل جي وفات کي ئي مورڳو 66 سال مس گذريا هئا. مگر افسوس جو وڏي جاکوڙ کانپوءِ به مرزا صاحب کي سچل جي دور جو لکيل ڪوبه نسخو هٿ نه آيو البت سچل جي وفات کان پوءِ جا لکيل اٽڪل 12 کن نسخا هٿ آيا جيڪي پڻ هڪ ٻئي جو نقل هئا، انهن کي ڀيٽي مرزا صاحب 1340 ڪافيون ترتيب ڏنيون.

مرزا صاحب کي جيڪوبه ڪلام سچل جي نالي سان مليو سو لکندو ويو ۽ ڪابه پرڪ پروڙ نه ڪيائين. هن رسالي کي گنج سڌڻ به درست آهي. هن ۾ سڄي ڪلام سان گڏ ڪچو ڪلام پڻ اچي ويو آهي، جيڪو فني توڙي فڪري لحاظ کان سچل جو نااهي.

تون رب ڏاڍو بيپراه، آءُ ڊڄان تنهنجي ڊاء
ذڪريا ڪرت وجهايءُ سسي ساهه منجهاءُ
حضرت يوسف کوهه وڌو پائرن پنهنجو پاءُ
حسن ماريائءُ حسين ماريائءُ ڏئي جيءُ جفا

ڪربلا ۾ قتل ڪرايئ ترس نه پيئي ڪا.
 ظلمي آهين رحمي آهين جا وڻئي سا واه،
 سچل سڀ مڃي جيڪا رب رضا⁽¹⁾

ڪافي بلند شاهه نالي شاعر جي آهي ۽ منجهس هيءُ مصرع
 وڌيڪ پڻ آهي:

حضرت يونس پيٽ مڇيءَ ۾ داخل ٿيو منجهه دريا
 سيفل ڪي سڪ بديعل جي ليلا مجنون لاءِ⁽²⁾

ان کانسواءِ فقير نانڪ يوسف جيڪو سچل سائينءَ جو خاص
 طالب هيو ان جو ڪلام پڻ مرزا صاحب هن رسالي ۾ ڏنو آهي. مثال:

آدم جس ڪا نام مولا ڪون ڪهاويگا،
 پريم گرو ڌم ڌام، باتيان برج بلاويگا.⁽³⁾

حالانڪه مٿين ڪافي فقير نانڪ يوسف جي آهي ۽ ان ۾ ڪل
 يارهن مصراعون آهن. مثال خاطر پهريون ۽ آخري شعر عرض رکجي ٿو:

يهي آدم جس ڪا نام، مولا ڪون ڪهاويگا،
 پريم گرو ڌم ڌام، باتيان برج بتاويگا.

نانڪ يوسف عشق ٻليندا، هر جا اڻڻا حڪم هليندا،
 غيب الهه الهام، صاحب درس دڪاويگا⁽⁴⁾

ان کانسواءِ هڪ ٻي ڪافي نانڪ جي پڻ مرزا صاحب ڏني آهي،
 عاشق شهادت ڪر قبول رک فنا دا خيال پي⁽⁵⁾

1. رسالو سچل جو مرتب مرزا علي قلي بيگ، 1902ع صفحو 51.

2. درگاه نانڪ يوسف تي رکيل ڪافين جو قلمي گنج، 1895ع، ورق 733، علي محمد
 فقير کهڙي کان ٻڌم جيڪو درگاه شاهه نصير جو طالب آهي ۽ پاڻ به فقير شاعر آهي.

3. رسالو سچل سائين جو، مرتب مرزا علي قلي بيگ 1902ع صفحو 44.

4. نانڪ جي ڪافين جو قلمي ڪتاب 1898ع ورق 200.

5. سچل سائينءَ جو رسالو مرتب مرزا علي قلي بيگ 1902ع صفحو 248.

مٿين ڪافي پڙهڻ کانپوءِ مڃڻو پوندو ته اهي ڪافيون فقير نانڪ يوسف جون آهن.⁽¹⁾

هاڻي ڏسڻو اهو آهي ته نانڪ جون ڪافيون سچل جي رسالن ۾ ڇو آيون؟

اها اسان کي ڄاڻ آهي ته نانڪ سچل جو طالب ۽ صحبتي هيو. نانڪ محبت ۽ عقيدت وچان ڪيترين ئي ڪافين ۾ پنهنجي نالي سان گڏ سچل جو نالو به وڌو آهي، مثال:

1. ڪڏان نماڻا نانڪ نالي شهر درازين ڌمالي وهواهه،

يوسف يار سچل ديان رمزان برهه ڪيتيان برحالي وهواهه.

2. نانڪ نماڻا سولي يوسف سدا ڌمالي،

تيڏي نيڻان دي رمز نرالي، سچل سڪاليان. وغيره

وري ڪيتريون اهڙيون ڪافيون به آهن جن جي آخري مصرع ۾ نانڪ پنهنجو نالو چيو آهي ۽ ان کان اڳ واري مصرع ۾ مرشد سچل سان عقيدت ڏيکاري آهي. مثال:

1. ساڌ سچل گر ديو هماري شهر درازن والي،

جنهن وڪلائي روز ازل ڪنون سهڻيان چشمان چالي.

مين قربان جناب اهين تان جنهن آبي نيهڙا لايا.



نانڪ يوسف يار ظهورا هر جا حق سڃاتا،

ظاهر باطن سمجهه و ڪيوسي عنئون اور نه پاتا،

شامل حال هوبا هر همت جنهن انا الحق الايا.

2. سچل مرشد ڳالهه سچيءَ جو ڏنوسچ ويساهه

يار يوسف کي ٿا پڻ ڪوئين ڪيئي نانڪ شاه

پرين تنهنجي اڪڙين منجهه الاهه، سچڻ جي اڪڙين منجهه الاهه.

اهوئي ڪارڻ هيو جو نانڪ جي ڪافين کي سچل جي رسالن ۾ شامل ڪيو ويو.
جيتوڻيڪ سچل جي ڪلام هت ڪرڻ ۾ مرزا صاحب وس ۽
وت کان ڪين گهڻا ٿيو تنهن هوندي به ڪيترو ئي بهترين ڪلام هت
ڪري ڪين سگهيو.
مثال:

1- ڪيڙو مست پرينءَ جي ناز مون کي،
وسريو روزو نه ياد نماز مون کي .

2- ڪنهن کي ڏيان مان دانهن درد جي پيچ پنهل مون
سان پايون هليو ويو

3- جوڙي جادو جگر ۾ لايو تو،
مٿيون ڪلام اڪثر ڪري فقير درگاهن تي وڏي عقيدت،
جوش ۽ جذبي سان ڳائيندا آهن.

هن رسالي جي خاص خوبي اها آهي ته مرزا صاحب ڪافين جي
الف. ب. وار Index ڏني آهي جنهن ڪري ڪابه ڪافي سولائي سان
ڳولي سگهجي ٿي. آئينده ڪوبه سڃاڻ عالم جڏهن سچل جو مڪمل
۽ مستند متن تيار ڪندو تڏهن ئي رسالي کي بنيادي ماخذ بڻائيندو.

داستان وڏو رسالو سچل سائينءَ جو

ماسٽر در محمد، ماسٽر هيمراج ۽ ٻين دوستن گڏ ڪيو جنهن
کي آريا اسٽيم پريس لاهور مان ڇپائي پوڪر داس ٿانور داس تاجر
ڪتب شڪارپور 1910ع ۾ پڌرو ڪيو.

هن رسالي ۾ 403 صفحا، 727 سنڌي ۽ سرائڪي ڪافيون،
ٻڌيهه اڪريون سنڌي ۽ پنجڻيهه اڪريون سرائڪي آهن. هن رسالي جو
سمورو مواد مرزا علي قلي بيگ واري رسالي تان چونڊ ڪيو ويو آهي ۽

سندن انتخاب پڻ معياري کين آهي.

بهرتر ٿئي ها جيڪڏهن سنڌي ۽ سرائڪي ڪلام الڳ الڳ ڏنو وڃي ها. هن رسالي جي ڪافين جي Setting مرزا صاحب واري رسالي کان وڌندڙ آهي. هن رسالي ۾ ڪيترو ئي ڪلام به به پيرا اچي ويو آهي. مثال صفحي 38 تي ڪافي آهي ”مون ۾ عيب اپار، آءُ ته سڄڻ تنهنجي ماري آهيان“ ۽ ساڳي ڪافي 28 صفحي تي پڻ آهي. صفحي 8 تي ڪافي آهي. ”آءُ ٻاروچل ٻيلي، مونجهه تنهنجي ماري آهيان“ وري ساڳي ڪافي 100 صفحي تي پڻ موجود آهي. صفحي 92 تي ڪافي آهي. ”ڪو دم اسان جي درد کان عاشق متان ڪاهل رهين.“ وري ساڳي ڪافي 308 صفحي تي موجود آهي. هن رسالي کي ڪابه انفراديت ڪانه آهي.

سچل سرمست

شڪارپور جي آغا علامر نبي صوفيءَ (وفات 1941ع) ترتيب ڏنو جيڪو فقير وليداس (ڊپٽي ڪليڪٽر) جي امداد سان، شڪارپور پريس مان 1933ع ۾ پڌرو ٿيو. جڏهن آنجهاني گربخشاڻي صاحب شاهه لطيف جو مستند متن عالمانه انداز سان مهاڳ لکي پڌرو ڪيو جنهن جي مهاڳ ۾ گربخشاڻي صاحب ڄاڻايو ته ”سچل وغيره شاهه جي دز کي رسي نه سگهيا.“ تڏهن صوفي صاحب ان جي مقابلي ۾ هي سچل جو رسالو تيار ڪيو، جيتوڻيڪ ٻنهي عالمن جي علمي ڪاوش ۾ ڏينهن رات جو فرق آهي 320 صفحن تي حيات سرمست ۽ 493 صفحن تي مشتمل ڪلام ۽ شرح لکيل آهي. هن رسالي ۾ 39 سنڌي، 9 سرائڪي، 4 اردو ڪافيون ۽ 6 فارسي غزل آهن. البت بيت جو ڀاڱو ٻين رسالن جي ڀيٽ ۾ سوايو آهي.

محترم آغا مرحوم ڪيترن ئي لفظن جون معنائون اوت تي ڪيون آهن جن جو ذڪر سنڌي لغت جي سڄاڻ ڊاڪٽر سنديلي صاحب

گذريل سال پنهنجي تحقيقي مقالي ۾ ڪيو.
آغا مرحوم درگاه درازا جو عاشق صادق هيو ۽ حياتيءَ جو وڏو
عرصو درگاه تي گذاريائين.

آغا صاحب جي ايتري عقيدت هوندي به درگاه بابت ڄاڻ
اڻپوري آهي، مثال طور صفحي 127 تي لکي ٿو ته ”اسان جي ڪامل
قربدار سان گڏ انهيءَ قبي اندر سندس والد صلاح الدين صاحب، سندس
ڏاڏي فقير صاحبڏني صاحب ۽ سندس سترگر پير عبدالحق صاحب جون
تربتون آهن.“ اها هر هڪ ڄاڻوءَ کي خبر آهي ته سچل جي والد صاحب
جي قبي اندر قبر ڪين آهي پر قبي سان لڳو لڳ اڀرندي طرف کان
دروازي جي ڀرسان آهي.

تاريخداننءَ بابت صوفي صاحب جي ڄاڻ هن ريت آهي:
”لات منات به وڏا بت جيڪي محمود غزنويءَ سو منات ۾ پڳا“⁽¹⁾
پر حقيقت ان جي ابتڙ آهي، لات ۽ منات عرب ڪافرن جا بت
هئا جيڪي ڪعبي ۾ رکيل هئا ۽ پيغمبر اسلام جن فتح مڪي وقت
ڀڃرايا.

”شاه بلاول به خدائي دم هنيو جنهن تي ملن کيس گهاٽي ۾
پيڙائي ڇڏيو.“⁽²⁾

مخدوم صاحب جن خدائي دم ڪونه هنيو هو، پاڻ وڏا عالم ۽
خدا پرست ديندار هئا مگر وطن پرستي ۽ عوام دوستيءَ جي الزام ۾
گهاٽي ۾ پيڙايا ويا.

”شاه عنايت جڏهن عارفيءَ ۾ چوٽ ڪئي تڏهن اچي دل ۾
خيال ٿيس ته هينئر عشق جو مارڳ به ماڻي ڏسان سو عمل جي زور تي
هن مغلن جي گهراڻي مان هڪ مهربان نالي چوڪريءَ کي پاڻ وٽ
حاضر ڪري مٿس نيٺن جو نظارو ڪرڻ لڳو. هميشه رات جي غير

1. سچل سرمست، مرتب آغا غلام نبوي صوفي 1933ع صفحو 480.

2. ايضاً صفحو 489.

حاضريء مہرالنساء جي مائٽن کي تشویش ۾ وڌو، آخر کار چوڪريءَ کان پڇيائون، چوڪريءَ سموري حقيقت سڻاين. تنهن تي مغل شاھ ڪاوڙ مان ڪلهوڙن کي لکي موڪليو ته شاھ عنايت جو سر وڍي دهليءَ موڪليو. مغلن جي ڏاڻي ڪلهوڙن حڪم جي تعميل ڪئي.⁽¹⁾

شاھ عنايت جي شهادت جو اصل ڪارڻ هيو ديس ڀڳتي ۽ پورهيت طبقي سان پيار. ڏيهي پير، وڏيري ۽ ملان جي مفاد وٽان اها ڳالهه هرگز هرگز ڪانه هئي تنهن ڪري انهن دهليءَ جي حاڪم مغل سامراج وٽ وڃي هاءِ گهوڙا ڪئي ۽ شاھ صاحب جهڙو درويش صفت ۽ محب وطن انسان پنهنجي چند ساٿين سميت شهادت ماڻي تاريخ ۾ امر ٿي ويو.

آغا صاحب کي رسالو مرتب ڪرڻ وقت مير صاحبن کان ڪوئي نسخو مليل هيو، جيڪو پڻ اڻپورو هيو. ان جو ثبوت رسالي ۾ موجود ڪلام مان ملي ٿو.

مثال: عشق لڳئي ته ڪر آمين، نا منجهه ڪفر نا منجهه دين⁽²⁾

هن ڪافيءَ ۾ هيٺيان مصرع ڪٽل آهن:

1- ستون سورن جون ڪهڙيون پڙهين ٿو،

ورھ نہ پڇندءِ والضالين.

ديد ڏسي ڪي ديد اڙائن

نيهن نہ پڇن ٿا نابين.⁽³⁾

2- صورت سڀ سلطان، پاڻ ڏسڻ آيو پنهنجو تماشو⁽⁴⁾

هن ڪافيءَ ۾ هيءُ مصرع ڪونه آهي:

3- ڪٿي انا الحق چئي ڪٿي ڦيرائي فرمان⁽⁵⁾

1. سچل سرمست، مرتب آغا غلام نبي صوفي 1933 ع صفحو 489.

2. ايضاً صفحو 17. 3. رسالو سچل سائين، مرزا علي قلي بيگ 1902 ع صفحو 26.

4. رسالو سچل سرمست، آغا صوفي 1933 ع صفحو 31.

5. رسالو سچل سائين، مرزا علي قلي بيگ 1902 ع صفحو 360.

(1) محبوب ڳولي ڏس من ۾

هن ٿله سان سچل جون به ڪافيون آهن مگر آغا صاحب ٻنهي
ڪافين جا ٿله گري لکيا آهن تنهن هوندي به هيٺيان مصرع ڪٽل اٿس:

پيائي سان ٿو ٻاهر ڳولين، اٿئي بر بھرءِ بن ۾
چھرا چوريءَ ڏسيو چلين ٿو اٿئي چاهه چمن ۾
زلف زنجير کان زاهد ڀڳا اهي ظاهر پرست ظن ۾
عاشق سوين احوال آڪن اناالحق جي ان ۾
ڪل يوم هو في شان آيو ورنهه ڪنهن ون ۾
(2) مرشد ڪامل سانول سپرين آيو صاف صحن ۾



(3) 4- ناهي ٻاروچو ٻيو، آهي اهو جو روز ڏسان ٿي

هيٺيان مصرع پڻ هن ڪافيءَ ۾ ڪونه آهن:

دريءَ منجهارون دوست ڏٺوسون لالڻ پاتوليو
سهي سڃاتم سپرين يار يقينون ٿيو
خلق الاشياء فهو عينها شك وچون سپ ويو
ڪٿي وڃان خوشيءَ سان سرتيون جي منهن ڏيو
(4) عقل مت شرم سپ نينهن انهن جي نيو



(5) 5- مٿن تا ڪوئي خال هان ليسان نال خيال دي

هن ڪافيءَ ۾ پڻ هي مصرع ڪٽل آهي:

(6) اصل انهان آگاه نهين جي شائق شيءِ شڪال دي

- 1 . سچل سرمست، آغا صوفي 1933 ع صفحو 131.
- 2 . رسالو سچل سائين، مرزا علي قلي بيگ 1902 ع صفحو 339.
- 3 . سچل سرمست، آغا غلام نبي صوفي 1933 ع صفحو 214.
- 4 . رسالو سچل سائين، مرزا علي قلي بيگ 1902 ع صفحو 164.
- 5 . سچل سرمست، آغا غلام نبي صوفي 1933 ع صفحو 223.
- 6 . رسالو سچل سائين، مرزا علي قلي بيگ 1902 ع صفحو 238.

6- نہ مئن تاب نا بي تاب نہ مئن ابرنا آفتاب⁽¹⁾

هن کافيء ۾ پڻ هي مصرع ڪونه آهي:

(2) نہ مئن ملان نہ مئن قاضي نہ مئن شور شراب

(3) 7- ساروئي سر آهي، ڪاٿي سچل ڪاٿي ذات سچل جي

هن کافيء ۾ هي مصرعون ڪونه آهن:

الا الله اثبات مڙيوئي لا ڪي ڇڏ تون لاهي

(4) اهو اندر اهو ٻاهر ڪيئن چوان ائين ناهي؟

(5) مطلب آهي تنهنجو سريرئون سرانجام

هن رسالي ۾ ڪافيون گهڻي قدر اڻپوريون آهن مگر بيت ٻين رسالن کان سويا آهن، باقي تصوف ۽ ويدانت تي جيڪو صوفي صاحب لکيو آهي سولڪ لهي.

سچل جو ڪلام عرف عاشقي الهام

نماڻو فقير (درگاه جي معتقد هڪ هندو عورت) سنڌ ڀرنتنگ پريس بڙودي (هندستان) مان ڇپرائي 1952ع ۾ پڌرو ڪيو. هن رسالي ۾ 700 سنڌي ۽ سرائڪي ڪافيون، 5 سي حرفيون ۽ 184 چونڊ سنڌي ۽ پنجابي بيت (بقول مرتب) ڏنا ويا آهن، پڇاڙي ۾ ڏکين لفظن جي معنيٰ به ڏني ويئي آهي. نماڻي فقير جي چونڊ سچل جي ڇپيل سڀني رسالن کان معياري آهي. خاص خوبي ته جيڪو ڪلام مرزا علي قلي بيگ واري رسالي ۾ ڪين آهي اهو رسالي ۾ موجود آهي. رسالي ترتيب ڏيڻ جو ڪارڻ مرتب ٻڌائي ٿو ته ”ملڪ جي

1. سچل سرمست، آغا غلام نبي صوفي 1933ع صفحو 223.

2. درگاه سچل سائين جي ڳاڻڻي حبيب فقير جي ٻڌايل.

3. سچل سرمست، آغا غلام نبي صوفي 1933ع صفحو 216.

4. رسالو سچل سائين، مرزا علي قلي بيگ 1902ع صفحو 149.

5. رسالو سچل سائين، مرزا علي قلي بيگ 1902ع صفحو 98.

ورهاڱي ۽ دنيا جي بگڙيل حالتن ماڻهن جا من منجهائي وڌا آهن، جيڏانهن نهار تيڏانهن اڻانتي ۽ نراسائي نظر پيون اچن، اهڙي وقت جڏهن ڪابه شيءِ دل کي آرام ۽ تقويت ڏيندڙ آهي اها آهي سنتن جي واڻي يا درويشن جو ڪلام.

ڪتاب جي مندرجہ تصوف تي 6 صفحا کن لکيل آهن ۽ اهڙو ته مختصر ۽ جامع لکيو ويو آهي جڻ ته مرتب جبل ٽڪي گلدستو تيار ڪيو آهي. تصوف جي سمجهاڻي نهايت صاف ۽ سولي نموني ۾ ڪئي اٿس.

هن رسالي ۾ مرتب سچل سائينءَ جي ڏاڏي صاحبڏني موراڳيءَ جو ڪلام به ڏئي فقير جي ڪلام کي محفوظ ڪري ڇڏيو آهي. نماڻي فقير سڄي سائينءَ جي رسالي جو ڪم نهايت محبت ۽ محنت سان ڪيو آهي تنهن هوندي به ڪيترو ڌاريو ڪلام رسالي ۾ داخل ٿي ويو آهي.

وهواه سچل سائين عيد ڪرائيه نيٺن خوب نظاري جي⁽¹⁾ هيءَ ڪافي چٽي سانگيءَ جي آهي ۽ گهڻو ڪري مختلف درگاهن تي پڻ ڳائي ويندي آهي. پراڻن قلمي نسخن ۾ پڻ موجود آهي.⁽²⁾ هيٺ ڏنل ڪافيءَ جي فن توڙي فڪر مان پائنڄي ٿو ته هي ڪافي ڪنهن ٻئي شاعر جي آهي ڇاڪاڻ ته منجهس نه ٻوليءَ جي رواني آهي ۽ نه وري خيال جي اڏام.

توبه منهنجي توبه زاري توبه يار پڙهائي وي
هڪ توبه ڏوجهي توبه ٿيجهي يار پڙهائي وي
نامئن منڱي نامئن پرڻي پانهين يار چڙهائي وي
سچو آڪي سڪ منجهارون مرشد ڪيتي ستاري وي.⁽³⁾

1. نماڻو فقير: سچل جو ڪلام عرف عاشقي الهام بڙودا 1952ع صفحو 68.

2. نانڪ يوسف جي درگاه تي رکيل ڪافين جو قلمي گنج 1895ع ورق 251.

3. نماڻو فقير: سچل جو ڪلام عرف عاشقي الهام بڙودا 1952ع صفحو 77.

ساڳي نموني هيٺين ڪافيءَ جو غور سان اڀياس ڪريو، ان ۾
اوهان کي سچل جي فن توڙي فڪر جي ڪابه خوشبوءِ محسوس نه ٿيندي:

آپي شاه، آپي گداء، آپي امير امراءِ
آپي ڏيءُ آپي پيءُ، آپي پٽ آپي ماءُ
آپي جوءِ آپي مڙس، آپي پيٽ آپي پاءُ
آپي موج آپي لهر سچل آپي دم دم درياءُ⁽¹⁾

اهڙيءَ طرح هن رسالي ۾ پڙهڻين جون چڪون پڻ آهن ۽ هي
اهي ڀلون آهن جيڪي سچل سائينءَ جي سڀني رسالن ۾ آهن.

جهور نه لهي جهڙ جي نا ڪڏهن اوڳاڻن⁽²⁾

هن ڪافيءَ ۾ ”اوڳاڻن“ کان ”اوڪاڻن“ لفظ برابر آهي. اوڪاڻن معنيٰ بند
ٿيڻ (مينهن وسڻ، اکين مان ڳوڙها ڳڙڻ).

لعلن جنين نه لوءِ، سي اوڪاڻين نه اڪيون⁽³⁾ (شاهه)

سور نه جهلڻ جهڙو هاريون ڙي هيهاٽ⁽⁴⁾

”سور نه جهلڻ جهڙو“ کان ”سور نه سهڻ جهڙو“ يا ”سور نه سلڻ
جهڙو“ وڌيڪ موزون آهي.

سچل هي مسڪين الهه دا، عشق تساڏي تڳيان⁽⁵⁾

هن ڪافيءَ ۾ ”عشق تساڏي تڳيان“ کان ”توه تساڏي
تڳيان“ درست آهي، ڇاڪاڻ ته عام چوڻي ۾ ”توه تڳڻ“ چيو ويندو
آهي ۽ قلمي بياض ۾ پڻ ان ريت آهي.⁽⁶⁾

1. نمائو فقير: سچل جو ڪلام عرف عاشقي الهام بڙودا 1952 ع صفحو 322.

2. نمائو فقير: سچل جو ڪلام عرف عاشقي الهام بڙودا 1952 ع صفحو 80.

3. ڊاڪٽر نبي بخش بلوچ: جامع سنڌي لغات حيدرآباد 1960 ع صفحو 299.

4. نمائو فقير: سچل جو ڪلام عرف عاشقي الهام بڙودا 1952 ع صفحو 95.

5. نمائو فقير: سچل جو ڪلام عرف عاشقي الهام بڙودا 1952 ع صفحو 44.

6. نانڪ يوسف جي ڪافين جو قلمي بياض. ورق 272.

حال ڏسي پنهنجو پال پلائج، پر پڄاڻون ورهه ورائج
 ڪج ڊپ دارون دڪ واريءَ جو⁽¹⁾

هن ڪافيءَ ۾ ورهه ورائج اصطلاح غلط آهي ۽ ”ورهه وسائج“
 درست آهي. مثال:

دوست اوهان جي در تي ويٺي ورهه وسائي⁽²⁾

هيڪلڙي حب ۾ ويٺي ورهه وسائي.⁽³⁾

انهيءَ پڙ ۾ پهلو انن جوشن کان جيءَ جلایا ها،

ڪنيا جي موج مستيءَ جي آهي هن عار آيا ها.⁽⁴⁾

عار معنيٰ لڄ يا شرم - ان لفظ جي هتي معنيٰ ڪابه ڪانه ٿي
 نڪري مگر ان کي هيئن ”آر“ لکي ڏسو ته مطلب واضح ٿي پوندو. آر
 معنيٰ تيز وهڪرو يا چڪ، درياءَ جي تڪ، پاڻيءَ جو مارو، سير، دل جو
 لاڙو يا ميلان، سک، حب، پيار، قرب، اٿل لیت.⁽⁴⁾

ڏيئي توڪل تڪيو آر لنگهيا آسان (شاه)

ويرم لاهي ويهه، مٿي آر اوڙاهه جي (شاه)

۽ ان لفظ جو استعمال سچل هڪ ٻي ڪافيءَ ۾ پڻ ڪيو آهي.

اديون ورهه واريون اينديون ڙي هن آر⁽⁶⁾

چوريءَ چوريءَ سير ڪرين ٿو تنهنجو چاند چمن ۾⁽⁷⁾

هن سٽ ۾ ”چاند چمن“ جي معنيٰ ڪابه نه ٿي نڪري مگر
 ”تنهنجو چاهه چمن“ پڙهڻ سان مطلب پڌرو ٿئي ٿو:

1. نماڻو فقير: سچل جو ڪلام عرف عاشقي الهام بڙودا 1952 ع صفحو 73.

2. نماڻو فقير: سچل جو ڪلام عرف عاشقي الهام بڙودا 1952 ع صفحو 41.

3. ايضاً صفحو 78. 4. ايضاً صفحو 267.

5. ڊاڪٽر نبي بخش بلوچ: جامع لغات سنڌي حيدرآباد 1960 ع صفحو 38.

6. نماڻو فقير: سچل جو ڪلام عرف عاشقي الهام بڙودا 1952 ع صفحو 123.

7. ايضاً صفحو 212.

بہر حال نماڻي فقير سنڌ کان ڏوراهين ڏيھ ويھي محبت من ۾ پاڻي جيڪي ويھي ڪٽيو آھي اھو اڻ ٿوريو ٿي اگھائڻ جھڙو آھي. سچل سائينءَ جا جيڪي بہ رسالا ھيل تائين ڇپيا آھن، نماڻي فقير جو ھي نماڻو تحفو ڇپائيءَ جي لحاظ کان پنھنجو مت پاڻ آھي.

سچل جو رسالو (سنڌي ۽ سرائڪي)

مرتب رشيد احمد لاشاري، ڇپائيندڙ آر- ايڇ احمد برادر س حيدرآباد اسٽينڊرڊ پريس مان 1958ع ۾ ڇپيو. هن رسالي جو مواد مرزا علي قلي بيگ واري رسالي تان چونڊ ڪيو ويو آهي، مرتب جي چونڊ پڻ معياري ڪين آهي.

1910ع ۾ جيڪو سچل جو رسالو ڇپيو هيو ان کانپوءِ اڌ صدي تائين سچل جو رسالو ڪونه ڇپيو. البت آغا صوفيءَ 1933ع ۾ سچل جو رسالو 500 ڪاپيون ڇپايون جيڪو درگاه جي معتقدن لاءِ ٿي اڻ پورو هيو. 1952ع ۾ نماڻي فقير هندستان ۾ سچل جو رسالو ڇپايو مگر اهو بہ سنڌ ۾ ناياب هيو. بازار ۾ سچل جي رسالي جي ڪوٽ هئي ۽ ان ضرورت کي محسوس ڪندي آر- ايڇ احمد برادر س وارن واپاري خيال کان سچل جو رسالو ڇپائڻ گهريو.

هن رسالي جو ڪوبه ادبي معيار ڪونه آهي. منجهس ڪابه پرک پروڙ نه ڪئي وئي آهي. ايتريقدر ته ڪيتريون ئي ڪافيون بہ بہ پيرا اچي ويون آهن. هت رڳو رديف ”ر“ مان مثال ڏينداسون ته لڳ ڀڳ سموريون ڪافيون بہ بہ پيرا آيل آهن.

”ويندي تان وڻڪار، جيڏيون هيءَ مڳ هوت بلوچ جي.“

(صفحو 36)

وري اها ساڳي ڪافي 45 هين صفحي تي موجود آهي.

”پلي ڪري آئين، هت تون گهرجين يار.“

صفحي 36 تي ڪافي آهي.

وري ساڳي ڪافي 44 صفحي تي موجود آهي. صفحي 36 تي

”ساجن انهيءَ سير، ايندءِ ڙي اڃا.“

وري ساڳي ڪافي 50 صفحي تي موجود آهي.

”سا ڪندي ڪيئن قرار، جيڏيون جنهن جيئڙو جتن سان.“

(صفحي 37 تي)

وري ساڳي ڪافي 43 ۽ 48 صفحي تي موجود آهي. صفحي 38 تي

”هاري توباتوهار، ڄام چنيسر آوڙان.“

وري ساڳي ڪافي صفحي 56 تي موجود آهي. صفحي 38 تي

”مون ۾ عيب اپار، سڄڻ تنهنجي ٻانهڙي آهيان.“

وري ساڳي ڪافي 48 ۽ 49 صفحي تي پڻ موجود آهي. صفحي 49 تي

”رئان زار و زار، مان ملان مارن ڪي ائون.“

وري ساڳي ڪافي 51 صفحي تي موجود آهي. صفحي 41 تي

”آءُ ته صدقي ان تئون جي آيا پنهل جي پار“

وري ساڳي ڪافي 55 صفحي تي موجود آهي.

اهڙي طرح صفحي 42، 44، 46 ۽ 50 واريون ڪافيون ترتيب وار

هوبهو صفحي 43، 50، 52 ۽ 54 تي موجود آهن.

مٿين مثالن مان ئي ثابت ٿئي ٿو ته هن رسالي کي ڪنهن به

ادبي ڳڻپ ۾ آڻي نه ٿو سگهجي.

رسالو سچل سرمست (سنڌي)

عثمان علي انصاريءَ مرتب ڪيو. سنڌي ادبي بورڊ، سنڌ

يونيورسٽي پريس حيدرآباد مان ڇپرائي 1958ع ۾ پڌرو ڪيو.

هن رسالي ۾ سچل جو رڳو سنڌي ڪلام ڏنو ويو آهي. هن

صفحہ 47، 50، 73، 93، 99، 115، 120، 121، 151، 160، 162، 163، 164 ۽ 172 تي ڏنل ڪافيون ترتيب وار صفحي 73، 58، 294، 425، 131، 143، 158، 417، 159، 415، 410، 411، 422، ۽ 342 تي به درج ٿيل آهن.

1. عثمان علي انصاري: رسالو سچل سرمست سنڌي ادبي بورڊ 1958ع صفحو 51.
2. مرزا علي قلي بيگ: سچل سائينءَ جو رسالو 1902ع صفحو 147، نماڻو فقير: سچل جو ڪلام عرف عاشقي الهام بڙودا 1952ع صفحو 349، ڊاڪٽر نواز علي شوق: ڪلام حضرت سچل سرمست: ڪافي پبليڪيشن 1981ع صفحو 10.
3. عثمان علي انصاري: رسالو سچل سرمست سنڌي ادبي بورڊ 1958ع صفحو 73.
4. مرزا علي قلي بيگ: سچل سائينءَ جو رسالو 1902ع صفحو 278، نماڻو فقير: سچل جو ڪلام عرف الهام بڙودا صفحو 258.
5. عثمان علي انصاري: رسالو سچل سرمست سنڌي ادبي بورڊ 1958ع صفحو 83.
6. سچل سائينءَ جو رسالو مرتب مرزا علي قلي بيگ 1902ع صفحو 99.

سانول سوين گڻ تنهنجا ٿي ساريان⁽¹⁾

هن ڪافيءَ ۾ پڻ هيءَ ست موجد ڪانه آهي.

آسروند آهيان، جيڪي قول ڪيا سي پاريان⁽²⁾

اڃ اڳڻ اجهي آيم، پرديسي گڏيم ميان⁽³⁾

انهيءَ ڪافيءَ ۾ به هيءَ ست ڪانه آهي:

جن لئي هيس اباڻڪي، مولا سي محب ملايم⁽⁴⁾

ڏوراپا ڏيئي ڪنهن هٿ منجان مارئين⁽⁵⁾

ڪافيءَ ۾ هي به مصرعون ڪتل آهن.

ساعت پانيان سال ٿي، جا پنهورن ريءَ پيئي

ڪو رسائي مون راج ۾، ڏاڏائي ڏيئي⁽⁶⁾

پڇو نه منهنجي ذات، جوئي آهيان سوئي آهيان⁽⁷⁾

هن ڪافي ۾ پڻ هي به ستون ڪونه آهن.

ظاهر ٿيا سي ذاتيءَ وچان سمجهڻ منجهه صفات،

لاڪي لاهي نفي ڪيوسين الا الله اثبات⁽⁸⁾

1. عثمان علي انصاري: رسالو سچل سرمست سنڌي ادبي بورڊ 1958ع صفحو 142.

2. نماڻو فقير: سچل جو ڪلام عرف عاشقي الهام بڙودا 1952ع صفحو 153، درگاه نانڪ يوسف تي ڪافين جو قلمي گنج ورق 128.

3. عثمان علي انصاري: رسالو سچل سرمست سنڌي ادبي بورڊ 1958ع صفحو 173.

4. نماڻو فقير: سچل جو ڪلام عرف عاشقي الهام بڙودا 1952ع صفحو 302، درگاه نانڪ يوسف تي ڪافين جو قلمي گنج ورق: 13

5. عثمان علي انصاري: رسالو سچل سرمست سنڌي ادبي بورڊ 1958ع صفحو 163.

6. درگاه نانڪ يوسف جي جهوني فقير فيض محمد ٻڌ کان ٻڌي لکيل.

7. عثمان علي انصاري: رسالو سچل سرمست سنڌي ادبي بورڊ 1958ع صفحو 382.

8. مرزا علي قلي بيگ: رسالو سچل سائين جو 1902ع صفحو 130، نماڻو فقير: سچل جو ڪلام عرف الهام بڙودا 1952ع صفحو 372، ڊاڪٽر نواز علي شوق: ڪلام حضرت سچل سرمست ڪافي پبليڪيشنس ڪراچي 1980ع صفحو 19.

انهيءَ کان سواءِ رسالي جي ڪيترين ئي پڙهڻين ۾ پڻ ڪافي غلطيون آهن جيڪي هيٺ ڏجن ٿيون:

1- آهيان آءُ اسرار، جيڏيون مون کي ڪير پانيون ٿيون
آيس هن عالم ۾ باري چڙهي بار

هن ڪافيءَ ۾ ”باري چائي بار“ وڌيڪ موزون آهي ۽ سچل جي ٻين سڀني رسالن ۾ به اهڙي طرح لکيل آهي ۽ فقراء به اهڙي نموني ڳائيندا آهن.

2- توڪيئن وڃايو پاڻ، ڳولي لهج پاڻ کي
مڪڻ اکر هڪڙو سوئي ڪير سنيڀاڻ

هن ۾ ”مڪڻ اکر“ کان ”مڪڻ اکر“ وڌيڪ درست آهي.

3- جهڙو هي عجائب آه، ناهي عجب ٻيو ڪو اهڙو
هيڏي هوڏي نه ڏسين منهن پاڻيءَ ۾ پاءُ

هن ڪافيءَ ۾ ”منهن پاڻيءَ ۾ پاءُ“ کان ”منهن پاڻ ۾ پاءُ“ جنهن جو مطلب آهي نائي نيٺ نهار درست ٿيندو.

4- برهه بيراجي ڪيوڙي جيڏيون، مون کي درد ديوانو ڪيو
جو امر اورائو ڏنو، سو تان ساڳي ٿيو.

هن ڪافيءَ ۾ ”جو امر اورائو ڏنو“ کان ”جو امڙ اورائو ڏنو“ وڌيڪ موزون آهي ۽ ڳايو به اهڙي نموني ويندو آهي.

هلي ههڙي حال ميان، وڃي ڏوٿن کي ڏسان
سچوءَ جي ته سرير ۾ مارن جي آهي قال

هن ڪافيءَ ۾ ”مارن جي آهي قال“ کان ”مارن جي آهي مقال“ وڌيڪ موزون ٿو پائجي.

ان کان سواءِ ڪي ستون اهڙيون به آهن جيڪي مختلف ڪافين ۾ ساڳيون موجد آهن. نموني خاطر صرف ٻه مثال ڏجن ٿا:

1- اصل آهي انهن سان روح منهنجي جو رلو

اها ست هيٺين ٻن ڪافين ۾ ڪتب آندل آهي:

(i) اڙي الو الو رانول آيو راج ۾

(ii) ڪري سانگ پرين وري آيم، ديس اساذڙي الو الو

2- چونديس حال حبيب کي گچيءَ پائي گندي

اها ست هن ٻن ڪافين ۾ استعمال ٿيل آهي:

(i) آءُ ڪيچ ڪندي، وڃي پورهيو پرينءَ سان

(ii) ويهي آءُ ڪوه ڪندي، جيڏيون ڙي پنيور ۾

هن رسالي ۾ جيترو مواد محترم انصاري صاحب ڏنو آهي

ڪانس اوترو ئي ڪلام رهجي ويو آهي ۽ اهڙو چونڊ ڪلام رهجي ويو

اٿس جيڪو فن ۽ فڪر جي لحاظ کان تمام مٿاهون آهي. اڪثر ڪري

اهو ڪلام درگاهن تي پڻ ڳايو ويندو آهي. جنهن مان ڪجهه مثال هيٺ

ڏجن ٿا:

1. سچ ٿا مرد چون ڪنهن کي وڻي نه وڻي،

2. ڪوڙي دوستيءَ جو دم بڻي نه بڻي.

3. جوئي آهيان سوئي آهيان، هندو مومن ناهيان.

4. ڪو ڪيئن چوي ڪوئي ڪيئن چوي آءُ جوئي آهيان سوئي آهيان.

5. ساڳيوئي سر آهي، ڪاٿي سچل ڪاٿي ذات سچل جي.

6. اسين ساڳي خود آهيون، ڀلي عام چوي ائين ناهي

7. ڏسو عشق جو انصاف، سڀئي مذهب ڪيائين معاف

8. عشق لڳئي ته ڪر آمين، نا منجهه ڪفر نا منجهه دين

9. شاهه ٿيو سيلاني، نه ڄاڻان ڪنهن ڳالهه ڪئون

10. جي مون پڇوڙي جيڏيون، آهي برهه بيقرارِي

11. اتي كفر نه ڪو اسلام، آهي سڀني کي سلام

12. ڪر مڙيئي قتلام، پاڻ ڪريان جي پڌرو

سچل سائين جي شاعريءَ جا جيڪي به رسالا ڇپايا ويا آهن
ڪوبه مستند ۽ مڪمل نسخو ڪين آهي، ۽ پير صاحب حسام الدين
راشديءَ جا اهي الفاظ بلڪل صحيح آهن ته سچل کي ڪوبه گربخشاڻي
نصيب نه ٿيو.

سچل جو سرائڪي ڪلام

مرتب مولوي محمد صادق راڻيپوري، ڇپائيندڙ سنڌي ادبي
بورڊ ۽ وفائي پرنٽنگ پريس ۾ 1959ع ۾ ڇپيو.
هن رسالي ۾ سچل جي سرائڪي ڪلام سان گڏ 150 اردو
غزل به ڏنا ويا آهن.

مولوي صاحب هن رسالي کي سهيڙڻ ۽ سموهڻ ۾ ڏاڍي محنت
۽ اورچائيءَ سان ڪم ڪيو آهي تنهن هوندي به ڪيترو ڌاريو ڪلام
رسالن ۾ اچي ويو آهي.

مثال طور هيءَ ڪافي به سچل جي ڪانه آهي:

بات برهه دي ايهي، ايهي عجب جيهي⁽¹⁾

جيئن اسان اڳ ۾ ٻڌايو آهي ته نانڪ يوسف پنهنجي ڪيتري
ڪلام ۾ پنهنجي نالي سان گڏ عقيدت ۽ محبت وچان سچل جونالو به
آندو آهي ۽ هن ڪافيءَ ۾ پڻ ائين آهي. مگر مرتب نانڪ يوسف جونالو
ڪڍي ڇڏيو آهي.

اصل ڪنون جو ساڏا آها سچل يار پڇيسون

وچ درازين جاءِ تهين دين تنهن ڪون ووڙ لهيسون

1. سچل جو سرائڪي ڪلام، مولوي محمد صادق، سنڌي ادبي بورڊ 1959ع صفحو 69.

ٿي ملاقي نال تهين دي سارا وره ونديسون
(1) اهو اسادا اسان ائين دي يار ڪيتوسي نيهي

هن مصرع جي معنيٰ تي غور ڪرڻ سان پڻ سمجهي سگهجي
ٿو ته ڪافي ڪنهن سچل سائين جي معتقد جي آهي جيڪو سچل
سائين سان سک ۽ اڪند مان ملڻ ٿو گهري.
اهو بند ساڳيو هن طرح آهي:

اصل ڪنون جو ساڏا آها سچل يار پچيسون
وچ درازين جاءِ تهيندي تنهن ڪون ووڙ لهيسون
ٿي ملاقي نال تهين دي نانڪ وره ونديسون
(2) اهو اسادا اسان ائين دي يار ڪيتوسي نيهي

پلا اچو ته هن ڪافيءَ تي ويچار ڪريون:

عشق پيوسي زور زور ڪت مليان دي ٺوڙ ٺوڙ
عاشق عشق الهه دا چاون، چڪ ٻڌاسي ڏور ڏور
زيربان زيربان ڪيهيان پڙهيوئي هن حرامي نور نور
لڪ لڪ ڪاغذ ڪيتوئي ڪالي هن ڪتابي چور چور
پير اسادا عبدالحق نانءُ هادي دا اور اور
(3) يار سچل ڪون جو نه منيدي خارجي اهي ڪور ڪور

اها نالي واري ست صحيح هن نموني آهي:

(4) يار سچو ڪون جو نهين منيدي ڪلا خارجي ڪون ڪوڙ ڪوڙ

1. مولوي محمد صادق: سچل جو سرائڪي ڪلام سنڌي ادبي بورڊ 1959ع صفحو 69.

2. صوفي گوردن داس روهڙيءَ واري جو ڪافين جو قلمي ذخيره صوفي صاحب سخي قبول محمد دوم جو طالب آهي ۽ هينئر سندس عمر 95 ورهيه ڪن ٿيندي. فتح علي فقير، خوش خير محمد جي خاندان مان آهي عمر 90 ورهيه ٿيندس تنهن پڻ اها ڪافي ان طرح ٻڌائي.

3. مولوي محمد صادق: سچل جو سرائڪي ڪلام سنڌي ادبي بورڊ 1959ع صفحو 261.

4. مرزا علي قلي بيگ: سچل سائينءَ جو رسالو 1902ع صفحو 59، نماڻو فقير: سچل جو ڪلام عرف عاشقي الهام بڙودا 1952ع صفحو 256.

اها حقيقت آهي ته ملان ۽ صوفيءَ جو فڪري اختلاف جڳ مشهور آهي مگر هن ڪافيءَ ۾ جيڪا ٻولي استعمال ٿيل آهي ان مان ٻڌائي سگهجي ٿو ته هيءَ ڪافي سچل جي هرگز نه آهي. جيئن اسان مٿي ڄاڻايو آهي ته مولوي صاحب سچي سان گڏ اوقتو ڪلام به ڏيئي ڇڏيو آهي ساڳي ريت ڪيترو سچل جو مستند ڪلام جيڪو درگاهن تي وڏي جوش ۽ جذبي سان ڳايو وڃي ٿو اهو مولوي صاحب واري رسالي ۾ خير ڪي موجود آهي. مثلاً:

1. مئن آبي ڪعبه مڪا، اله اساذ سا (3)
 2. رانجهه تخت هزاري سائين، جنهن عشق لڳا مئن واريان (4)
- مولوي صاحب جي ڪن ڪافين جون پڙهڻيون پڻ درست نه آهن. اچو! هن ڪافيءَ تي سنجيدگيءَ سان سوچيون:

ننگڙا نماڻي دا جيوين تيوين پالڻا
 ميلي هان مندي هان، بيشڪ تيڏي بندي هان
 ڍڪين ميڏا ڍولڻا، عيب نه ڦولڻا
 پئي هان تيڏي پٺاري، لڳي هان تيڏي لاري
 تيڏي ذات ستاري، ڏوهه نه ميڏي ڳولڻا
 نال ڪوچهي دي جالڻا، اسان ڪني ول آوڻا
 يار سچل ڪون لهن ڪشالي، گهونگهت اپڻا ڪولڻا (1)

هن ڪافيءَ جو مٿيون هيٺ Form ئي غلط آهي.

اوهان هن طرح ڪافي جهونگاري لطف وٺي ڏسو:

ننگڙا نماڻي دا جيوين تيون پالڻا

1. نماڻو فقير: سچل جو ڪلام عرف عاشقي الهام بڙودا 1952 ع صفحو 368 ۽ صوفي فقير

2. استاد منظور علي خان.

3. مولوي محمد صادق: سچل جو سرائڪي ڪلام سنڌي ادبي بورڊ 1959 ع صفحو 1.

ميلي هان مندي هان، بيشڪ تيڏي بندي هان
 ڍڪين ميڏا ڍولڻا عيب نه ڦولڻا
 جوڳي نال جالڻا، اسان ول هي آوڻا
 يار سچل تون لتڙي ڪشالي،
 گهونگهت ڪولڻا، ٻه ٻه ٻولڻا⁽²⁾

ان کانسوءَ رسالي جي پڇاڙيءَ ۾ مولوي صاحب جيڪي سچل
 جا 50 اردو غزل ڏنا آهن اهي سڀ قابل قبول نه آهن ڇاڪاڻ ته انهن جي
 اجائي اصلاح ڪري سچل جي ريختي ڪلام کي هرو ڀرو اردوءَ جو
 لباس پهرايو ويو آهي.



¹ . نماڻو فقير: سچل جو ڪلام عرف عاشقي الهام بڙودا 1952ع صفحو 49، مرزا علي
 قلبي بيگ: سچل سائينءَ جو رسالو 1902ع صفحو 236.

سچل جو اڻ ڇپيل ڪلام

سچل جو پهريون رسالو مرزا علي قلي بيگ مرتب ڪيو جيڪو 1902ع ۾ ڇپيو جنهن ۾ 1340 ڪافيون ڇپيل آهن. مرزا صاحب اهو 1895ع کان سهيڙڻ شروع ڪيو جڏهن ته سچل سائينءَ کي فوت ٿئي صرف 68 سال ٿيا هئا. پر هن رسالي ۾ سچل کان سواءِ ٻين شاعرن جو ڪلام پڻ موجود آهي ۽ ڪيتروئي سچل جو ڪلام هن رسالي ۾ موجود ڪونه آهي، جيڪو درگاهن تي فقير پڻ ڳائيندا آهن، پوءِ به مرزا صاحب جي ڪوشش ساراهڻ جوڳي آهي. ڇاڪاڻ ته اڄ تائين جيڪي به سچل جا رسالا ڇپيا آهن، انهن سڀني جو بنيادي ماخذ مرزا صاحب جو رسالو ئي آهي. اسين هت سچل جو اهو ڪلام پيش ڪري رهيا آهيون، جيڪو درگاهن تي ته ڳايو وڃي ٿو، پر ڇپيل رسالن ۾ موجود ڪين آهي :

سنڌي ڪافيون

(1)*

ريءَ ڪجل ٽڪير وجهن، سي ڪيئن سرمون پائن وو
وار سڄڻ جا بيهڪ ڪارا، سي ڪيئن سينڌ چٽائن وو
ڏند ڍولڻ جا ماڻڪ موتي، سي ڪيئن سرخي لائن وو
جايون سڄڻ جون درس درازين، ”سچل“ نام سڏائن وو

* هي ڪافي علي محمد فقير کهڙي کان ملي، علي محمد فقير کهڙو ڳوٺ ڏلاور تعلقو گمبٽ، نول گهوٽ نوشهري فيروز واري جو طالب آهي.

(2)*

ساقِي آهيون شراب جا اسين ڪلا تي،
 جال پري جام پيئون آب حياتي،
 لاتي سون ”لولاڪ“ ۾ وڃي لا سندي ڪاتي،
 ”مان“ کي ماري پاڻ پروڙيم آهيون گهرهڪي پاتي،
 هم اوست واري حال ۾ اسين آهيون اثباتي،
 نفيءَ ۾ نابود ٿياسي صاحب صفاتي،
 منجهان ڪُن ڪپر جي لنگهيا سي ظاهر ظلماتي،
 سر سڃاڻي پانهنجو ٿياسي ذات اندر ذاتي،
 سچل سارو پاڻ ٿيو، جنهن مام سڃاڻي،
 تصوير اندر نور پاتائين، جيءَ اندر جهاتي.

(3)+

عمر گهوريان هي پت پٽيهر، ساريان لوءِ پنهنجي جون لويون،
 هت ويڙهيڇا وينا وراهن ڏهاڙيون ڏونرن سنديون ڏويون،
 سنگهارن ڏي سوز سنيها راتيون روز منجهان ٿي رويون،
 ڪنديون، ڪوڪڙ سنديون، گچيءَ پائن پيڪا پويون،
 صبح سانجهي ڪڻن خوشيءَ سان، آب پريون اويون،
 پاند ۾ پائن پسيون، سچل ساڳ سنڱر سويون.

(4)+

هائِ هاءِ حلاج جيان، ڪيئي لعل هن لڙ ۾ لڙهيا،
 پار هن آيا آهي، جي گهوت هن گهيڙئون گهڙيا،
 ڪي ٽپي ڏيئي سو پاتال منجهه پيهي ويا،

* هي ڪافي علي محمد فقير ڪهڙي کان ملي، علي محمد فقير ڪهڙو ڳوٺ دلاور تعلقو گمبت، نول گهوت نوشهري فيروز واري جو طالب آهي.

+ مٿيون ٻئي ڪافيون فقير نظر محمد مغل جي قلمي بياض تان نقل ڪيل آهن.

کین کی عاشق اھی بهڳڻ وري باهر پيا،
 غرق ٿيا غازي اتي ڪن عام بيٺا هاءِ هاءِ،
 آءُ لڙهي آيس اتي جت رتي ناهي ريا،
 دلڪ کي درياه ۾ اچلن بهادر بي بها،
 صاف ٿي نڪتا سچل سي صاف سالڪ جي هئا.

(5)*

موڳا ملان مٿون مار، عشق شرع سان شامل ناهي،
 مڻ مڻ ڪرين ٿو مٽي مٽي تي، الله ڳڻين ٿو ڪٽي ڪٽي تي،
 روزو نماز ناهي درڪار.
 گهونگهٽ ڍڪي ويهين گهرن ۾، اڪيون اڙائين پين جي درن ۾،
 پنهنجي گهر جي لهه ڪا سار.
 ”سچل“ جهڙا سوين سپاهي، در سڄڻن جي پتنگ الاهي،
 لنگهي پياسون پارئون پار.

(6)*

عشق ناهي آسان، پيرانهيءَ ۾ پرجهي پائج،
 عشق امام کي قتل ڪرايو، سوليءَ تي منصور چڙهايو،
 سالڪ سڻ صنعان.
 عشق شهنشاهه رلائي، پندت پڙهيل پُرس پنائِي،
 عشق هزارين ڪيا حيران.
 ”سچل“ دم منصوري مارج، سورهيه ٿي سرڙو سهائج،
 مرد تـجـان مردان.

* مٿيون ٻئي ڪافيون استاد عبدالڪريم مگسي، وينل جهل مگسي (بلوچستان) کان مليون.

(7)

چيم آخر ٻڌي هٿڙا، اڳيان دلبر تو اينداسون،
 چيائون ايندين ته ڇا ٿيندو، ڏسڻ هرگز نه ڏينداسون،
 چيم دلبر تنهنجي در تي اچي ڏيندس مان درباني،
 چيائون تنهن طرف هرگز نه پوريل در پٿينداسون،
 چيم دلدار کي آهيان، فقط هڪ بوسي جو سوالي،
 چيائون ڪين اهڙو سوال موراڻون مڃينداسون،
 چيم اي دلريا دلبر نه ڪر گم آبرو منهنجي،
 چيائون هي اڃا چاهي، سوين پياسور ڏينداسون،
 چيم منهنجي مرڻ کانپوءِ اچين من تون مٿي مرقد،
 چيائون جي ڏٺوسي ڪٿ لٽاڙي لوڙهه وينداسون،
 چيم دلبر مناد دم ڀرتو ٿي هي ”سچل“ سائل،
 چيائون ڪين لوڙهه دل اوهان آخر گڏينداسون.

*(8)

آهي الائي ڪير دلڙي ڪسي ٿو ڪين ڏسي ٿو،
 پير پيغمبر هو ٿو نوائي، دارا سڪندر هو ٿو دٻائي،
 آهي مثل شير، جنهن کي وٺي ٿو تنهن کي ڏسي ٿو،
 جنهن کي خبر هجي يار ٻڌائي، نالي ڏئيءَ جي راهه بتائي،
 پورو ڏسي پنڌ پير، ملڪ ڪهڙو اٿس ڪاٿي وسي ٿو،
 سچل سائين مالڪ آهي، عشق برهه الائي چاهي،
 دل ۾ رهي ٿو دلبر، ٻاجهون ڪين پسي ٿو.

بيت

ڪڏهن من ماکوڙي، ڪڏهن ڪيهر شينهن،
 سچل سارو ڏينهن، حال نه آ هڪ جهڙو.

سرائڪي ڪافيون

جوڳي آيا ڪهڙي دس دا،
 نالا ذات نـ دس دا.
 گهن دانه بکيا الا، ڏيندا جي ڪوئي پلو،
 هڪ دل اساڏڙي ڪس دا.
 مک وچ مرلي الا، ڪن وچ ڪنڊل پلو،
 ڳلي ڳلي ڪڙا نچ دا.⁽¹⁾
 سچل سارا الا، سچ اڪيندا پلو،
 هادي هر جا وس دا.

(2)

رانجها تخت هزاري دا صاحب جنهن دا عشق لڳا،
 جاني سو
 ڪر سينگار سجن دي اڳيان، سياليان مشڪ ملو.
 انا احمد بلا ميم، چاڪ دا حسن ويڪو.
 اها مسند ڪيڙيان والي مينون نه اڪر،
 مئن ٿيوان قربان سچڻ تون، سر سچل دا سڀو.

(3)

چولي سچڻ دي چيري مجھ ڪون ڪباب ڪيتا،
 ڪر ناز يار پياري رخ پر نقاب ڪيتا.
 تن من تنبور طبلي، سر عاشقان دي اصلي،
 جادو گران دي جلوي، رڳ رڳ رباب ڪيتا.
 نينان دا تير ماريئي، زارو زار چا رٿاريئي،
 دل دا حجاب تاريئي، سانون بي حجاب ڪيتا.

سردار پرڇڙهيندي، عاشقان نون وت مريندي،
 ڪنڌ ڪات پرڏريندي، ايڏا عذاب ڪيتا.
 ڪهتا سچل بچارا، هم هون غلام تمارا،
 مک ڪا ويڪيا نظارا، اڪبر ثواب ڪيتا.

"

(4)

گهند ڪول ديدار ويڪائو، مئن آيا مک ويڪڻ،
 پا پازيب پيران وچ ڪڙيان، پايڻ ڪون چمڪائو،
 مئن آيا مک ويڪڻ.
 نال اساڏي دلبر سائين، اله لڳ الائو،
 مئن آيا مک ويڪڻ
 پهر پوشاڪان ويس گلابي، چوٽا چندن چٽائو،
 مئن آيا مک ويڪڻ
 نوري روا سبزي چولا، هيري نال جڙائو،
 مئن آيا مک ويڪڻ
 حال سچل دا معلوم ٿيڪون، سائل ڪون نه سڪائو،
 مئن آيا مک ويڪڻ

(5)

وس اساڏڙي ويڙهي، بهون سڪان ساريان تيڪون،
 ڏک اسان نال آوندين، بهه نماڻي دي نيڙي.
 مئن تان تيڏي تون تان ميڏا، ڪون ڪميڻي ڪيڙي،
 رانجهو سائين نان الله دي، ڪرين نه جهوڪ پريري،
 سڀ ڪريسان ڳالهين تسان ڪون، آوين جي دوست اوريري.
 اسان تساڪون صحيح سڃاتا، لڻي سياليان دي جهيڙي،
 ديري سچل دي تنبو ماريا، آڻ ڪي عشق اويڙي.

بیت

ایمان سلامت هر کو منگدا، اسان عشق سلامت منگی،
 منگن، ایمان شرماون، عشقون دل حیرت وچ ونگی،
 سچل عشق والیان دا نوکر، هووی شرابی ینگی.



گداز نامي جو هڪ آڳاٽو ترجمو

اھو سورھن آنا سچ آھي تہ سچل سنڌ جو بيباڪ ۽ بڻسار ڳو شاعر آھي. سندس ڪلام چئن ٻولين سنڌي، سرائڪي، اردو ۽ فارسي ۾ آھي. ”ديوان آشڪار“ کانسواءِ سچل جون مثنويون جھڙوڪ ساقی نامو، گداز نامو، عشق نامو ۽ رھبر نامو، انھن مثنوين جو آڳاٽو ترجمو درگاہ جي ھڪ سچي طالب ھادي بخش مغل بن نظر محمد مغل شڪارپوريءَ ڪيو.

فقير ھادي بخش جي ولادت 1878ع ۾ ٿي. مئٽرڪ پاس ڪرڻ کانپوءِ فقير سب رجسٽرار بڻيو ۽ ان ئي عھدي تان رٽائر ڪيائين. نوڪريءَ جو ڳت ڳچيءَ مان ڪڍڻ کان پوءِ باقي عمر سخي مقبول ثانيءَ جي خدمت ۾ رھيو. سندس وفات 1949ع ۾ ٿي. ”گداز نامي“ جو ترجمو فقير صاحب 1914ع ۾ ڪيو، ھي ھڪ طالب جي پيار جو پور ھيو آھي جيڪو ھت پيش ڪجي ٿو.

گداز نامو

سو خدا موجود هر ڪنهن جاءِ ڏس،
سو خدا مشهور سرتا پاءِ ڏس.
سو خدا موجود اندر هر مڪان،
آھي سو معبود ظاهر ۽ نهان.
آ زمين ۽ آسمان ۾ نور سو،
بي شبھ آ ڏاڪر ۽ مذڪور سو.

سو خدا موجود اندر کائنات،
 آهي هيءَ تنهن ذات جي ساري صفات.
 ظاهري آيو اوهو ٿي مصطفىٰ ص،
 ڄاڻ ويسهه ساڻ آ ذات خدا.
 حڪم جاري ڪيئن اندر نامي شريف،
 پاڪ آندائين پاڻي ايهو صحيف.
 سو محمد سو احد هڪ آه هڪ،
 ڄاڻ ويسهه ساڻ آڻج ڪونه شڪ.
 جڏهن ”بي ينطق“ اشاري منهن ڪڍيو،
 خاص مون مان گنج جو تنهن در پٽيو.
 موج آئي آ منجهئون ساگر گران،
 ٿو ڪريان ان موج مان ظاهر بيان.
 ٿو ڪريان آغاز هن مڪتوب کي،
 ٿو ڏيان مان جان دل محبوب کي.
 نام نامي جو گدازه نام ٿيو،
 محوان ۾ جسم جان ۽ جام ٿيو.
 مان نٿو ٻوليان پيو ٻولي اوهو،
 مان نٿو ڳوليان پيو ڳولي اوهو.
 سج ڏي ٿي برف جڏهين منهن ڪري،
 ٿي ٿئي پاڻي محو ٿي، ٿي ڳري.
 اصل ان پاڻيءَ سندنو آ برف کان،
 برف پاڻي آ سٽج هي حرف تان.
 جڏهن آئي هوڻ ۾ ٿي برف پئي،
 ۽ ڳري جڏهن برف هستيءَ کان وئي.

ٿيا سوين ڪم ڳرڻ کانپوءِ انهيءَ مان،
 ٿيون گهڻيون ڪيتيون ۽ سبز يون انهيءَ مان.
 پوءِ ٿيو پاڻي اوهو ۽ برف وئي،
 ۽ ڪڏهن پاڻي ته ڪڏهن ٿي برف پئي.
 ڄميل پاڻي مثل ٻانهي جي اٿئي،
 آب جاري مشڪندڙ خدا جواڻي.
 اي ٻچا هي برف پاڻي آهي هڪ،
 پاڻ ۾ جيئن چنڊ ۽ سج آهي هڪ.
 جسم جان ڪر راهه موليٰ ۾ گذار،
 تان ٿئين منجهه هردو عالم سرفراز.
 عاشقن کي آڳرڻ ريءَ ڪارڪانه،
 ڳار پنهنجي جسم کي اي مهربان.
 جسم ڳارڻ ريءَ ٿئين واصل ڪئي،
 راز محرم ٿين نه تون ريءَ ڳرڻ جي.
 جڏهن پاڻيءَ کان جدا ٿي حباب،
 ٿي فنا ٿيو جڏهن ٿي تڏهن آب.
 سمنڊ ۾ ٿيو فنا ٿي جواديون،
 پاڻ ٿي دريا هڻي موحان وڌيون.
 سرڪشيءَ کان نامر ان جو ٿيو حباب،
 ڳرڻ کان پوءِ ٿيو وري سو بحر آب.
 منجهه خدا ٻانهي فرق آهي ايهو،
 چشم حيرت ساڻ ڏس تون تان ايهو.
 بحر وحدت ۾ غرق ڪر پاڻ کي،
 تان وڃي منجهه بارگاهه رحمان جي.

پاڻ آتش عشق سان ڪر خاڪ تون،
 تان ٿئين شڪري منجهان شهباز تون.
 لوڻ پاڻيءَ ۾ جڏهن آميز ٿي،
 ڳرڻ کانپوءِ لوڻ ڪاٿي ٿو رهي.
 جسم ٿي ان لوڻ جو جڏهن گداز،
 آب ٿيو ان وقت اوهو پاڪ باز.
 ذات حق جي ۾ جڏهن ٻانهو ويو،
 ۽ چئو غيرون خدائي حق ٿيو.
 جيئن چاندي ٿي سهاڳي سان ڳري،
 تيئن تن کي عشق ٿو فاني ڪري.
 سو سهاڳو پير جي نظر ڄاڻ،
 يا عنايت حق سندنو ٿي اثر ڄاڻ.
 هي جسم چانديءَ جيان آهي پسر،
 عشق سهاڳي جيان آبهرور.
 پاڻ کي جنهن راه خدا ۾ ڪيو فنا،
 جو بچو باقي فنا مئون ويو بقا.
 اي ٻچا بوتو مٽيءَ جو ڳار تون،
 سر ڪڍي ٿيءَ نياز کان بي نياز تون.
 شخص هڪڙي جي هئي دل اسڀ سان،
 ويو پيارڻ آب ڊوڙائي اتان.
 سو ڪناري کان بحر تي نئين رسيو،
 هن پياري آب پوءِ ان کي ڏٺو.
 اوچتو هنيو موج ان کي بحر ۾،
 ڪيئن پڄي هي سوار انکي بحر ۾.

اسپ انجو سمنڊ ۾ نئين غرق ٿيو،
 سوڌسي هي حال دانهن ۾ پيو.
 پاڻ کي ان سمنڊ اونهي ۾ وڌو،
 تان وٺي گهوڙي سنڌي نئين واڳ سو.
 مگر ان جو اسپ انڪان دور ويو،
 سوار غوطا کائي سَو پئنتي وريو.
 جڏهن موحان موج ۾ هي شخص پيو،
 تيز پانهون هي سمنڊ ۾ مارڻ لڳو.
 سو جڏهن غوطا کائي ڀرتي پڳو،
 جيل اندر پت هڪ ويڪڻ لڳو.
 ڪوٽ وانگر سخت سا ديوار هئي،
 بي سبب اوها لنگهڻ دشوار هئي.
 نيٺ هو در کان لنگهي ديوار ويو،
 جسم ٿيس فاني خوديءَ کان ڌار ٿيو.
 جسم ان جو آب ٿيو سارو روان،
 موج موحن تي لڳي ٿي اندران.
 وقت اتهين گچ مالا مال هو،
 خلق پيتو آب ٿي زلال جو.
 جسم ان جو منجهه گدازيءَ ۾ پيو،
 مٿن گدازيءَ سرفرازيءَ ۾ ويو.
 ٿيو جڏهن ديوار مان پاڻي روان،
 جسم ٻيو پيدا ٿيو پوءِ اندران.
 نام سلطان عارفين ان جو ٿيو،
 عاشقن جو شاهه ٿي هر ڪنهن چيو.

اي ٻچا هن سر کان آگاهه ٿي،
 انهيءَ لئي تان عبد مؤن الله ٿي.
 فڪر ڪرتون وٺ انهيءَ احوال کي،
 تان ڇڏين تون غير قيل ۽ قال کي.
 پاڻ کي لهه اندران تان ڪير آن،
 ڪير آن ۽ آهين ڇا ۽ ڪير آن.
 هن وجودي ويس کي تون دور ڪر،
 پاڻ کي هيڪر مثل منصور ڪر.
 عاشقن جو شه شاه منصور آ،
 قدر ڄاڻن ان سندو عارف پيا.
 عشق ۾ سوريءَ چڙهائي پاڻ کي،
 عاشقن جي ساٿ ۾ ڪيو سرمٿي.
 لوڪ ۾ ڪيائين ننگي شمشير عشق،
 هر دو عالم ۾ ڪيائين سير عشق.
 شبلي رحه ۽ جنيد رحه ات حاضر هيا،
 حال ان جو سڀ ڏسي حيران ٿيا.
 شير هو گجگوڙ ڪندڙ هي اُتي،
 شاهه هو هي ٻيا سپاهي اُتي.
 سرڏنو ان عاشقي رستي اندر،
 جسم جان کان ڪيو انهيءَ عاشق گذر.
 پاڪ ٿيو خاڪي جسم جان کان پاڪ ٿيو،
 سران جو مثل اوج افلاڪ ٿيو.
 خود سڃاڻي خود سڃاڻج خود سڃاڻ،
 دور ڪر عهدي وڳي کان پنهنجو پاڻ.

ڪيرهان مان ڪيرهان ڪيرهان،
 ها انهيءَ حيرت اندر ڇا پيرهان.
 پيرهيٺان ڌر عضوا هي ڪل،
 نيسيءَ کان پٺ مٿي تون هوت هل.
 خيال پنهنجو پاڪ ڌر ڏيڻ اندر،
 سا سڃاڻي ڏيڻ نا ڪجهه غير ڌر.
 ڪراڪيون اڳتوئن جسم ڪرتون پٺيان،
 پٺ وسارو ڪر جسم پنهنجي ڪنان.
 نور انجي ۾ اڪين جون نور گڏ،
 خيال ڪي ان ۾ ڪٿي پريور ڇڏ.
 ٿي زمين ۽ آسمان ان ۾ محو،
 پٺ ٿئي سالڪ نشي ان ۾ محو.
 نا هئڻ جو پٺ ٿي ويران هي،
 اچي انهيءَ نا هئڻ مان منجهه هئڻ جي.
 ڪيرهان مان ڪيرهان مان ڪيرهان،
 ها انهيءَ حيرت اندر ڇا پيرهان.
 آب ڪاغذ ٽين ڪنا بيئي ڪٿي،
 هي ڳري قادر ٿئي هو ان مٿي.
 هي اڇل ڪاغذ ڪٿي درياهه ۾،
 جو ٿيو ٻوڏ هو بدن ۽ ساهه ۾.
 جسم ڪاغذ آهي پاڻي ذات حق،
 پير عبدالحق رحه ڏنو ايهو سبق.
 خاص ٽين تان جان تن ڪرتون گداز،
 عام جي راهه خدا روزو نماز.

جسم ڳارڻ ريءَ نہ ٿيندءِ حاصلِي،
 جي ڳرين هن راھ ۾ ٿيءِ واصلِي.
 اي ادا هن راھ ۾ پئءِ تون ڳري،
 زير بالائن ڪنان وڃ تون چڙهي.
 ڪيرهان مان ڪيرهان مان ڪيرهان،
 هان انهيءَ حيريت اندر چا پيرهان.
 جسم تنهنجو مثل فانوس آپس،
 جان تنهنجي شمع نور آ سربسر.
 ۽ انهيءَ ۾ اوهو اٿئي ڏيئون نهان،
 ڪر ٽڪر فانوس کي تون اي جوان.
 تان ٿئي ظاهر شمع افروز جان،
 ڪر پري پردي جيان تن تون وچان.
 سمجھ رک هن رمز کان آگاه ٿي،
 ۽ گدامان تون منجهه تصور شاه ٿي.
 ”عبده“ جي آهي آڪيو شاه انهيءَ،
 عام کي هيءَ راھ بتائي آ انهيءَ.
 جي چوي شاه پاڻ کي آهيان بندو
 مان انهيءَ شاه کي مگرهان ڄاڻندو.
 ٻين کي پانهي چوڻ جي چا مڃال،
 شاه اعظم آهي با درجي ڪمال.
 عارفن جا توانا احمد ڪڻن،
 ٻڌي خدمت ۾ ڪمر شه جي سَوَن.
 ڪيرهان مان ڪيرهان مان ڪيرهان،
 هان انهيءَ حيرت اندر چا پيرهان.

هجي آني ۾ پڪيءَ جو ٻچو،
 ڪٿ اڏامي هوا ۾ سگهندو آهو.
 بعد مدت جي جڏهن آنو پڄي،
 ڪنڀ ڪيڙي ٿو پڪي اڏڻ لڳي.
 ٿو اڏامي پيو مٿي اوهو پڪي،
 قيد ڦاهيءَ کان لهي آزادگي.
 پوءِ پڪي اختيار وارو ٿي اوهو،
 هر ولايت هر طرف اڏري اوهو.
 چو ته آني ۾ ٿئي اڏڻ ڪٿي؟
 سوز جون بوليون سوبن ٻولڻ ڪٿي؟
 اي ٻچا! هي جسم آني جان پڄين،
 تان اڏامي طرف حق جي تون وڃين.
 ڪريقين آهين پڪي آنو نه آن،
 تون سڃاڻج پاڻ کي تان ڪير هان.
 آهين نادانيءَ ڪنان آنو ٿيو،
 جي ٿئين دانا پڪي آهين اوهو.
 تون پڪي آهين وڏي درياهه جو،
 آهين قيد تون ڪٿي هن جاءِ جو.
 تون اڏامي وڃ انهيءَ درياهه ڏي،
 جڳ اندر نعره تڏهن تنهنجو لڳي.
 چو وساري پنهنجي بلندي اٿي،
 چو پسند هيءَ ڪار ناخوش ڪئي اٿي.
 ڪير هان مان ڪير هان مان ڪير هان،
 هان انهيءَ حيرت اندر ڇا پير هان.

شھر ھڪڙي کي ھماليہ چيو اٿن،
 وڃڻ اتيھن تان محالہ چيو اٿن.
 برف تي بلڪل گھڙي پئي پئي اُتي،
 وڃڻ جي پيڙهي نہ آ ڪنھن جي اتي.
 جو ٿئي طالب وڃي اوهو اتي،
 جي وڃي ھستيءَ ڪنان اوهو چٽي.
 پيچ ٽوڙي پيچ پنھنجي کان ڇڏي،
 عشق پنھنجو آئينو ان جو ڪري.
 دل انهيءَ جي دنيا دين کان سرد ٿي،
 ھر دو عالم کان تونگر فرد ٿي.
 چُست گھوڙو ٿا ڏين ان کي اتي،
 سوار ٿي طالب انهيءَ گھوڙي مٿي.
 ران ھيٺان اسپ طالب ڪيو اُتي،
 بي گمان انوقت ويو منجھ برف جي.
 جڏھن بي حد برف ۾ اوهو رسيو،
 برف ريءَ پيو ڪجھ نہ ان اتيھن پسيو.
 چُست گھوڙو سوار سان اتيھن ڳريو،
 جسم جان ڳاري صنم سان ساز ڪيو.
 شاھ تنھنجي لطف ۾ ڪونھي عجب،
 جو مھابي دوستن جي بي سبب.
 عاشقن جي ملڪ ۾ داخل ڪرين،
 ڪلافاتن کان ڪڍي ٻاھر ڪرين.
 اي ٻچا ڏاڍي ڏکي ٿي راھ ھيءَ،
 جسم جان ڳاري وڃي سر پير ريءَ.

جسم کي ڳارڻ اُتي آهي وڃڻ
 ڳرڻ سان آسر جانب جو لهڻ.
 ڪيرهان مان ڪيرهان مان ڪيرهان،
 هان انهيءَ حيرت اندر ڇا پيرهان.
 سڀيءَ ۾ آڏر يگاني جاءِ ڪئي،
 اُت انهيءَ گوهر اچي هو هاءِ ڪئي.
 سا سڀي توڙي لهج موتي شتاب،
 جي گهرين وڻجار ٿو ٿيڻ ڪامياب.
 آهي گوهر لئي سڀي اوها حجاب،
 دور ڪر پردي انهيءَ کي تون شتاب.
 بي بها گوهر اٿي ان جي اندر،
 جي لهين ٿين شاهه تون جڳ جي اندر.
 سا سڀي هي جسم آهي اي پسر،
 توڙ سا يڪبارگي ٿي بهرور.
 بنان توڙڻ سڀيءَ جي گوهر ڪٿي،
 آهين پيو پردي اندر من ماءُ جي.
 جسم فانيءَ کان ٻاهر ٿي ڪي مٿو،
 تان بقا ماڻي جسم کي ڪر ڦٽو.
 جسم سان ڪاڻي خدا حاصل ٿئي،
 بي جسم ٿي تان وصل واصل ٿئي.
 ترڪ ڪر هي جسم منجهه راهه خدا،
 تان ٿئين تون شاهه منجهه هر دوسرا.
 جسم سان جا ڪار آ، سا ڪار ناهه،
 ڪٿي ٿي عاشق جو سوريءَ سوار ناهه.

کیرھان مان کیرھان مان کیرھان،
 ھان انھيءَ حيرت اندر چا پيرھان.
 ھي گھڙو خاڪي پربل ٿي ساڻ آب،
 پوڻ پاڻيءَ سان نہ ٿي اوھو خراب.
 ناھ تون ايھو گھڙو، آن آب تون،
 ھي گھڙو توڙي مٿو ڪڍي دوئيءَ کون.
 تَن گھڙو، پاڻي منجھس آ پاڪ ذات،
 ذات کي گم ڪيو اٿي اندر صفات.
 اي ٻچا! تو پاڻ کي ڪيو آ گھڙو
 چو ڪٿي آندو اٿي وچ ۾ گھڙو،
 ڪين تون آھين گھڙو تون آھين آب،
 ڪين آن تون ابر آھين آفتاب.
 اول اتھون آب ٿو جاري ٿئي،
 پوءِ وچ ۾ ٿو ڳڙو بڻجي پئي.
 واءُ اھڙو ڪو لڳي وچ تي ويو،
 جو ڳڙو پاڻيءَ منجھان بڻجي پيو.
 مگر اول آب آخر آب ھو،
 گھڙي ھڪڙي ٻي شڪل ۾ ٿيو اوھو.
 اي ٻچا! ھن جسم کي ڳاريو جڏھن،
 ذات اظھر ڏي وئين ڊوڙي تڏھن.
 سد سڪندر جسم آ تنھنجو ميان
 جي پجين سلطان ٿين تون انھي مان.
 کيرھان مان کيرھان مان کيرھان،
 ھان انھيءَ حيرت اندر چا پيرھان.

جڏهن جاميءَ نئين ڏٺو احرار کي،
 بند ڪيائين پوءِ ڪل گفتار کي.
 اڳ پئي جوڙئين مسئلن جا ڪتاب،
 پوءِ ڇڏئين ڇوڙي اوهي ڪل ڪتاب.
 سمنڊ ۾ اڇلين ڪتابن جا ورق،
 جلد ڪيئي سمنڊ ۾ ڪيائ غرق.
 شيخ هن سر کان جڏهن واقف ٿيو،
 لذت مڙني ڪنان موڙئين مٿو.
 راز رمزن کان جڏهن واقف ٿيو،
 شه عبیدالله رحه جو طالب ٿيو.
 ڄاڻ ويسه سان سراپا آ اوهو،
 پڻ سڄي، ڪاٻي، مٿي، هيٺ آ اوهو.
 ڪيرهان مان ڪيرهان مان ڪيرهان،
 هان انهيءَ حيرت اندر ڇا پيرهان.
 ٿو ارادي سان جڏهن ڪوهه ڪوٽجي،
 اڻ ڏٺو پاڻي تڏهن ٿو ويڪجي.
 مٿي ٻاهر ڪڍڻ گهرجي اي پسر،
 تان گهڙيءَ کانپوءِ اچي پاڻي نظر.
 غيب تي ويساهه آڻڻ آ ايهو،
 جو زمين مان آب ڪڍجي ٻاهر ٿو.
 ڪڻ ايهو پردو مٽيءَ جو ڏس خدا،
 سو خدا آهي لڪل اندر ردا.
 ڪر ٽڪر چادر ايهائيءَ بي حجاب،
 چو ته آهي ابر اندر آفتاب.

ڪر گذر خود کان حاصل ٿئي،
 پاڻ کان جيڪو وڃي واصل ٿئي.
 ڪر گذر شهوت هوا ۽ حرص کون،
 تان بلا ۾ بوالهوس قاسين نه تون.
 نانگ شهوت مار منڍ ۾ تون اول،
 تان نه ٿين اندر بلا جي تون وتل.
 منهن ڪري ڪافور جڏهن واءُ ڏي،
 واءُ ٿي ۽ جسم ڪافوري ڇڏي.
 پڪ وجودي واءُ سان ڪراي پسر،
 راز جي رمزن ڪنان ٿين با خبر.
 ذات ٿي اوهولنگهي جيڪو صفات،
 ٿيو اوهوبي جسم اندر ڪائنات.
 مان نه ڪيان تفصيل انجو ۽ بيان،
 جو ڪري مشڪل بيان انجو زبان.
 راه سئين ٿي ڄاڻ هيءُ توڙي نه ڄاڻ،
 ڪرانهيءَ رستي ڪنان آگاهه پاڻ.
 ڪيرهان مان ڪيرهان مان ڪيرهان،
 هان انهيءَ حيرت اندر ڇا پيرهان.
 سال گچ هيٿسِ مسلمان ديندار،
 ٿي ڪيم تسبيح جا داڻان شمار.
 منجهه وظيفي درد جي شاغل هيس،
 طرف مسجد رات ڏينهن مائل هيس.
 ڏينهن گچ ٿي زهد رياضت مون ڪئي،
 ڪيفيت معلوم سورن جي نه هئي.

سال ڪيئي منجهه عبادت جي هيس،
 ساڻ طاعت منجهه تفاوت جي هيس.
 ذڪر الا الله گهڻو مون ٿي ڪيو،
 سڀ ڪهين ٿي آفرين مونڪي ڪيو.
 پوءِ ويس مان پير عبدالحق رحه ڏي،
 تان ڇڏي نيڪي بدي مان ڪُل ٿڌي.
 بحر وحدت ۾ ڏئي غوطا تهين،
 درد جي موڙي رکي دل ۾ اتهين.
 عشق افزون فقر سان امداد ڪيو،
 مون سندو ويران گهر آباد ڪيو.
 دينداريءَ کي وسارائي ڇڏيو،
 مذهبن کان تنهن مونڪي ٻاهر ڪڍيو.
 سا مسلمانن ڪٿي ۽ مان ڪٿي،
 حسن ٿيو محبوب جو هر جاءِ تي.
 چوٽڪارو جسم پنهنجي کان لڌم،
 دين ايمان ۽ كفر کان سر ڪڍيم.
 عشق اندر ڪُن جي آڻي وڌو،
 ٻين خيالن کان سنڀالي من وتو.
 جسم خاڪي انهيءَ اهڙو گم ڪيو،
 جو اُتي نا دل رهي نا دم رهيو.
 ٿو گهڻيون موحان اوهو دريا رکي،
 تن منجهان هڪڙي اچي هر ڪنهن مٿي.
 موج بعضي خون پور خوني ٿئي،
 ڪونه ٿوان موج ۾ سيڪو پئي.

آب ان جو خون کان پي تيز ٿيو
 خون ۽ سرخيءَ ۾ اچي آميز ڪيو.
 پير مون کي انهيءَ ساگر ۾ وڌو،
 جت اميد ۽ خوف نيڪ ۽ بد نه ڪو.
 جسم خاڪي گم توجه سان ٿيو
 ٿيو اوهو جيڪي هيو سوئي ٿيو.
 حال گردش مون سندو جاڻي نه ڪو.
 پير عبدالحق رح هادي راه جو.
 پير هيٺان آڻ تون مٺ خاڪ کي،
 تان رسين هيڪڙو وڃي حق پاڪ کي.
 خاڪ جي مٺ کي اول ڪر دور تون،
 جواڻي پردو وڌو هي ”مان ۽ مون“.
 ٿا ٿين هي ٻئي انهيءَ کانپوءِ هڪ،
 ڪونه آڻج تون انهيءَ ۾ ڪوبه شڪ.
 روشني سورج ٻئي آهين هڪ،
 ڏسڻ ۾ آهي اوهو ملڪان ملڪ.
 هئڻ کي نه هئڻ ڪيو ٿي اي پسر،
 نا هئڻ کي هئڻ ۾ آئين مگر.
 نا هئڻ کي محو ڪراچ هئڻ ۾،
 ٿي سڄو نابود تون هن هئڻ ۾.
 نا هئڻ کان پوءِ ڪي سر هئڻ مان،
 چڪ لذت هڪ دفعو منڌ پيڻ مان.
 مهرباني پير جي مون ڪئي بيان،
 ڪيا توجه ان سوين مون تي عيان.

پير منهنجي جو نه مٿ ڪو منجهه جهان،
 هن مڪان ڪون ٿو نئين جو لامڪان.
 ڪيرهان مان ڪيرهان مان ڪيرهان،
 هان انهيءَ حيرت اندر ڇا پيرهان.
 هي جسم آ خاڪ جو خيمو پسر،
 ڪر ٽڪر خيمو ايهو تون سربسر.
 آهي خيمي جي اندر سو شاهه پاڪ،
 تون ڏسين اوهو لنگهين جي مٿت خاڪ.
 ڪونه آ اندر ٻيو تون آهين پاڻ،
 ڄاڻ ويسه ساڻ ڏس تون پاڻ پاڻ.
 ڪڏهن ٿو آسمان تي گهمندو وتين،
 ڪڏهن ٿو ميدان تي ڊڪندو وتين.
 ڪڏهن پينو ڪڏهن شهنشاهه وزير،
 ڪڏهن ٿين دربان ڪڏهن ٿين امير.
 آهي جو ڪجهه تون ئي آهين ٻيو نه آه،
 تو بنان وڃ ڀر ٻيو چئ ڪير آه.
 خيال منهنجي جي پڪيءَ پرواز ڪيو،
 لامڪان اندر ڪٿي مونڪي ويو.
 سمنڊ ٿوات موج موجن تي هڻي،
 انهن موجن منجهه سالڪ کي هڻي.
 موج هيٺين تي مٿي تاءِ لڳي،
 ۽ مٿين تي موج تر تاءِ لڳي.
 نامر ان درياهه جو آ نار نور،
 ٿو ڪري واکا انهيءَ ڪون ٿي دور.

جولنگهي اتهون اوهو بي خود ٿئي،
 يا سڙي يا فنا ٿي سر ڏئي.
 ڪڏهن نئي تر ۾ ڪڏهن آڻي مٿي،
 ڪڏهن سرگردان ڪري ڪن ۾ سٽي.
 سومها ساگر رکي نا انتها،
 ناهه ان کي ابتدا نا انتها.
 سومها ساگر نه ڪائي پر رکي،
 موج حائل سويڪايڪ ٿور رکي.
 خيال هي ان موج ۾ نئين موج ٿيو،
 جمگي هڪ موج ٿيڙي ناهه ٻيو.
 موج آهي تان اوهائي جا بجا،
 هر طرف پاڻي روان ٿيو جا بجا.
 آهي ڦيرو هيئن منهنجي خيال جو،
 ٿي عيان نا بيان هن احوال جو.
 هيئن گردش حال منهنجي جو بيان،
 نيٺ ٿي اندر زماني جي عيان.
 ناهه جاري سمنڊ ڌاران ڪو ٻيو،
 موج ٿو سو موج تي ماري پيو.
 مان انهن موجن اندر موج هان،
 موج ٿيو هان مان مگر سرگشت هان.
 موج آهي مون سنڌيئي جا بجا،
 مان ئي جاري آب آهيان جا بجا.
 لذت آگاهيءَ سنڌي ات ٿي ٿئي،
 جسم جان جي جاءِ جاتي نه رهي.

لذت ڪنهن کي آهي آگاهيءَ سندي،
 جاءِ نا اُت آ چرا ۽ چون سندي.
 مان انهيءَ حيرت اندر حيران هان،
 لامڪاني مرغ جان پروان هان.
 مان گهڻو حيرت انهيءَ ۾ هان پيو،
 گرچہ پڇري کان چٽي آهيان ويو.
 مان ڏٺا بي حد اشارا هن ايهي،
 تان به سمجهي ڪونه ٿو رمزون ايهي.
 پير مون کي رهنمائي آهي ڪئي،
 دل سين خيالن ڪنان ٻاهر ڪئي.
 شهر منهنجي پير جو آشه دراز،
 پير عبدالحق رح هادي سرفراز.
 جيڪڏهن هيڪر ڏٺو ان کي ڪهين،
 پاڻ کي پاڻون ڪڍيو آهي تهين.
 ٿيو خدائي ٻانهڙو ٻانهن منجهان،
 خاڪ ان جاءِ جي سرمون وجهان.
 مان ٻهار بدار هان درگاهه جو،
 ڪمترين آهيان بندو تنهن شاهه جو.
 ڪيتري پي ثنا هاديءَ جي ڪيان،
 ڪين ٿي پوري ڪڏهن اندر بيان.
 سمنڊ سياهي ۽ ڪيان وڻ جي قلم،
 ته به نه شهه جي ثنا ۾ مارين دم.
 مان گداز نامہ کي ڪيڙو تمام،
 تو ختم نامون سندن هي والسلام.

ھت اچي منھنجي قلم جو سريڳو،
 جوھيس لکڻولکيائين سورڳو.
 کيرھان مان کيرھان مان کيرھان،
 ھان انھيءَ حيرت اندر ڇا پيرھان.

تاريخ 22 محرم 1333ھ مطابق تاريخ 11 ڊسمبر 1914ع ۾
 گدازنامہ ترجمہ ٿيو.
 مترجم ھادي بخش فقير سگ دربان شاھ درازا شريف.



سچل جي بيتن جو تحقيقي جائزو

گذريل سال هن ئي موقعي تي سچل جي ڪافين جو تحقيقي ۽ تنقيدي جائزو پيش ڪيو هيم، هينئر بيتن بنسبت پنهنجي راءِ جو اظهار ڪرڻو اٿم.

سچي سائينءَ جو پهريون رسالو مرزا علي قلي بيگ مرتب ڪري ڇپايو، جيڪو ٻن ڀاڱن تي مشتمل آهي. پهرئين ڀاڱي ۾ 1340 ڪافيون آهن، جيڪي سنڌي، سرائڪي ۽ اردو ٻوليءَ ۾ آهن.

ٻيو ڀاڱو مصطفائي پريس لاهور مان 1903ع ۾ ڇپيو. هن ۾ سچل جون ڏهه سي حرفيون، ڏوهيڙا پنجابي مرغ نامو، وحدت نامو، سسئي، مارئي، مومل، نوري ڄام تماچي، روجهن، پورب، حقيقت ۽ جهولڻو بابت ڏنل آهن. هي ڀاڱو 14 صفحن تي مشتمل آهي. مگر هن رسالي مان ڪيترائي سرمور ڳوٺي غائب آهن، جيئن سارنگ، مومل راڻو، سورڻ، جوڳ ۽ هيرانجهو وغيره.

هن رسالي ۾ جيڪي پنجابي ڏوهيڙا ڏنل آهن اهي پنجابي ڏوهيڙا هرگز نه آهن پر اهي سرائڪي بيت آهن، انهن سرائڪي بيتن مان به ڪيترائي بيت گم آهن. جيئن :

1- عشق لڳا گهرو سر ڳيوسي مطلب سڀ ٿيوسي،

حاصل آ ٿيوسي سارا، جو ڪجهه آپ منگيوسي،

سود زيان ڪنون ميان سچل، هڻ تان ڇٽ پيوسي.⁽¹⁾

2- نامئن کيتا کڙڪا تسبيح نامئن زهد عبادت،
 نامئن مسجد مندر وڙيا نامئن تقوا طاعت،
 سچل دا ٿيا بخت سوايا جو کيتي عشق امانت.⁽¹⁾
 کيترن بيتن مان کي ناياب ستون غائب آهن. جيئن:

چوڙڪي مسجد پڪڙ ڪنارا ڪر توبه ٽرڪ ثوابون،
 پاڪ جايان سڀ ڳول رهيس هڻ لڌم دوست خرابون،
 ڏوهين جهان وسر ڳيوسي پيئڻ نال شرابون،
 سچل حق حاصل نه ٿيوي، ويڪڻ نال ڪتابون.

هن رسالي ۾ مٿين ست ڪانه آهي چوڙڪي مسجد (الخ)
 بهرحال هن رسالي ۾ جيڪي سر ڏنل آهن انهن مان ڪيترا
 بيت ڪٽل آهن ته ڪئين بيت اڻ پورا، جن سڀني جو وچور هن مختصر
 جائزي ۾ پيش ڪري نٿو سگهجي.

ان کانپوءِ ماستر در محمد ۽ ٻين دوستن، داستان وڏو رسالو
 سچل سائينءَ جو مرتب ڪيو، پوڪر داس، ٿانور داس تاجر ڪتب آريه
 اسٽيم پريس لاهور مان 1910ع ۾ ڇپيو.

هي رسالو 304 صفحن تي مشتمل آهي. جنهن ۾ 727 سنڌي،
 سرائڪي ۽ اردو ڪافيون ۽ 5 سي حرفيون ڏنل آهن.
 هن رسالي جو بنيادي ماخذ مرزا علي قلي بيگ وارو رسالو
 آهي مگر هن ۾ به سي حرفيون جيڪي سنڌيءَ ۾ آهن، اهي سچل جي
 ڪنهن به ڇپيل رسالي ۾ موجود ڪين آهن:

1- الف آءِ پيارا، جاني جيءَ جيارا، صاحب سردارا
 محب موچارا، ڏانهه ڪنهن دستور، پون پلپل پور⁽²⁾

1- آغا صوفي: سچل سرمست، پورائي رام اليڪٽرڪ پريس شڪارپور 1933ع.

مولوي محمد صادق: سچل جو سرائڪي ڪلام، سنڌي ادبي بورڊ 1959ع ص 121.

2. ميان در محمد ۽ ٻيا شڪارپور: پوڪر داس ٿانور داس تاجر ڪتب آريه اسٽيم پريس
 لاهور 1910ع ص 177.

2- الف آءِ جاني، ڪراچي، محب مهرباني
گهوريان مڌيون ۽ مال، ساجن لهه ڪا سنڀال،
جانب جيئن شال، منهنجي ناهه مجال، ورنه ڏي وصال⁽¹⁾

ان کانپوءِ ”سچل سرمست“ آغا غلام نبي صوفيءَ مرتب ڪيو
۽ رام ويرومل پورائي رام اليڪٽرڪ پرنٽنگ ورڪس شڪارپور مان
1933ع ۾ ڇپيو.

آغا صاحب 230 صفحن تي حيات سرمست لکي آهي، جنهن
۾ سچل جي سوانح تي عالماڻي انداز ۾ روشني وڌي آهي. هن رسالي ۾
889 بيت آهن. ڳاڻيٽي جي لحاظ کان هي رسالو سڀني رسالن کان
سوايو آهي مگر هن رسالي ۾ سچل جي سرائڪي بيتن کي پڻ سنڌيءَ
۾ منظوم ڪري پيش ڪيو ويو آهي. جنهن ڪري بيتن مان اصليت ۽
شعريت ختم ٿي وئي آهي.
جيئن:

عشق جني سان غمزو لاتو، علم نه سي پيو پڙهندا،
منجهه ڪفر اسلام مذاهب عاشق مور نه اڙندا،
ماري نعرو حق جو سچا، سوليءَ سر ڌرندا⁽²⁾

حقيقت ۾ اهو بيت سرائڪي ۾ هن طرح آهي:

عشق جنهان کون غمزه لايو، اهي اور ڪتاب نه پڙهين،
وچ ڪفر اسلام مذاهب عاشق ڪڏان نه اڙين،
مار نغارا حق دا سچل، سوليءَ سر آ چڙهين.⁽³⁾

1. ميان در محمد ۽ ٻيا شڪارپور: پوڪرداس ٿانور داس تاجر ڪتب آريه اسٽيم پريس
لاهور 1910ع ص 180.

2. آغا صوفي: سچل سرمست، رام اليڪٽرڪ ورڪس شڪارپور 1933ع ص 24.

3. مولوي محمد صادق: ”سچل سرمست جو سرائڪي ڪلام“ سنڌي ادبي بورڊ حيدرآباد
1959ع، ص 222.

رسالو ميان سچل فقير جو ڀاڱو ٻيو - مرزا علي قلي بيگ مصطفائي پريس لاهور
1903ع، ص 66.

يا هن بيت تي غور ڪيو.

ڇا جو ڪعبو ڇا جو قبلو هي پي سڀ بهانا،
 ناقص نيت ڪعبي واري مرد گهمڻ مٿخانا،
 سچل ستگرئين آڪيو حق لهن مستانا.⁽¹⁾

مگر اصل بيت هن طرح آهي:

ڪيهي ڪعبي ڪيهي قبلي اي تان سڀ بهاني،
 ميوين ڪيوين نيت ڪعبي دي ڪران پير مٿا مٿخاني،
 سچل آپ سائيان فرمائيا، ”ٿيوو حق مستاني“⁽⁴²⁾

هن رسالي ۾ پڻ سچل جا ڪيترائي مشهور ۽ مقبول بيت
 ڪونه آهن، جيئن:

1- مسجد دي وچ ڪاڻ ٽڪر دي ڏيندي بانگ صلاتان،
 منهن چي، ڏاڙهي ڏنگي، خام پڙهن خلواتان،
 عام ليکي روزي رکدي، هن ڪاوڻ ديان آفاتان،
 سچل راهه نه اها سچ دي، برهه واليان بيان باتان.⁽³⁾

2- ڪي جولڪيائين، سو ملان وڃي وڃيو،
 هڪ ست پڙهيائين، ٻي ست سڌڪن ۾ پيو.⁽⁴⁾

3- پرزو پڙهڻ آيو اٿي، ملان مسيت منجهاءُ،
 سورن سندو ساءُ، آيس سڀ ڪنهن ست مؤن.⁽⁵⁾

4- هڪ ست پڙهيائين، تنهن ٻي وڃڻ نه ٿئي
 ائين اڦائين، ته هيءَ چرچري نه جهليان.⁽⁶⁾

ايڏي محنت ۽ محبت جي باوجود به هيءُ رسالو آغا مرحوم کان

1. آغا صوفي: سچل سرمست رح اليڪٽرڪ ورڪس شڪارپور 1933ع، ص 29.

2. مرزا علي قلي بيگ، سچل جو رسالو ڀاڱو ٻيو، مصطفائي پريس لاهور 1903ع ص 73.

3. مرزا علي قلي بيگ، سچل جو رسالو، ڀاڱو ٻيو، مصطفائي پريس لاهور، 1903ع ص 71.

4. ايضاً ص 77. 5. ايضاً ص 77. 6. ايضاً ص 77.

مڪمل ٿي نه سگهيو آهي.

سچل سائينءَ جي هڪ ٻئي عاشق صادق رڪي ٻائي عرف نماڻو فقير سچل جوڪلام عرف عاشقي الهام، سنڌ پرنٽنگ پريس بڙودا ڀارت مان 1952ع ۾ ڇپايو.

هن من موهيندڙ ڪتاب ۾ سچل جون 700 سنڌي ۽ سرائڪي ڪافيون، 5 سي حرفيون، 131 سنڌي بيت ۽ 53 پنجابي (سرائڪي) بيت ڏنل آهن.

هي رسالو پنهنجي مرشد سان بي پناهه عقيدت جو هڪ لافاني مثال آهي.

هن رسالي جون ڪافيون مرزا علي قلي بيگ واري رسالي تان چونڊ ڪيون ويون آهن، البت ڪي ڪافيون اهڙيون به اٿس جيڪي سچل جي ڪنهن به ڇپيل رسالي ۾ موجود ڪين آهن. 131 سنڌي بيتن مان 21 بيت ميان صاحبڏني (سچل جي ڏاڏي جا) آهن ۽ ٻه بيت شاهه لطيف جا، جيئن:

1 - ملا مربئي ماءُ، پتو ڦسيئي پيت ۾،

سڃاڻي الله، منهن هڻي ٿو ڏوڙ ۾.

2 - قربا پسي ڦيڻ، ڪرين ڪير نه چڪيو،

دنيا ڪارڻ دين وڃائي ولها ٿيا.

وحدت نامي جي سري سان جيڪو ڪبت جي هيئت ۾ سچل سائينءَ جو بيت آهي، ان ڪبت کي ننڍن ننڍن بيتن جي هيئت ڏئي ڏهه بيت ان مان ڏنا ويا آهن.

باقي بيتن تي به ويچار ڪرڻ سان پليءَ پت جاڻ پوي ٿي ته 34 بيت اهڙا آهن، جيڪي اصل ۾ سرائڪيءَ ۾ آهن ۽ نه سنڌيءَ جا ۽ عجب جهڙي ڳالهه ته ساڳئي رسالي ۾ اهي ساڳيا بيت پنجابي (سرائڪي) بيتن واري ڀاڱي ۾ به موجود آهن.

بزرگ شيخ مشائخ يارو نا مخدوم ٿياسِي.
 نه ڪي قاضي نڪي ملا نه معلم پير بڻياسِي.
 نه ڪي ٺاهه ٺڳيءَ جا ٺاهي رنگ رساءِ رکياسِي،
 سچل ٻاجهون عشق الله جي، ڪوئي هنر نه سڪياسِي.⁽¹⁾

وري اهو ساڳيو بيت پنجابي ڏوهيڙن ۾ پڻ هن ريت آهي:

بزرگ شيخ مشائخ يارو نا مخدوم ٿياسِي،
 نا قاضي نا معلم ملا، نا ڪوئي پير بڻياسِي،
 بازي جوڙ نه عالم ڪيتي رنگ رساءِ رکيوسي،
 سچو درد عشق دي ٻاجهون، نا ڪوئي هنر سڪيوسي.⁽²⁾

بهر حال هن رسالي جي سنڌي توڙي سرائڪي ڀاڱي ۾ ساڳيا بيت آهن، تنهن هوندي به هي رسالو عقيدت جو املهه تحفو آهي. سنڌ جي مشهور شاعر رشيد احمد لاشاريءَ سچل جو رسالو مرتب ڪيو، جيڪو آر- ايڇ احمد ائڊ برادر س حيدرآباد اسٽينڊرڊ پريس مان 1958ع ۾ ڇپايو. هن رسالي کي ڪنهن ضرورت تحت ڇپايو ويو هو. تنهن ڪري تحقيقي ڪم نالي ماتر به نظر نه ٿو اچي. هن رسالي ۾ 308 صفحن تي سنڌي ڪلام ۽ 108 صفحن تي سرائڪي ڪلام ڏنو ويو آهي. هن رسالي جو بنيادي ماخذ مرزا علي قلي بيگ وارو رسالو آهي، جنهن مان اهو ڪلام ڏنو ويو آهي، حالانڪه مرتب کان ڪيترو ئي بهترين، مشهور ۽ مقبول مواد رهجي ويو آهي. جيئن:

- 1 - ڪلمي مون کي ڪين ڪيو مورئون مسلمان،
 نڪي احمد موڪليو عرب کان ايمان،
 سچل سر سبحان، عالم ليکي آدمي.⁽³⁾

1. نمائون فقير: سچل جو ڪلام عرف عاشقي الهام بڙودا 1952ع ص- 427.

2. ايضاً، ص- 454.

3. آغا صوفي: سچل سرمست، رام اليڪٽرڪ ورڪس، شڪارپور ص- 3.

2 - ماڻ ڪيان ته مشرڪ ٿيان، ڪچان تان ڪافر،

انهيءَ وائيءَ ور، ڪو سمجھي سچيڏنو چوي.⁽¹⁾

سرائڪي بيت ته هن رسالي ۾ مورڳو ڏنائِي ڪونه ويا آهن. ان کانپوءِ ساڳي سال ۾ رسالو سچل سرمست (سنڌي) عثمان علي انصاريءَ مرتب ڪيو ۽ سنڌي ادبي بورڊ، سنڌ يونيورسٽي پريس حيدرآباد مان 1958ع ۾ ڇپايو.

انصاري صاحب سچل جو ڪافين تي مشتمل جيڪو مواد ڏنو آهي ايترو ۽ اڃا به زياده مواد ڪانئس رهجي ويل ٿو ڀانئجي ۽ خاص ڪري سچل جا اهي رندانه ۽ سرمستان ٻول جيڪي فقير وجدائي ڪيفيت ۾ ڳائيندا آهن، اهو ڪلام هن رسالي ۾ شامل ڪيو ڪونه ويو آهي. بيتن سان پڻ ساڳي ويڌن اختيار ڪئي وئي آهي. اوهان کي سچل جا هي مشهور بيت هن رسالي ۾ هرگز نه ڳولندا:

1. مذهبن ملڪ ۾ ماڻهو منجهايا،

شيخيءَ پيريءَ بزرگيءَ بيحد ڀلڻا،

ڪي نمازون نوڙي پڙهن، ڪن مندر وسايا،

اوڏا ڪين آيا عقل وارا عشق ڪي.

2. محبت جي مھراڻ مان، جي ملان! چاش چڪين

ته ڪنڌوري قافيه پڙهين ڪين لڪين،

رحل سڀ رکين، ملان! مسجد ڪنڊ ۾.

3. وقت اهو ٿي ويل، دوئيءَ دور ڪرڻ جو،

ڪي مذاھب من مان، ساجھر ساڻ سويل،

هندو مومن سان ملي، محبت جا ڪر ميل،

متان ٿئي اوڀل، اولھه سج نه الھي.

مطلب ته هن رسالي جي پڙهڻ سان پتو پوي ٿو ته هن ڪتاب ۾

1. آغا صوفي: سچل سرمست، رام اليڪٽرڪ ورڪس، شڪارپور ص-4.

ڪيتروئي بهترين مواد عدم موجود آهي. انهيءَ رسالي کانپوءِ مولانا محمد صادق راڻيپوري سچل جو سرائڪي ڪلام سهيڙيو ۽ سنڌي ادبي بورڊ 1959ع ۾ ڇپايو. هن رسالي کي معياري ۽ مڪمل بنائڻ کان مولانا صاحب وسان ڪين گهٽايو آهي، تنهن هوندي به کيس ڪيتروئي ڪلام هٿ اچي نه سگهيو آهي.

جيئن:

1. ايمان سلامت هر ڪوئي منگي مئن عشق سلامت منگي،
منگن ايمان لڄاون عشق نون دل حيرت وچ ونگي،
سچل عشق واليان دا نوڪر ڪيا جو شرابي پنگي.

2. عشق ديان باتيان سٿومئن آڪان ساري لوڪ سٿائين،
عشق دا ماري ڪوئي نه چٽي ڳالهه اها چت لائين،
عاشق نام جنهين دا سچو پير تنهن پنوائين.

ڪيترن بيتن مان وري ڪي ستون ڪٽل آهن. جيئن:

منهن محبوب دا سارا مصحف، زيرين زيرين نالي،
عشق واليان آيتان دي وچ پيش تي شد برحالي،
جزمان نقطي صحيح سڃاڻين، قاري ڪوئي سنڀالي،
بسم الله نال لڪيان سڀ سوران پڙهن ورهي والي،
مسجد ۽ محراب اٿاهين سچو ڄاڻ رهي متوالي.⁽¹⁾

ليڪ ڏنل ست مولوي صاحب جي رسالي ۾ ڪانه آهي.

جڏان تير لڳس تڏاهان توبه توبه پڙهسي،
دست سباڏي هن خوني خنجريا بچسي يا مرسِي،
سچو حاضر هون اڳاهون هرگز نا او مڙسي.

هن بيت مان پهريون ٽئي ستون ڪٽل آهن جيڪي هي آهن:

1. مرزا علي قلي بيگ: رسالو سچل فقير جو، مصطفائي پريس لاهور 1903ع، ص-58.

يار آڪيا وٽ عاشق ڪون جو نال اساڏي اڙسي،
 فوج حسن دي سراهين دي چپ چپاتي چڙهسي،
 تاب نه جهلي ڪٽڪ اهين دا پڇسي يا ڳڙسي.⁽¹⁾
 بهرحال هيءُ رسالو به عالمن کان تحقيق جي طلب ٿو ڪري.



1. مرزا علي قلي بيگ: رسالو سچل فقير جو، مصطفائي پريس لاهور 1903ع، ص- 68.

سچل جي ڏاهپ

هيل تائين سنڌ جي صوفي شاعرن بابت ٻڌايو ويو آهي ته اهي ان وقت جي سماجي، سياسي ۽ اقتصادي حالتن کان بي خبر ۽ ان وقت سندن چوڌاري جيڪو وهيو واپريو پئي، تنهن کان لاتعلق پنهنجي ڌن ۾ پورا هئا. جيڪي ڪلام چيو اٿائون، اهو کانئن استفراقي حالت ۾ چئجي ويو آهي.

اچو ته انهن سڀني حقيقتن تي ٿڌي سڀني ۽ سنجيدگيءَ سان ويچار ڪري، معلوم ڪريون ته سنڌ جو سدا حيات شاعر سچل سرمست ڪيتري قدر ان وقت جي ماحول ۽ حالتن کان واقف ۽ باخبر هيو. حضرت سچل سائينءَ جي شاعري پڙهي ڀليءَ پٽ معلوم ٿئي ٿو ته هونهايت ڏاهو ۽ دورانديش هيو.

سچي سائينءَ جو جنم 1152 هجري ۽ وفات 90 سالن جي عمر 1242 هجريءَ ۾ ٿي. سندن ڏاڏي ميان محمد حافظ عرف صاحبڏني جنهن هن درگاه جو بنياد وڌو، تنهن 1192 هـ ۾ وفات ڪئي. جڏهن سچل سائين جي عمر 40 ورهيه هئي. ميان صاحبڏني کانپوءِ سندس مرشد عبيدالله جيلاني جي فرمان مطابق ميان صاحبڏني جو ننڍو پٽ عبدالحق (سچل جو مرشد، چاچو ۽ سهرو) گاديءَ تي ويٺو. ميان عبدالحق کانپوءِ سندس پٽ سخي قبول محمد (سچل جو سوٽ) گاديءَ تي ويٺو. جنهن سچل سائينءَ جي وفات (1242 هـ) کان ٽي سال پوءِ 1245 هجري ۾ وفات ڪئي. ان مان معلوم ٿيو ته سچل سائين ٽن گادي

ڏٺين جو دور نه رڳو اکئين ڏٺو پر انهن جو خليفو ٿي رهيو. شاه عبيدالله،
ميان صاحبڏني کي موڪلائڻ وقت تاڪيد ڪيو ته درگاه جو سجاده
نشين لوڙهي ۾ رهي ۽ خاندان جو هر فرد گاديءَ ڏٺيءَ جي بيعت ڪري.
جيئن ته گادي نشين لوڙهي اندر رهندا هئا، تنهن ڪري انهن
جو ٻاهريون ڪم ڪار سنڀالڻ سچل جي بلي هيو.

مير صاحبن کان درگاه لاءِ جاگيرون مليل هيون، انهن جي
سنڀال، درگاه جي نگر جو انتظام سچل سنڀاليندو هيو. مرشدن پاران
ٻين درگاهن جي ڏٺين ڏانهن شاعري توڙي غميءَ جي موقعن تي سچل
پاڻ ويندو هيو. راڻپور، گمبت، پير ڳوٺ، کهڙا توڙي جهوڪ شريف جي
گادي ڏٺين سان سندس سٺا لاڳاپا هئا.

سچل ۽ کهڙن جي مخدومن جا لاڳاپا

”تذڪره مخاديم کهڙا“ جي روايت آهي ته هڪ پيري مخدوم
محمد عاقل اول ۽ سندس ڀاءُ مخدوم محمد جو ٻنن تان تڪرار ٿي پيو.
مخدوم محمد، مير سهراب خان وٽ پڪاريو، مگر ڪوبه ڪڙتيل نه
نڪتو پڇاڙيءَ ۾ سخي قبول محمد ۽ سچل وٽ دانهين ٿي ويو. سچل
سائين، محمد عاقل وٽ سفارشي ٿي ويو ته مخدوم صاحب پنهنجي
مهر ڪٿي سچل جي حوالي ڪئي، جنهن فيصلو ڪري ٻنهي ڀائرن کي
ڪير ڪند بنائي ڇڏيو.

هيءَ پڻ ”تذڪره مخاديم کهڙا“ جي روايت آهي ته ڪو مخدوم
بزرگ فوت ٿي ويو ۽ سچل سائين عذر خواهيءَ لاءِ ويو، ميت دفنائڻ
وقت سچل سائين قبر تي موجود هيو ۽ سچل جنهن طرف کان بيٺل هيو
ته ميت منهن ڦيرائي ٻئي پاسي ڪيو. ان روايت مان جيڪڏهن ”ميت
جي منهن ڦيرائڻ“ تي اعتبار نه به ڪجي تڏهن به ٻنهي درگاهن جي ميل
ميلاپ جي خبر پوي ٿي.

سچل جا ميرن سان لاڳاپا

هيءَ هڪ مڃيل حقيقت آهي ته مير صاحبن جا پيوند درگاه درازا سان ايتريقدر پختا هيا، جو مير صاحبن درگاه لاءِ ديهه دراز جاگير به ڏني، رهڻ لاءِ هڪ بنگلو به ٺهرائي ڏنو ۽ درگاه جو قبو به مير رستم خان تعمير ڪرايو هو.

حيدرآباد جي هڪ هندوءَ، مير سهراب خان وٽ اچي نوڪري ڪئي، جنهن کي هن پنهنجو مختيار ڪار ڪيو هو، جنهن سرڪاري پئسا غبن ڪيا ۽ سرڪار کيس قيد ۾ وڌو. ان حيدرآبادي عامل جا مائٽ ميان فضل الله جهوڪ واري وٽ ويا ۽ قيد ٿيل هندوءَ جي لاءِ سفارش گهربائون، جنهن خواجه عبدالحق ڏانهن هڪ خط ۾ لکيو ته ”اسانجو هڪ بازو ايڏانهن ميرن وٽ جهلجي پيو آهي، اهو ڇڏائي ڏيندا.“

خواجه عبدالحق، سچل سائينءَ کي حڪم ڪيو ته ”انهيءَ هندوءَ جي ٻانهن ميرن کان ڇڏائي اچو.“ ان روايت سان به حقيقتون معلوم ٿيون، هڪ ته سچل جا ميرن سان بهتر تعلقات هيا ۽ سڄي سنڌ ۾ سچل ۽ ميرن جا لاڳاپا مشهور هيا ٻيو ته درگاه جهوڪ شريف ۽ درگاه درازا جا تعلقات به سٺا هيا.

سچل جي حسن پرستي

سڀ شاعر انسان هوندا آهن، مگر سڀ انسان شاعر نه ٿيندا آهن. اهڙي طرح سڀ حسن پرست شاعر نه ٿيندا آهن ۽ سڀ شاعر حسن پرست ضرورت هوندا آهن. سچل انسان هيو، سچل شاعر هيو، سچل جي سيني ۾ دل هئي. سچل جي شاعريءَ کي پڙهڻ کانپوءِ اقرار ڪرڻو پوندو ته مٿس مجازي عشق جو اثر هو. ڪو پرين هيس جنهن جي نظر جو تير سندس سيني ۾ ڪتل هيو. ان کانسواءِ اهڙيون روايتون به ملن ٿيون ته سچل جي راڳ، ناچ ۽ حسن پرستيءَ سان گهري دلچسپي هئي. هڪ ڀيري کيس رت جا اسهال ٿي پيا ۽ ان وقت قبول محمد

اول گاديءَ تي هو، جنهن مير رستم خان کي لکيو ته ”کي راڳيندڙ ناچڻيون موڪلي ڏيو.“ ناچڻيون آيون، هار سينگار ڪري سچل وٽ پهتيون، انهن کي ڏسي اهڙو خوش ٿيو، جو ٽپ ڏيئي اٿيو ۽ راڳ تي نچڻ ٿيڻ لڳو. هونئن به پرين جي پهچڻ سان اڳها به سگها ٿيو وڃن. وري هڪ ٻي روايت به ٻڌڻ وٽان آهي ته جيواڻي نالي ڳائڻي لاڙڪاڻي طرف جي ويٺل هئي، جنهن ٻڌو ته سچل بيمار آهي، سو کيس پڇي به اچان ۽ مجرو به ٻڌايانس. هوءَ هار سينگار ڪري درازن ۾ آئي ۽ فقيرن ٻڌايس ته سچل بيمار آهي ۽ بنگلي ۾ سمهيو پيو آهي، پوءِ اها ڳائڻي مٿي بنگلي تي ويئي ۽ سچل کيس ڏسي چيو ته ”بسم الله اسانجا طبيب، اسانجا حڪيم آيا ۽ هڪدم ٽپ ڏيئي اٿي کڙو ٿيو.“

سچل جي وطن دوستي

وطن جنهن ۾ انسان ڄائو نپنو، وڏي وڏو ٿيو، چڱي ۽ تڱي ٿو، جنهن ۾ سندس ستن پيڙهين جون هڏيون دفن ٿيل آهن. اُن سان محبت جو هڪ فطري جذبو آهي. اهو ڪهڙو اڻاسي ۽ اڀاڳو هوندو، جنهن کي پنهنجي ديس سان دلي لڳاءُ نه هجي. اسان جا صوفي شاعر وطن پرستي ۽ انسان دوستيءَ ۾ پنهنجو مٿ پاڻ هئا. هو جڏهن قومي جذبو ماڻو ۽ قومي ايڪي ۽ اتحاد جي اثاڻ ڏسندا هئا ته وڏي واڪي چوندا هئا ته:

گهوريو سو پرڏيهه، توڙي قلن چانئيو

يا

پرت ڇڏي پرڏيهه جي، ساڻيهه ڪج سنڀال،
لکن سنڌ ئي لعل، مڇڻ مفت وڃائين.

اهڙي طرح سڄو سائين به وطن جي محبت جي جذبي سان سرشار هيو ۽ وڏي واڪي چئي ڏنائين ته :

ديس سچل دا درس درازين نا مڪ نا ملتان.

هڪ جُوءِ بي جوءِ مرد نه ڇڏن مينڌرا،
توڻ ڀرين پوءِ ڪوهه لڄايو ڪاڪي.



هڪ جوءِ پي جوءِ ڇڏن ڪين جوان،
اُهي پي انسان، جيڪي ننگن تان نشار ٿيا.

سچل جي دور ۾ فرنگي هندستان ۾ مغل سلطنت کي آهستي
آهستي هٽپ ڪندا ٿي ويا ته ٻئي پاسي نٿي ۾ واپاري ڪوئي ڪولڻ
سان سنڌ ۾ پنهنجا پير جمائي چڪا هئا ۽ سندن پيڙهيون سنڌو نديءَ ۾
تلڪنديون نظر اينديون هيون. سچل نه ٿي گهريو ۽ هونءَ به ڪو محب
وطن نه چاهيندو آهي ته ڪا ڌاري قوم سندس قوم کي دغا ۽ دولاب
سان غلام بڻائي، اهڙو ڏس اڳ لطيف به ڏئي چڪو هيو:

بيڙي منجه درياءَ، ڪي ٻڏي ڪي اُڀري،
معلم ماڳ نه اڳئين، فلنگي منجهه قريا،
ملاح تنهنجي مڪڙيءَ ۾ اچي چور چڙهيا،
جتي دينگ ڍريا، تتي تاري تنهنجي.

وری ساگیو سڌ سچل سائینء ھینء ورجایو:

مکڙي ڏنم موج ۾ تنهن ۾ مير ملاح،
مڇيون مارن اوچتي بانڪا بيپرواهه،
هند سنڌ تي فلڪ نه آڻن شوريا وتن شاهه،
هر بحر جا حاڪم ڄاڻي مارن ملڪ سپاهه،

وائڙا رڪن تن مٿان ويچارا ويساهه،
 آسرا اڙين جا آهن منجهه الله،
 ڏئي پاند پناه رڪي وٺندا راج ڪي.

سچل سائينءَ جي ڪلام ۾ ڪيترائي واضح اشارا ڏنل آهن، جن ۾ قوم کي ڪليل لفظن ۾ خطرن کان آگاه ڪيو ويو آهي. سچي سائينءَ جي دؤر ۾ ڪهڙن جي مخدومن جو زور هيو، هو ٿوري گهڻي ڳالهه تي هندن کي زوريءَ مسلمان ڪندا هئا. مخدومن جي فتوا حڪمن وٽ حرف آخر جي حيثيت رکندي هئي. سنڌ جي هندن ۽ مسلمانن ۾ مذهبي چڪتاڻ اوج تي هئي، تنهن جو لازمي نتيجو اهو نڪرڻو هيو، ته هندو ۽ مسلمان وڙهي قومي طور انتشار جو شڪار ٿي ويندا، جنهن جو فائدو انگريز سامراج کي پوڻ جو سچل سائينءَ کي اُڪو هيو ۽ هن هندو توڙي مسلمانن کي ڪليل لفظن ۾ پڪاري چيو:

وقت اهو ٿي ويل دوئي دور ڪرڻ جو،
 ڪي مذاهب من مان، ساجهر ساڻ سوبل،
 هندو مومن سان ملي، محبت جا ڪر ميل،
 متان ٿئي آويل، پوءِ اولهه سج نه آهي.

۽ جيڪڏهن اهو سڌ رائيگان ويو ته اُن جو نتيجو ڪهڙو نڪرندو، اهو لازمي طور تي انگريزن جي فائدي ۾ هوندو ۽ سچل ٻڌايو ته:

اولهه سج نه آهي، متان ٿئي اوڀر،
 ميڙي ويندئي مغربي، تاريخي ۽ ڀرتي،
 ڇڏي ويندئي ڇپرين، ڏوندين سنڌا ڏير،
 مرد ڏين ٿا مام ۾، مانجهي ڪي مٿي،
 وجهه اٿي تون پاڻ ۾، هيڪڙائيءَ جي هير،
 ناسودي ناخير پت سڀ نابود ڪر.

سچل جو پيغام هيو ته سنڌ جي هندن توڙي مسلمانن کي ان

وقت ٻٽ ٿي، سنڌ دشمن مغربي سامراج جو مقابلو ڪرڻ گهرجي، مگر افسوس جو سڄي سائينءَ جي وقتائتي سنڌ کي ٻڌو اڻ ٻڌو ڪيو ويو، جنهن جو نتيجو اهو نڪتو جو سنڌ ۾ نائون مل پيدا ٿي پيو، جنهن انگريزن جو ساٿ ڏئي، سنڌ جي قومي آزادي کي ختم ڪرايو. جيئن ته مان هاڻي ٻڌائي چڪو آهيان ته درگاه درازا جا جهوڪ (ميرانپور) جي درگاه سان سٺا ناتا هيا. جهوڪ جيڪا سنڌ جي تاريخ جو محور آهي. هتان ئي وحدت الوجود جو سج اڀريو، هتان ئي مذهبي ڪٽر پٽي ۽ انتها پسنديءَ خلاف جهنڊو بلند ڪيو ويو. جهوڪ، جنهن لاءِ لطيف چيو:

جهڄان پسيو جهوڪ، آيل سگهارن جي،

جهوڪ، جنهن لاءِ سائين رکيل شاه فتح پور (بلوچستان) واري

چيو:

قلڙيون فتح پور تي، ميرانپور تي مينهن،

جڏهن نئون لڳو نيهن، تڏهن جانب مليو جهوڪ ۾.

جهوڪ جي درگاه جو باني شاه عنايت سنڌ جي بيڪسي ۽ بيوسيءَ جو مثال آهي. شاه عنايت جيڪو سنڌ جي ڌڙيل ۽ مظلوم قوتن کي هڪ لڙهيءَ ۾ پوئڻ ٿي چاهيو. سنڌ ان وقت دهليءَ جي مغل سلطنت سان لاڳاپيل هئي. شاه عنايت کي شهيد ڪيو ويو. شاه عنايت کان اڳ سنڌ جو هڪ عالم دين تفسير ۽ حديث جو ماهر مخدوم بلاول شاه بيگ ارغون جي حڪم سان گهاٽي ۾ پيڙجي چڪو هيو. افسوس! جو مخدوم صاحب جهڙي خدا رسیده بزرگ لاءِ قرآن شريف کي حربي طور استعمال ڪرڻ کان به نه مڙيا.

سرمڊ، مخدوم بلاول ۽ شاه عنايت هڪ ئي سلسلي جون ڪڙيون آهن. سنڌ جي شاعرن ۾ سچل پهريون شاعر آهي، جنهن نالو وٺي مخدوم بلاول، سرمڊ شهيد ۽ شاه عنايت جو ذڪر ڪيو ۽ اها

گھاٹی ۾ بلاول پيڙايئي، عنايت منجه ميدان مارايئي،
سرمڊ کي ڏيئي لت کهايئي، عاشق ٿو آزمائين تون.

سچل سائين وهمن وسوسن توڙي ظاهر داريءَ جي باري ۾ چيو

آہی:

نه! وٽ شيخ مشائخ يارو، نه مخدوم ٿيوسي،
نه ڪي قاضي نه ڪي ملان نه معلم پير بڻيوسي،
نه ڪي ٺاه ٺڳيءَ جا ٺاهي، رنگ رساءُ رکيوسي،
سچل ٻاجهون عشق جي، ڪوئي نه هنر سڪيوسي.



خلق جماعت مل ڪراھڻ، آپ کون پير سڏيندي،
دست جھپال مڙهي ڪورا ڪوڙ بڻيندي،
درد بنان دلبر دي او سب بيجا ڪم ڪميندي،
”سچل“ دا اهو سخن سچا، ڪستوري آپ اڏيندي.



مڪربازي وچ ڦڪل گهڙيندي، طرحون طرح ڪريندي،
نوعان نوع عالم دي اڳون، لاف گراف مريندي،
”اسان اينوين تي اسان اينوين“ سي ڪوٽي ماڻ پريندي،
ڪوڙي ڪوڙ والي تا ”سچل“ پيئي پاٽ ڏريندي.

شیخی تی مخدومی ڏونهین، ای ته ساری نڳی،
 اها جماعت جوڙ والی، سا ویک بره کنون ڀڳی،
 آءُ اچانک نال محبوبان دی، لنئون جنهان دی لڳی،
 سچل پچی پیر نه رکدی، پرت تنهان دی تڳی.

اچ جی ائتمی دور ۾ به سنڌ جو عام ماڻهو کانی کرامت ۾
 ویساره رکي ٿو. سنڌ ۾ کیئي کانی کرامت جا صاحب لیکیا وڃن ٿا،
 مگر سچل تڏهن به چيو هیو:

سراهو سارو سڃاڻج، ڏي ڪن نه کرامات کی.

دل سان ذرو درد قبولیم، کشف قبور کرامت کین،
 ڪری ڏیکارین کیترو عالم کی به عجب ته به چا ٿیو،
 دائرا دعوتن جا قرین، ڪرین تسخیرات طلب ته به چا ٿیو،
 ڪاڻ تماشی کیترا پڇن پار عرب ته به چا ٿیو.

سچل پنهنجي فارسی غزل ۾ چيو:

من مست خرابات، شدم مست خرابات،
 نه طالب وظائف، نه کشف کرامات.



سچل سر آڀڻا ڄاڻي، پهچاڻي آڀڻي صورت،
 ته تون کیا هنئي، تي کیا ٿیسی، دگر کرامات کیا کیتا.



مدد ڪتاب

1. مرزا علي قلي بيگ، سچل سائين جو رسالو، سال 1902 ع.
2. آغا صوفي، سچل سرمست، 1923 ع.
3. نماڻو فقير، سچل جو ڪلام عرف عاشقي الهام، 1952 ع.
4. رشيد احمد لاشاري، سچل جو سنڌي ۽ سرائڪي ڪلام، 1958 ع.
5. عثمان علي انصاري، سچل جو رسالو، 1958 ع.
6. مولوي محمد صادق، سچل جو سرائڪي ڪلام، 1959 ع.
7. سچل سرمست، نئين زندگي پاڪستان پبليڪيشن، 1964 ع.
8. سچل سرمست، اطلاعات کاتو، سيپٽمبر 1974 ع.
9. ماهوار پيغام، رسالو اطلاعات کاتو، 1979 ع مهينو آگسٽ.
10. شاهه جي رسالي جو مطالعو، دين محمد وفائي، 1962 ع.
11. تحفته الڪرام، مترجم مخدوم امير احمد، سنڌي ادبي بورڊ 1957 ع.
12. جنت سنڌ ليکڪ مولاڻي شيدائي، سنڌي ادبي بورڊ 1958 ع.
13. تاريخ ڪلهوڙا جلد پهرين، مترجم سنڌي ادبي بورڊ.
14. قاضي علي اڪبر درازي، دولهه درازي، 1980 ع.

ڪو حق چوي ڪوئي ناحق چوي

اسان جي سدا حيات صوفي سنتن ۽ شاعرن سان وڏي ۾ وڏو الميو اهو آهي جو هر ڪو پار ڪو سندن ڪوتا کي پنهنجي ذاتي نظرين ۽ سوچ جي پسمنظر ۾ پرکي ۽ پروڙي ٿو. شاعرن جي سوانح توڙي شاعريءَ کي ان وقت جي سياسي، سماجي ۽ اقتصادي حالتن جي پسمنظر ۾ ڇنڊ ڇاڻ ڪرڻ جي خير ڪا ڪوشش ڪئي وئي آهي.

اسان جي شارحن ۽ مرتبن وري وري ڪري اهو ساڳيو پراڻو رينگي جو رڪارڊ پئي وڃايو آهي ته ”هي شاعر ڪاني ڪرامت جا صاحب، شرع جا پابند ۽ پنهنجي وقت جا وڏا بزرگ هئا“

جيتوڻيڪ انهن سنتن پنهنجي پيغام (جيڪو شاعريءَ ۾ ڏنل آهي) ۾ انهن سڀني مروج نظرين خلاف وڏي واڪ نهايت بي ڊپائيءَ سان پيڙ تي ڏونڪو هڻي بغاوت ڪئي آهي.

”دل سان ڌرو درد قبوليم ڪشف قبور ڪرامت ڪين“

”سر پنهنجو سارو سڃاڻج، ڏي ڪن نه ڪرامت کي“

”من مست خرابات، شدم مست خرابات“

”نه طالب وظائف نه ڪشف ڪرامات“

”بزرگ شيخ مشائخ بزرگيءَ بيحد ڀلڻا“

”بزرگيءَ کان ڀڄي بيدل رنديءَ جا رنگ رڇاياسي“

”عشق شرع ڪيا لڳي“

”عشق ڪيا ڄاڻي شرع دي نال“

اها تند اسانجي هر صوفي شاعر تنواري آهي. هاڻي ٿڌي سيني سان غور ڪرڻ گهرجي ته ٺٽي ۽ ڪهڙن جا مخدوم نهايت متشرع عالم باعمل هئا پوءِ انهن کي اسان جي عوام ايتري جيءَ ۾ جاءِ نه ڏني، جيتري هنن فقيرن ۽ شاعرن کي ڏني.

اسان جي صوفي شاعرن جي مڃتا جو ڪارڻ سندن شاعري به ڪونه آهي، ڇاڪاڻ ته شاعري مخدوم محمد هاشم ٺٽويءَ به ڪئي ”بناء السلام“ جهڙو ڪتاب اسلامي عقيدن کي سمجھائڻ لاءِ نهايت تفصيل سان شاعريءَ ۾ لکيو. مگر مخدوم صاحب جي شاعريءَ کي اهو معراج هرگز نصيب نه ٿيو، جيڪو اسان جي صوفي شاعرن ماڻيو. دنيا جي جنهن به خطي ۾ جيڪڏهن ڪو سنڌي ڪٽنب آباد آهي ته اتي اسان جي درويشن جو نام، رام جي نام وانگر چيو وڃي ٿو.

اسان جي مهاڀرشن ۽ امرلوڪ درويشن جي مڃتا جو اصل ۽ چٽو سبب سندن پيغام آهي. اهو پيغام اسان جي درد جو دارون آهي، جنهن ۾ انسان دوستي، خدا شناسي، پاڻ سڃاڻڻ، محبت ۽ مروت جو سنديش آهي. اهو پيغام اسان جو سنڌي عوام وڏي عقيدت ۽ احترام سان هيئن سان هندائي پنهنجي من مان مذهبي ڪٽرپڻي جو مير ڪڍي ٿو.

هيئن ئي مان سچل جي شاعريءَ جي حوالي سان عرض ڪندس ته الله سان سندن عشق ڪيترو به هجي مگر سندن مجازي محبوب به ضرور آهي. سندن سوانح توڙي شاعريءَ ۾ چٽا ثبوت آهن.

پنهنجي مجازي محبوب جي سوپيا جي ساراهه جا ڍڪ هيئن

ٿو ڀري.

”شمع ڪنون رخ روشن طرحون طرح تجلا،

ويڪڻ نال وساريا زاهد تسبيح مسيت مصلا،

ويڪ حسن حيران ٿئي ڪيا قاضي ڪيا ملا.“

مٿئين بيت جي پسمنظر ۾ جيڪڏهن سچل جو محبوب ”خدا“
يا ٻي ڪا مذهبي هستي هجي ها ته سچل کي تسبيح مصلّا ۽ مسيت
وسارڻو ڪونه پوي ها، پر هت ته اهو محبوب آهي، جنهن جي پسڻ سان
تسبيح ۽ مسيت مصلّي کي به خيرآباد چوڻو پوي ٿو.
شاهه لطيف به چوي ٿو:

”اڀر چند پس پرين تو اوڏا مون ڏور“

شاهه جو پرين پري آهي ۽ پرينءَ کي چند ويجهو آهي.
تنهنڪري شاهه چند کي قاصد ٿو ڪري، جيڪڏهن شاهه جي محبوب
مان مراد ”خدا“ يا ”رسول ڪريم“ هجي ها ته شاهه انهن کان پاڻ کي پري
محسوس نه ڪري ها.

چاڪاڻ ته ”ونحن اقرب اليه من جبل الوريد“ (خدا اسان جي رڳ
کان به ويجهو آهي)

النبي اوليٰ بالمومنين (نبي ڪريم صلم مومنن کي ويجهو
آهي) هت ته اهو پرين آهي، جيڪو پري اکين کان اوجھل آهي. جنهن جي
ڏسڻ لاءِ اڪڙيون آڻيون ۽ دل بيقرار آهي.
هاڻي مجازي عشق جي جواز ۾ شاعريءَ مان حوالا پيش ڪجن
ٿا.

”لوڪ ڪنون لڄ مول نه آوي عشق گهميان گهٽيان“

”طعني تنڪي زينت انهان دي مول نه ٿيون ڪٿيان“

”ڪم نه عاشق سو ڪرين، جنهن ۾ تنهنجي تعريف ٿئي،^(۱)

ڪڻ ملامت سرمٿي، مرڏيهه پيو طعنا ڏئي“

”جانالو گنهندي نينهن جوتنهن، کي ايندي شهر نيكالي“

”برهه جا بر بدناميون، چمي چشمن تي چايا سي“

”بیدل“ چوڙ بزرگي سڃي، پڇون يار سڄڻ دي وڃين،
بند حياءُ شرم دي پڃي، ويڪين نين نظار“
(بیدل)

عشق وڃايو حجاب، ڦٽ ڦڪڙي ڏاج منهنجو
باري بار بره جو آليم، چمي ملامت سر تي چايم،
بیدل جيڪي محبت مٺيون، سيئي سهنديون جهيڙا جنيون
آيو نينهن نواب، طعنا تهمت لاڳ منهنجو

لوڪ کان لڄ نه اچڻ، عشق ۾ گهڻيون گهمڻ، تعريف جهڙو
ڪم نه ٿيڻ، ڏيهه جي ملامت ۽ طعنا سهڻ، بزرگي ڇڏي حياءُ شرم جا
بند پڃي يار جي پويان وڃڻ، نينهن جي نالي وٺڻ ڪري شهر نيڪالي
اچڻ؛ ڦٽ ڦڪڙي سهڻ، چمي ملامت سر تي کڻڻ، جهيڙا جنيون پلو ۾
پائڻ، اهي سڀ مجازي محبت جا مامرا ۽ مرحلا آهن، جن جو ذڪر اسان
جي شاعرن ڪيو آهي.

هت به ڳالهيون ڪرڻ نهايت وقتائيتون آهن، جن جو فڪر اسان
جا برڪ ڏاها ۽ عقل جا اڪابر ڏاڍي اڊمبر ۽ پذيرائيءَ سان ڪندا آهن ته
صوفي شاعريءَ ۾ رڳو هيٺاهين هلڻ، منهن مونن ۾ پائي غربت ساڻ
گذارڻ، سڀ ڪجهه صبر سان سهڻ، رواداري هو چون توکي نه چوڻ، لکڻي
مان لک نه لهڻ (تقدير) جون ڳالهيون آهن. بيشڪ اهي ڳالهيون سنڌي
شاعريءَ ۾ آهن پر هرو ڀرو سنڌي شاعريءَ جو تاجي پيٽو اهو ڪونه آهي.
اهي اصطلاح ۽ ورجيسون ڏاڍا ۽ ڏمر واري سماج ۾ هونديون آهن پر ان
وقت جا ڏاها پاٽ ۾ لات ٻاري قوم جي رهنمائي ڪندار هيا آهن.

هيٺ هي ستون اسانجي سنڌي شاعرن جي شعور جي ساک ڀرن

ٿيون :

”اڳيان ٽڪر تر، متان روهه رتيون ٿئين“
”واهڙ پريون نه پاءِ، توپڙ ليڪو ڏيڻو“

”جا تو پائين اچ، تنهن پاڻيءَ پنا ڏينھڙا“
 ”سنھا پاڻءِ نہ سڀ، وياءَ واسينگن جا“
 ”مٿان تيغ ترار، مار تہ متارو ٿئين“
 (شاھ)

”اُھي بہ انسان جيڪي ننگن تان نثار ٿيا“
 ”هڪ جُوءِ ٻي جوءِ مڙس نہ ڇڏن مينڌار“
 ”مذهب ملڪ ۾ ماڻھو منجھايا“
 ”مذهب مور نہ مڃيان آءُ مشرب منجھہ مدام“
 ”ڪيئي ڪعبي ڪيھي قبلي ايتان سڀ بھاني“
 (سچل)

”سو سيون ڏيئي وک وئجي هيڪڙي“
 ”کرڙي کائي رت پت نہ وجهي وات ۾“
 ”کرڙي کائي ماھہ پيئي رت پيالئون“
 ”سوڀون سر گھرن سرريءَ سوڀ نہ سڀجي“
 ”ڪانٽرالڪو ڪنڌ، سورھہ سوئو سوڀ جو“
 (خليفونبي بخش قاسم)

هي چند حوالا مون مثال طور ڏنا ورنہ اسان جي سموري صوفي شاعريءَ تي انھيءَ فڪر جي گھري چاپ آھي، ٻي ڳالھ جيڪا ڏاڍي طمطراق سان اسان کي ذھن نشين ڪرائي ويندي آھي، اھا آھي پکين کان پريت سڪڻ (جيتوڻيڪ پکين ۾ پريت ٿيندي ئي ڪانہ آھي) اسين طبقاتي سماج ۾ رھون ٿا ۽ اھو سماج، آڱرين تي ڳڻڻ جيترن قوم ۽ سرمائيدارن جو پيدا ڪيل آھي تہ جيئن گھڻا (ھيٺا) ڪمائڻ ۽ ٿورا ان جي رت ست جي پورھئي تي عيش ڪن. ھاڻي مان شاعريءَ جي حوالي سان ٻڌائيندس تہ پکين ۾ پريت ڪانہ ٿيندي آھي.

چتي جھڙا شاھ ڏياري هوتن کي هيڪل،
 چا بلبل لڙندي بار سان.

”سامهون سرڻيون ويٺيون آهن، بازن جي ور ڳيرو آ“

”مان بازن جي گهيري ۾ ڳيري ڏسان ٿو“

”ڇا بلبل رهندي باغ اندر جت بلشا بحري باز هجن“

بلبل ۽ ڳيري سان باز جي پريت ڪڏهن به ٿيڻي ڪانهي،
جهرڪي جي چوڙي سان ڪانءَ جي پريت ڪهڙي ٿيندي؟ ڪڪڙن جي
ويڙه اسان جي وڏيرن جو مرغوب مشغلو آهي. اهڙي ظالم، مظلوم، جابر
۽ مجبور، ڏاڍي ۽ هيڻي، چور ۽ ڀاڳي ۽ سرمائيدار ۽ پورهيت جو پيار
بنهه ناهي ٿيڻو.

اسان جي عظيم صوفي شاعرن محبت جا گيت ڳائي انسان
ذات کي پيار ۽ الفت سان رهڻ جي پئي تلقين ڪئي آهي. تنهن هوندي
سندن شاعريءَ ۾ نفرت جا اهڃاڻ پڌرا آهن. شاهه لطيف ڪر کي نه ٿو
پئي جنهن جي من ۾ سدائين مندي آهي.

(الا! ڪرجين، مندي جن جي من ۾)

سندس دل مان هي شعر اهڙو ڪا ڏئي ٿا نڪرن:

”ڏڪار يا ڏيه مان، موذي سڀ من“

”ملان مرئي ماءُ، پتوقسئي پيت ۾“

جيڪو مهانگي ٿيڻ لاءِ ميڙي ٿو رکي، پنهنجي پپ ڀرڻ لاءِ ۽
قوم جي نڙي تي نهن ڏيڻ کان به نه ٿو مڙي. ان لاءِ اسان جي ذهن ۾
جيڪا سوچ سرچندي اها شاهه جي مٿئين شعر مان پڌري آهي⁽¹⁾ ملان
جنهن اسلام جي غلط تاويل ۽ تشريح ڪري حاڪم ڌر پاران حق پرست

1. ملان مان اسان جي مراد اهي مذهبي پيشوا آهن جن قرآن جون آيتون ٽڪن تي وڪڻي
خدا جي مخلوق جي ڪل لائي آهي ٻي صورت ۾ اسان جا باضمير ۽ حق پرست عالم جن
چئي جهاد پئي ڪيو آهي انهن جا نالا سنڌ جي جوسونهري باب آهن ۽ ابد تائين عزت
احترام سان ڪيا جيئن مولانا عبیدالله سنڌي، تاج محمد امروٽي، محمد صادق وارو دين
محمد وفائي، غلام محمد گرامي ۽ مولانا غلام محمد قاسمي صاحب.

کي مارائڻ لاءِ پئي رٿون رٿيون آهن. شخصي مفاد حاصل ڪرڻ لاءِ قومي مفاد کي داءِ تي لڳايو آهي. ان جي ڪڏي ڪردار کي اسان جي باشعور شاعرن خوب ننڍيو آهي. ميان صاحبڏني فقير (سچل جي ڏاڏي) هن بيت ۾ ملان ۽ مجاور جي لالچي ڪردار کي تشبيهه ڏني آهي.

ملان، مجاور، کانءُ ٿيئي اکر هڪڙو.

مجاور به اسان وٽ سنڌ ۾ سدائين قبرن جو واپاري رهيو آهي. مري ويل انسانن جون اجايون ڪرامتون بيان ڪري ابوجهه ويساهي ماڻهن جا کيسا خالي ڪري سدائين پنهنجو پپ ڀريو آهي. سچل ملان کي ڪارهن کڻي ڪنڊ ۾ ويهي مڪڻ جي ميار هيٺن ٿو ڏئي.

ملان تون محبت جو چڪو کين چڪين،
کڻو ڪارهن ڪنڊ ۾ منهن کي ويٺو مڪين،
سبق سوراڻن سکيو، سو جي تون سکين،
ته رحل سڀ رکين، مٺا مسجد ڪنڊ ۾.

مسجد ۽ منبر جتان رسول ڪريم ﷺ امن ۽ سلامتي جا درس ڏنا، اتان جڏهن ملان نفرت، تعصب ۽ تنگدليءَ جا هوکا ڏنا ته حساس شاعرن پنهنجا جذبا بيان ڪيا.

جان جان مسجد منبر مناري نه ويران ٿيسين،
تان تان راءِ حقيقت دا ڪڏان نه حاصل ٿيسين.

ملان جڏهن مذهب ۽ قرآن جي غلط تشريح ۽ تاويل ڪري حاڪم ڌر جو ساڻاري بنجي محڪوم ۽ مجبور انسانن جي نڙيءَ تي ننهن ڏيڻ کان به نه مڙيو ته اسان جي شاعرن ملان جي ان سرڪاري مذهب خلاف پنهنجا اڏما هن طرح بيان ڪيا.

هلي اسلام کان هاڻي، ڪاهي منجهه ڪفر آيا سي،

قرآن ڪتاب سڀئي لوڙاهي، دين مذهب ڇڏياسين ٻوڙائي،
مٿي عرش پنهنجا خيال اڏائي، پير پریت ۾ پاياسي
(داتا فيض درياه) .

بهر حال ملان اسان جي سماج جي اها ڪني مچي آهي، جيڪا
ڪڍي نه وئي ته سموري ڪري (سماج) کي ڪنو ڪندي.

حق موحود

سچل جواڻ ڇپيل ڪلام

(1)

رانجها تخت هزاري دا، صاحب جنهن دا عشق لگا،
مئن واريان.
ڪر سينگار سڄڻ دي اڳيان، سياليا مشڪ ملو.
انا احمد بلا ميم، ڇاڪ دا حسن ويڪو.
اها مصلحت ڪيڙيان والي، مينون نا آڪو.
مئن ٿيون قربان سڄڻ تان سر سچل دا سپو.

(2)

چولي سڄڻ دي چيري مجھ ڪون ڪباب ڪيتا.
ڪر ناز يار پياري رخ تي نقاب ڪيتا.
تن من تنبور طبلي، سر عاشقان دي اصلي،
جادوگران دي جلوي، رڳ رڳ رباب ڪيتا.
نينان دا تير ماريئي، زارو زار ڇا رٿاريئي،
دل دا حجاب ٿاريئي، سانون بي حجاب ڪيتا.
سردار پرڇڙهندي، عاشقان نون وت مريندي،
ڪنڌ ڪات پرڏريندي، ايڏا عذاب ڪيتا.
ڪهتا سچل بچارا، هم هون غلام تمارا،
مڪ ڪا ويڪيا نظارا، اڪبر ثواب ڪيتا.

(3)

گھنڊ کول دیدار ویکائو، مئن آیا مک ویکو
 پا پازیب پیران وچ کڙیا کون چمکائو.
 مئن آیا مک ویکو
 نال اسان ڏي دلبر سائین، الھ لڳ الھو
 مئن آیا مک ویکو
 پھر پوشاکان ویس گلابی، چوٽا چندن چٽائو
 مئن آیا مک ویکو
 نوري روا سبزي چولا، هیري نال جڙائو
 مئن آیا مک ویکو
 حال سچل دا معلوم تیكون، سائل کون سکائو
 مئن آیا مک ویکو



ست پريت دي

سچل سائين جي پهرين مرتب جو شرف مرزا علي قلي بيگ کي حاصل آهي. مرزا صاحب سچل سائين جو ڪلام 1895ع کان گڏ ڪرڻ شروع ڪيو ۽ ستن سالن جي پيار جو پورهيو مرزا صاحب 1902ع ۾ ترتيب ڏئي ڇپايو. پهرين ڀاڱي ۾ صرف سچل جون 1340 ڪافيون آهن. مرزا علي قلي بيگ جي رسالي ۾ ڪجهه ڪافيون اهڙيون به آهن، جن مان ڪي ستون گم آهن، ڪافين لاءِ مرزا صاحب خود هن طرح لکيو آهي ”هڪ ڪتاب هالن واري پير صاحبن وٽان به ملير پراڻو ڪن جاين تي اڏو هي کاڌل هو، جنهنڪري بعضي سڄيون ستون ۽ بعضي ستن جا ڀاڱا ڪاڇي ويا آهن، وري اهو ڪلام ڪنهن ٻي ڪتاب ۾ لکيل ڪونه هو، تنهن ڪري خالي ڀاڱا لاچار خالي ڇڏڻا پيا، انهيءَ اميد تي ته مبادا هن کان پوءِ ڪو ڪتاب اهڙو به هٿ اچي، جنهن ۾ اهي لکيل هجن.“⁽¹⁾ انهن ڪافين مان ڪجهه ڪافين جون رهيل ستون يا مصراعون مون علي محمد فقير کهڙي کان ٻڌي لکيم. علي محمد فقير ڳوٺ دلاور تعلقي گمبٽ ۾ ويٺل آهي. فقير صاحب جي عمر 90 سال ٿيندي.

علي محمد فقير نول گهٽ نوشهري فيروز واري جو طالب هو. فقير صاحب سڄي عمر مختلف درگاهن تي ڪافيون ڪلام ڳائيندي گذاري آهي. فقير صاحب، محمد فقير ڪٽياڻ جي سنگ ۾ پڻ رهيو آهي. وڏي ٻڌ ست وارو درويش آهي. کيس مختلف شاعرن جون هزارين ڪافيون هن پير سني ۾ به ياد آهن ۽ پاڻ به سنوروايتي قسم جو صوفي

شاعر آهي. سندس اڪثر رهڻ درگاه نانڪ يوسف تي ٿيندو آهي.

(2) غير خيال نه رهندا وي، ڏيکڻ نال وي هادي سائين وي ميان.

مٿين ڪافي مان هي مصرعون ڪٽل آهن:

مڙ مڙ ويندا وي ميان غيران ڪولون
ڪول اسان ڏي نهين پهنداوي
سچو جالي وي ميان روز غمان وچ،
سهڻا سنيال نه لهندا وي.

(3) نيٺان هڻ ناز، سانون مڙگان نال مريندا

هن ڪافي مان هي ست گم آهي:

سچل دا هي سجدا هر دم
شوقئون شهر درازا.

هيٺ ڏنل ڪافي ۾ پڻ ڪي ستون ڪونه آهن:

(4) يار رنگ لايو ڏسو تون جي هئين حال ۾

هي مصرعون هن ڪافي ۾ ڪونه آهن:

دم سنيالي دم ڪي آءُ عشق جي افعال ۾،
اور دم ”الله هو“ پئو پئي نه ورد وبال ۾،
اي سچل تو ساڻ سڪ ٿيندي قرب ڪمال ۾
بلڪ مخلص خيال دل سان ره تون ساهه سنيال ۾.

هينين ڪافي پڻ اڻپوري آهي:

هءُ وي سنيان ويل اهائي
گذر ڳئي رات سپائي (:)

هي ستون ڪٽل آهن:

عشق گهمائي آڻ منادي، اوئي غم اوئي شادي،
مرشد عبدالحق ميڏا هادي، رمز سچل کون جنهن لائي.

هيءَ ڪافي رسالي ۾ پڻ اڻپوري آهي:

(6) چرڻ ڀرڻ وارو ڪير، هيءَ ڳجهارت ڪوئي ڀڄي

مٿين ڪافي ۾ نالي واري ست هن ريت آهي:

”سچو“ سچ ته ڳالهه اسان جي،
سمجهي ڪو مرد مٿير.

هيٺين ڪافي پڻ رسالي ۾ نا مڪمل آهي:

(7) مستانا ڪيون ماريوئي مولا

نالي واري ست پڻ هن ڪافي ۾ ڪونه آهي:

سچل کون اڻڻي ڪول پلهائي،
بيخودي ڊا ڄام پلاڪي چڱا ڪيتوئي.

هي ڪافي به رسالي ۾ اڻپوري آهي:

(8) موليٰ موليٰ ري، ويڪو سڀ مولا

نالي واري ست هن ريت آهي:

”الانسان سري وانا سره“، ساڙ سچو اهو چولا



حوالا

1. مرزا علي قلي بيگ ”رسالو سچل سائينء جو“ ديپاچو صفحو 2.
2. ايضاً كافي 155، صفحو 7
3. مرزا علي قلي بيگ ”رسالو سچل سائين“ چاپو ٻيو، صفحو 142، كافي نمبر 146.
4. ايضاً صفحو 23 كافي نمبر 744.
5. ايضاً كافي 1165.
6. ايضاً كافي 1166.
7. ايضاً صفحو 382.
8. مرزا علي قلي بيگ ”رسالو سچل سائين“ صفحو 383 كافي 1335.

سچل جي حضور ۾

سچل سرمست پنهنجي دور جو عظيم شاعر ۽ بي ڊپو صوفي هيو. هن پنهنجا صوفيائا خيال نهايت بي باڪيءَ سان پنهنجي شاعريءَ ۾ بيان ڪيا آهن. سنڌ ۾ ڪئي سندس طالب ۽ پوئلڳ هئا، جيڪي وحدت الوجود جي فڪر جو پرچار سنڌ جي ڳوٺ ڳوٺ ۽ ڳليءَ ڳليءَ ۾ ڪندا هئا. سچل سان سندن محبت ۽ عقيدت چوٽ چڙهيل هئي، سچل جي وفات تي انهن پنهنجي خيالن ۽ جذبن جو اظهار پنهنجي ڪلام ۾ ڪيو آهي.

نانڪ يوسف، وفات 1266ھ

نانڪ يوسف سچل جو خاص ٻالڪو ۽ خدمتگذار هئو. نانڪ پنهنجي اڪثر ڪلام ۾ سچل ۽ درازن جو ذڪر محبت ۽ عقيدت سان ڪيو آهي، فقير نانڪ يوسف سچل جي وفات تي هڪ ڪافي چئي آهي جيڪا هيٺ ڏجي ٿي :

ڪافي

محبن کي خوشي آئي، ڇڏي فنا کي بقا سڏاڻا

- 1- باقي ٿيڙا وڃي بقا ۾، پرين پنهنجي سير لقا ۾،
هاديءَ کي سڌ سڀاڻي، سچي صاحب سچ سڀاڻا.
- 2- منجهه حضور هاديءَ جي يارو، ظاهر باطن نينهن نظارو،
مئي مرشد چٽ چلائي، سڻي عاقل ٿين اياڻا.

- 3- پنهنجي پرين پاڻ گهرايا، هت به هاڪي ڏيهه سڪايا،
 مڙي ملڪن سيج وڃائي، پنجن تنن يارن من پاڻا.
 4- حورن ڪيڙا هار هزارين، خاطر پرين بي انت اپارين،
 غيبتون عشق الائي، ”عند مليڪ مقتدا“ يار تڪاڻا.
 5- ٻارهن سئو ٻائيتاليه تياري، چوڏهين رمضان هجري هسواري،
 واڳ وطن تي ورائي، ڏيئي عشق اولاڻا.
 6- يوسف يار سچل ڪيو فراق، موٽي ملندا ٿيندا اوطاقي،
 اها ڳالهه برهه آڳائي، روئن نانڪ نيٺ نماڻا.

فقير غلام حيدر شر وفات 1894ع

فقير غلام حيدر، نانڪ يوسف جو طالب هيو. فقير غلام حيدر
 جي سچل سان به ساڳي محبت ۽ عقيدت هئي، هيءَ ڪافي به فقير
 صاحب سچل سائينءَ جي وفات تي چئي آهي، جيئن ڪافيءَ جي تله
 مان معلوم ٿئي ٿو.

ڪافي

سچل موت سڏن تي وڻيون نه وجهجن ميان!
 جهڙا تهڙا پرين پانهنجا، چني نا چڏجن ميان!
 پيڙيءَ چاڙهي سپرين، چرم نا چڏجن ميان!
 اوڻا پوڻا پرين پنهنجا، پير پري پڇجن ميان!
 پڳهه جي ته پریت جا، تاڻي توڙڪجن ميان!
 ”قبول محمد“ قرب جا هيٺن هت ڏجن ميان!
 ”غلام حيدر“ غير جالوڏي لاه ڪڍجن ميان!

سچل جي وفات وقت ”قبول محمد“ اول سجاده نشين هو.

گهرام فقير جتوئي

گهرام فقير پڻ سچل جي صحبت مان رڳجي ريتو ٿيو هيو. ان

پڻ سچل جي وفات تي ارمان ۽ عقيدت جو اظهار ڪيو آهي.

ڪافي

- هو سچو سالڪ سچل، دانه درازي در هيو
- 1- ساوڪ تي ساڻيهه تي، مينهن محبت جا اٿا،
جن فيض فلڪن تي رکيا، هادي حضوري حر هيو.
- 2- هندو هزارين مسلمين، معراج لئي سڪندا رهيا،
جن حوض ڪوثر مؤن چڪيو پيتو پيالو پر هيو.
- 3- قنڌار ۽ ڪابل ۾، ڪشمير ۽ ايران ۾،
هر ڪنهن سڻيوهر ڪنهن ڏٺو، گهرام غازي گر هيو.

بیدل فقیر

جيتوڻيڪ فقير قادر بخش بيدل سچل جو طالب ڪين هيو، پوءِ به سچل لاءِ کيس بي انتها محبت ۽ عقيدت هئي. سندس هي ڪافي بيحد مشهور آهي.

ڪافي

- عشق جو يارو درازن ۾، عجب اسرار هو،
مست سالڪ شه سچو، عارف اتي اظهار هو.
- 1- برهه جي برسات جو، تنهن ويرتي وسڪار هو،
ظاهر و باطن تنهين وٽ، درد جو ڌڪار هو.
- 2- مرد سو منصور وانگر، عشق جو اوتار هو،
وجد وحدت ۾ سدا، خاصو تنهين خمار هو.
- 3- منجهه سخن تنهن جي، الوهيت سندو آثار هو،
جنگ، جذبي موج مستي ۾ شل عطار هو.
- 4- پنهنجي رائي سان پرين، نوري ورهه نروار هو،
وصل جي پوءِ موج ماڻي، ذوق جو ذخار هو.

5- طور ٻارهن سئو ٻائيتاليهه ۾ تيار هو.
چوڏهين رمضان جي هادي پرن هسوار هو.

عبدالله فقير ڪاتيار

سچل سرمست سنڌ گورنمينٽ لائبريريءَ ۾ هڪ ڪافين جو
بياض موجود آهي، جنهن ۾ عبدالله نالي شاعر جي ڪافي موجود آهي.
عبدالله نالي سچل جو استاد به هيو مگر اهو درويش سچل جي وفات کان
اڳ 1222 هه ۾ فوت ٿيو آهي. جنهن جي وفات جو قطعو خود سچل
منظوم ڪيو هو، جيڪو فقير صاحب جي مزار تي درگاهه درازا ۾ لڳل
آهي. هن ڪافيءَ مان پانئجي ٿو ته هيءَ ڪافي عبدالله ڪاتيار جي
آهي، ڪافيءَ جي مفهوم مان به معلوم ٿو ٿئي ته ڪافي سچل جي
وفات کانپوءِ جي رچيل آهي. سچل 1242 هجري بمطابق 1827ع ۾
وفات ڪئي ۽ عبدالله ڪاتيار سنه 1250 هه ۾ وفات ڪئي آهي.
ڪافيءَ پڙهڻ کانپوءِ پڪ ٿئي ٿي ته فقير کي سچل سان بي
پناهه محبت هئي ۽ عبدالله فقير سچل کان متاثر هيو، البت مريد پير
صاحب پاڳارن جو هيو.

ڪافي

هڻ جو ديواني ٿيان،

سچو يار دي خاطر سيان!

1- نه پاندي چڪني دي چولي، چاڪيتم اولي گهولي،

ڏيک وڇ ڏکين دي پيان، سچو يار دي خاطر سيان!

2- ڪاوڻ سبهي نا پيوڻ، جاني بنا ڪيها جيوڻ،

رنگ روپ ڪنون جورهيان، سچو يار دي خاطر سيان!

3- عشقئون عبدالله ۾ آهين، ماران مئن سنجھه صباحين،

نيئي وهاڪي نيان، سچو يار دي خاطر سيان!

موريو فقير سومرو

موريو فقير سومرو ميرو خان تعلقي جو ويٺل ۽ سخي قبول محمد (پيو) جو طالب هيو. بيدل جي ڪافي جڏهن فقير صاحب جي ڪن تي پئي ته فقير جي جذبي جوش کاڌو. بيدل جي ڪافيءَ جو مفهوم هيو ته عشق جو درازن ۾ اسرار هيو، هينئر ناهي، مگر موريي فقير کي درازن ۾ ساڳيو سچل وارو رنگ ڏسڻ ۾ ٿو اچي، تنهن ڪري موريي فقير پنهنجي جذبن جو اظهار هن ريت ڪيو.

ڪافي

- عشق جو يارو درازن ۾ عجب اسرار آ،
 نينهن جو نعرو نئون اڄ تائين نروار آ.
- 1- شوق شريعت منجهه طريقت ۽ حقيقت هسوار آ،
 معرفت ميدان ۾ سورهيءَ سخي سردار آ.
- 2- ڪونتل ڪڏائي عشق جو چو طرف چوڌار آ،
 ”طالب الموليٰ مذكر“ ترڪ دنيا دار آ.
- 3- نظر ناڪسن گوهر منو غمخوار آ،
 گل حسن، طالب علي، ڏس جند وڏو جنسار آ.
- 4- هر دم بهاري برهه جي وحدت سندو واپار آ،
 ساري فقر جو سرگرو مظهر علي مختيار آ.
- 5- ظاهر سچل باطن سچل جي سڀ سندس سينگار آ،
 غير تون ڄاڻين متان اولي ابر انوار آ.
- 6- سڌ سڻي سانگي اچن ديدار تو درڪار آ،
 پرت جو پيالو ڏيو ”موريو“ مڱڻهار آ.



جاڳي ته سوئي بادشاهه

سنڌ کي قدرت اڪيچار نعمتن سان نوازيو آهي، سندس ڏکڻ ۾ عربي سمنڊ جنهن وسيلي قديم زماني کان سنڌ جا سڃاڻ واپاري ڏورانهين ڏيهه کان ججهونائو ڪمائي، سنڌ ۾ محل ماڙيون اڏي سنڌ جي سونهن ۾ اضافو آڻيندا هئا. اولهه ۾ جابلو سلسلو پنهنجي پيٽ ۾ بي بها معدني وسيلا سانڍي سنڌين جي خوشحاليءَ جي علامت بڻجي سگهي ٿو. اوڀر ۾ ڪڇ جو رڻ دشمن کان بچاءُ جو ڪم سرانجام ڏئي رهيو آهي. ايشيا جي وڏي ۾ وڏي ڍنڍ منڇر به سنڌ ۾ آهي، جتي مڇيءَ وسيلي سنڌ جا مهاڻا پنهنجو پيٽ سهڻي نموني پالي سگهن ٿا. ان کان سواءِ سڄي دنيا جا پڪي موسم آهر سنڌ ۾ اچن وڃن ٿا.

سنڌ، جنهن مان مديني جي مير کي ٿڌي هوا جي هير محسوس ٿي هئي، ان سنڌ ۾ اهڙا درويش صوفي ۽ سنّت پيدا ٿيا جن هميشه حق جو هڪو ڏئي سنڌين کي محبت ۽ ايڪتا جو درس ڏنو. انهن درويشن مان اسان جو بيدل سائين جو نالو به سرواڻ صوفين جي ست ۾ ڳڻجي ٿو، جنهن محبت کي مذهب ۽ دوئيءَ کي دجال سڏيو هو. نئن ته صوفين تي عام پڙهيل طبقو اهو الزام ڌريندا آهن ته صوفين منهن مٺو ۾ وجهي غربت سان گذارڻ جو ڏس ڏنو آهي، مگر انهن درويشن جو پيغام پڙهندي معلوم ٿئي ٿو ته هو پنهنجي وقت جا وڏا سڃاڻ ۽ وطن دوست هئا، انهن عوام ۾ شعور پيدا ڪرڻ، پاڻ سڃاڻڻ لاءِ پريور ڪاوشون ورتيون ۽ سهڻو ڪردار ادا ڪيو.

سنڌ ۾ پهريون صوفي شاعر جنهن جو ڪلام ججهي انداز ۾
مليو آهي اهو آهي قاضي قادن، جيڪو سخت مذهبي قسم جو ماڻهو
هيو، سرڪار وٽ به سندس هلندي پچندي هئي، پر جڏهن سندس ڀاڳ
ڪليو ته هن جي اندر ۾ ازلي ۽ روحاني جاڳرتا آئي ته هن ڪتابي عمل
مان ڪابه هٿ حاصل ٿيندي ڪانه ڏني ته وڏي واڪي چيائين:

ڪنز قدوري ڪافيا، پڙهي پروڙين سڀ،
ڪر مندي ماڪوڙي، ڪوهه ۾ پئي ڪڇي اپ.

اها ساڳي حقيقت بيدل سائينءَ هيئن فرمائي:

اڪران دي وچ جوئي اڙيا، عشق دي چاڙهي مول نه چڙهيا.

پراها ڳالهه قاضي قادن تڏهن چئي، جڏهن کيس اندر مان اشارو مليو:

جوڳيءَ جاڳايوس، ستو هوس نند ۾،
تهان پوءِ ٿيوس، پريان سندي پيچري.

جوڳي علامت آهي، ڪنهن رهبر جي ۽ جاڳائڻ علامت آهي روحاني
باشعور ٿيڻ جي. جاڳڻ جو ذڪر سڀني شاعرن ڪيو آهي. شاهه
عبداللطيف فرمائي ٿو ته:

ساري رات سبحان، جاڳي جن ياد ڪيو،
ان جي عبداللطيف چوي، مٽيءَ لڌو مان،
ڪوڙين ڪن سلام، اچيو آڳهه ان جي.

پراتي سچل سائين هيئن ٿو فرمائي:

جاڳڻ آهي جنجال، نند ته ناز پرينءَ جو،
سمجھي ڪو سچيڏنو چوي، هاديءَ وارو حال،
خاصور ڪين خيال، ته سمهڻ مان ئي سڌ پوي.

جاڳڻ جي عظمت پنهنجي جاءِ تي سچل چوي ٿو ته ”جيڪڏهن خيال

پاک ۽ سھڻو آھي ته سمھڻ مان به سڌ پئجي سگھي ٿي. ”نند جنهن کي سڀني صوفين غفلت جي علامت ۽ موت جي پيڻ سڏيو آھي، ان لاءِ بيدل سائين هيئن به فرمايو آھي:

سلطان سڀني ۾ ڏسي، جيئن پاڻ کي پينار ميان،
جاڳي ته سوئي بادشاهه، الحق حڪومت دار ميان.

چو ته خواب يا سڀنوجيستائين نند آھي ته اهو حقيقت ئي آھي، جيئن بادشاهه نند ۾ هجي ۽ خواب ڏسي ته هوبادشاهه نه پر پينار آھي پر جڏهن نند مان جاڳندو ته پاڻ کي بادشاهه ئي سمجهندو، اهڙو انسان به جيڪڏهن نند (غفلت) ۾ هوندو ته هو پاڻ کي ڪجهه به نه سمجهندو پر جڏهن جاڳندو پر شعوري طرح ته هو به پاڻ کي ٻانهو نه پر مالڪ ئي سمجهندو. اتي عبد معبود آجوئي سائين ٻانهو سوئي نظر ايندو. قطرو قلزم ۾ سمائبو ته اهو قطرو نه پر بحربي ڪنار ٿي ويندو.



عشق کیم اظہار

سڀ ساراھ ان صاحب کي سونھي، جنھن انسان کي ”اني جاعل في الارض خليفه“ (تحقيق مان زمين تي نائب موڪلڻ چاهيان ٿو) جو لقب ڏئي ملائڪن جو مسجد بنايو. سڀ واکاڻ ان واحد حقيقيءَ کي جنھن انسان کي ”لقد کرنا بني آدم“ (تحقيق انسان کي شرف وارو ڪيوسين) جو تاج پھرايو. جنھن محبوب لم يزل ”لقد خلقنا الانسان في احسن تقويم“ جو شرف بخشيو. اھي سڀ لاٿاني پر صوفياءِ ڪرام وٽ جيڪو شرف انسان کي ازلي ورثي ۾ مليو ھي آھي (ترجمو): ”بيشڪ اسان آسمانن، ملائڪن ۽ جبلن کي امانت آچي پر انھن ڪٿڻ کان انڪار ڪيو“. صوفين سڳورن ان امانت مان مراد ”عشق“ ورتي آھي، جنھن کي انسان ئي ڇمي چشمن تي ڪنيو. حافظ شيرازي ان لاءِ فرمائي ٿو:

”آسمان بار امانت نتوانست ڪشيد،

قرءِ فال بنام من ديوانه زدند.“

سچل سائينءَ به ان اثر هيٺ چيو ته:

”اها امانت عشق والي نهين ميسر ملڪان“

اها ساڳي تند بيدل سائين به تنواري:

بار برھ تا باري جو چاتا، عرش ملڪ افلاڪ نه چاتا

عشق سارا سر تي اٿايا.

خسرو ساڳي حقيقت هن طرح ٿو بيان ڪري:

خسرو! در عشقبازي، کم ز هندو زن باش
کربرائي مرده سوزد، زنده جان خویش را.

بیدل اهو ساڳيو خيال هن طرح ٿو سمجھائي:

”هندو زال کان هيٺ نه ٿي، جي طالب آهين تڪرار،
ماٺ ڪري پئو مچ ۾، عاشق ڇڏ اختيار،
آهين مان اسرار، عالم ليکي آدمي،
عرشئون اچي اتهين، عشق کيم اظهار.

سچل به عشق جي منصب کي اکين تي رکي فرمايو:

عشق لڳي ته ڪر آمين، نا منجهه ڪفر نا منجهه دين.

پر بیدل فقير به عشق کي اکين تي رکي لک شڪرانا ٿو ڪري:

عشق عطا ڪيائون توکي، بیدل ڪر شڪرانا.

بیدل سائين عشق جي واکاڻ ڪندي فرمائي ٿو ته عشق امام، محمد ۽
مهدي آهي، جيڪي دل ۾ دغا ۽ دوئي رکن ٿا اهي دجال آهن:

عشق امام ’محمد‘ مهدي، دوئي اٿي دجال.

پر بیدل فقير وڏو عالم هيو، ماڻهو کيس بزرگ سمجھندا هئا پر جيئن
شاهه لطيف فرمايو:

عقل مت شرم، ٿيئي نينهن نهوڙيا

ائين بیدل سائين به فرمائي ٿو ته:

بدنامي دي پڳ تي ٺهندا، ڦٽ لعنت دا قل ڀلا،
بره بزرگ ساري نيتي، تنهن کون آکيوسي جل ڀلا.
يا

بره جا بار بدناميون، چمي چشمن تي چاياسي،
بزرگيءَ کان پڇي بیدل رنديءَ جا رنگ رچاياسي.

اهڙي برزگي، پيري ۽ مشائخي کي سچل به ننڍيو آهي:

”عاشق ٿيون مشائخ نه ٿيون، کها ڪم تنهين وڃ،
بزرگ شيخ مشائخ يارو، نا مخدوم ٿياسي.“

عشق اعليٰ منصب آهي ان لاءِ شينهن جي دل گهرجي فارسيءَ ۾ به
ڪنهن درويش چيو آهي ته:

جگر شير نه دارد، سفر عشق م ڪن.

چو ته پرڻءَ وٽ پهچڻ جو ذريعو فقط عشق ئي آهي. شاه صاحب به چيو
آهي ته:

پاڻ م ڪڻج پاڻ سين، وسيلا وڃاءِ،
عشق ساڻ اٿاءِ، پير پريان جي پار ڏي.

چو ته جن جو عشق هادي، رهبر اڳواڻ آهي ان کي ڪوبه گمراهه ڪري يا
ڀلائي نه ٿو سگهي، خود بيدل سائين چوي ٿو ته:

جنهن نون عشق بتاوي راه،
تنهن نون ڪون ڪري گمراه.

بيدل جي محبت ۽ عشق جو معيار هنن ستن مان به ظاهر آهي.

مڪ ماهي دا ڪعبا قبله عشق امام حقاني،
زهد عبادت تقويٰ تاون، اعليٰ عشق رباني.

ظاهري برزگي ۽ پارسائي عشق جي آڏو هيچ آهن. خوش خير محمد فقير
به فرمائي ٿو ته عشق تقدير آهي، ان کي ڪائي تدبير تاري نه ٿي سگهي:

عشق سارا تقدير، متان ڪو تدبير هلائي.

عشق سائين ته اڃان به وڪون اڳتي هيئن به چوي ٿو:

عشق لڳا مبارڪ هوئي، اها دعا فقيران دي آهي.

علامہ اقبال بہ فرمائي ٿو تہ موجودہ زماني جا علم ۽ فن خدا وٽ پھچڻ
کان روکين ٿا:

دانش حاضر حجاب اکبر است،
بت پرست، وبت فروش و بت گراست.

ساڳي طرح دنياوي عقل بہ انسان کي گمراہ ڪري ٿو ۽ ان جو مڪمل
علاج آهي عشق:

علم عقل کان ٿي پري، سک سوز جي صلاح ڪر،
مذهب واري قيد کان بيدل عشق ڪندو آزاد.

مولانا رومي جو اثر سنڌي صوفي شاعرن تي گهڻو رهيو آهي.
سندس مثنويءَ جي مقبوليت جو اندازو ان ڳالهه مان بہ لڳائي سگهجي
ٿو تہ شاھ لطيف بہ سفر ۾ مثنوي شريف ڪڍندو هيو. بيدل سائين تہ
فارسيءَ جو يگانو عالم هيو: مولانا روم عشق جي تعريف ڪندي
فرمائي ٿو:

شاد باش اي عشق خوش سودائي ما،
اي طبيب جملہ علت هائي ما،
اي دوائي نخوت ناموس ما،
اي تو افلاطون و جالوس ما.

ان خيال جي تائيد بيدل سائين هيئن ٿو ڪري:

عشق هي پير پيغمبر ميڏا، عشق هي هادي رهبر ميڏا،
عشق هي حيدر ميڏا، عشق هي ميڏي پشت پناه.

عشق جو بيدل سائين ايستائين گهوارو آهي جو فرمائي ٿو:

”بيدل بره جيهي ڪائي چيز نهين، چاندا قسم پلي قرآن دامين“

روشن علي شاھ تہ ايستائين وڏي واڪي چوي ٿو تہ عشق اسان
کي ان مرتبي ۽ منزل تي پهچائي ٿو جت ملائڪ سڳورا بہ پهچي نٿا

سگھن.

عشق چڙي ٿو ته پهچائي، جاءِ جبريل جي جت ناهي،
پوريل در ٿو کلي، جڏهن عشق اچي انسان ۾.

بهرحال عشق خدا جي امانت آهي جنهن کي عطا ڪري.



سک نہ ستا ڪڏهين

ڪاهوڙيءَ جي لفظي معنيٰ آهي، ڏٺ تي گذران ڪندڙ. ڏٺ ڏوريندڙ، جبلن تي ڏٺ ڳوليندڙ، کيتيءَ وارا، مال وارا، محنتي، اورچ، منتر باز ۽ مند رکندڙ ۽ ڏٺ جو مطلب ۽ مقصد آهي جهنگلي ان يا ميوو سائون، مانڊاڻو ۽ مڪڻي گاهن مان ان ڪري ٿري ماڻهو ماني پچائي يا پت رڌي کائيندا آهن.

ڪاهوڙيءَ نالي ڪابه راڳڻي نه آهي، تنهنڪري پانئجي ٿو ته اهو نالو مضمون جي مطابقت ۽ مناسبت سان انهيءَ سُر تي پيو آهي. ڪاهوڙيءَ جو مطلب آهي ڏک سک ۾ ڏونگر ڏورڻ، جبل جهاڳڻ، ورچي نه ويهڻ ۽ جهڙي تهڙي حال سان ڪشالا ڪيڻ اهوئي سبب آهي، جو شاهه لطيف پنهنجي شاعريءَ ۾ سسئيءَ جي ڪاهوڙين سان پيٽ ڪئي آهي، چو ته سسئيءَ جو به پنهنجي پرينءَ سان ازل جو پيچ پيل هئو. شاهه لطيف تنهنڪري چيو آهي ته:

منڌ نه منجهان تن، پسي لوڪ لڏن جي،
جا پر ڪاهوڙين، سا پر سڪي سسئي.

ڪاهوڙين جي لاءِ محترم ڊاڪٽر عبدالجبار جوڻيجو لکي ٿو ته ”سر ڪاهوڙيءَ جي روحاني معنيٰ کي نظر ۾ رکڻ سان گڏ ظاهري مضمون موجب به شاهه صاحب غريبن جي ڪشت ۽ جدوجهد جو جيڪو نقشو لفظن ۾ ڪڍي ٿو سو هڪ انسان دوست ئي ڪڍي سگهي ٿو.“⁽¹⁾ شاهه لطيف ڪاهوڙين جي اٽڪل جدوجهد محنت ۽ سادگيءَ جو

نقشو هن طرح چٽيو آهي:

سڪا منهن سندن، پيرين پراڻا کيٿرا،
سا جوءَ ڏوري آيا، سونهان جت منجهن،
گجها گجهيون ڪن، تهان پراهين پنڌ جون.

ڪاهوڙي نهايت سادا عام انسان آهن، جن جا بک ڏک تي منهن
به سڪي ويا آهن ۽ پيرن ۾ پراڻيون جتيون پر اهي سادا ڪاهوڙي اهڙا
باشعور باهمت ۽ پرعزم پانڌيڙا آهن، جو اهو ڏيهه ٿا ڏورن جتي
سونهان به منجهيو ٿا پون پر ڪاهوڙي اڃا به پراهين پنڌ جا احوال ٿا ڪن.
لطيف جي سموري شاعري علامت نگاريءَ جو شاهڪار آهي.
ڪاهوڙي علامت آهي، محنتي شخصيت جي جنهن جو پنهنجي محبت
۾ ايمان آهي. هو ڏک سک، سڙي گرمي ۾ پنهنجي منزل مقصود ماڻڻ
جي لاءِ ڪوشان ۽ سرگردان آهي:

ڪاهوڙين ڪٽي، ساجهر ٻڌا سندرا،
ڏوريندي ۾ ڏونگرين، ڪيائون پاڻ پٽي،
ڏکن ڏيل هڻي، ڇيهه لڌائون ڇيرين.

ڇو ته هنن جو محنت ۽ پورهئي ۾ ايمان آهي. ڪاهوڙي ڏونگر
ڏوري ڄاڻڻ ۽ گهرويني پاڻ گهرڻ وارن مان نه آهن.

جي ڪوڏت ڪري، ته ڏونگر ڏورڻ ڏاکڻو،
ڇپر ڪين ڏئي، سوکڙيون ستن ڪي.

عام سنڌي ماڻهو آسائش طلب ۽ سهل پسند آهي، تنهنڪري
انهن عام ماڻهن لاءِ اهورستو جو ڪاٽو آهي پر جن جي جاکوڙ ۽ جدوجهد
۾ يقين ڪامل آهي ته انهن لاءِ پيلو به ورائنگهون آهي، اهي جتان وڃن
اتان رستو آهي:

ويجهو وڃ ۾ واٽ جي، ڪهڃ ڏنهن ڪوٽ،
اجهي منجهان آت، آديسي ٿي آءُ تون.

جيڪي گهيڙ ڏسي ۽ پوءِ گهرن ته انهن جو عشق عام رواجي
آهي پر جن کي عشق جو اصلي آزار آهي ته اهي جتان به اچن اتان رستو
کليو پوي.

گهڙن جي گهيڙاءُ، تانگهو عشق تن جو
اينديون اوتڙاءُ، جن کي عشق عليل ڪيو.

۽ انهن ڪاهوڙين جو پنهنجي ڌٽ ڏورڻ ۽ جبل جهاڳڻ سان دل
جو لڳاءُ آهي، ڏوراهين منزل ڏورڻ لاءِ ڪوبه وهت نه ٿا ڪن.

ڪڻن نه ڪيڪان، پنڌ پراهين هليا،
ڏوٿيڙا ڪنهن ڌٽ کي، جنبيا ڏنهن جابان،
ڪاهوڙين اهڃاڻ، انگ نه سڄي اڳڙي.

شاهه جي سورمن ۽ سورمين ۾ هڪ ڳالهه عام آهي، اها آهي
ارادي جي پختگي جيڪي ڪاهوڙين جو دستور آهي هر پنهنجي عمل ۾
سچا ۽ عزم جا پڪا ۽ اٽل آهن.

مون ڪاهوڙي لکيا، گهرين نه گهارين،
واحد لڳ ولهن ۾، وريو جرهارين،
گوندر گذارين، جيئن ڏوٿي گڏ ٿيا.

شاهه لطيف جي سورمن ۽ سورمين جو ذڪر ڪندي، ڊاڪٽر
تنوير عباسيءَ هڪ نئين نقطي ڏانهن ڌيان ڇڪايو آهي ته، ”شاهه لطيف
وٽ اجتماعي سورما به آهن. اجتماعي سورمن مان منهنجو مقصد آهي
ته ڪوبه هڪ شخص سورمون نه آهي، جيئن پنهنون يا پيچل آهي پر ان جي
بجاءِ هڪ گروهه يا هڪڙو ٽولو ڪن خاص عادت، خاصيتن، لاڙن وارن
ماڻهن جي ٽولي يا گروهه کي گڏي مجموعي طور تي شاهه لطيف
پنهنجي شاعريءَ ۾ سورمي جي حيثيت ڏني آهي. مثلاً ڪوبه ماڻهو
انڪار نه ڪندو ته سر ڪاهوڙيءَ جا ”ڪاهوڙي“ سورمن جي حيثيت نه ٿا

رڪن. ان سر ۾ ڪاهوڙي هڪ فرد نه آهي پر هڪ گروهه آهي، جيڪو ڏت جي تلاش ۾ آهي سڀ ڪاهوڙي سورما آهن.“⁽²⁾

جت پڪيءَ نه پير، تن ٿمڪي باهڙي،
ٻيو ٻاريندو ڪير، ڪاهوڙي ڪير ري.

پورهيت اها ڀلاري ۽ اهم هستي آهي جنهن جي هٿن کي شاهه لطيف ”سون سريڪا هٿڙا“ سڏيو آهي. انهن هٿن جي هاڃ جي طفيل ئي انسان ترقيءَ جون سڀ منزلون طئي ڪيون آهن.



مددي ڪتاب

1. ڪلياڻ آڏواڻي، ”شاهه جور سالو“ مڪتبہ برهان اردو بازار، ڪراچي.
2. تنوير عباسي، ”شاهه لطيف جي شاعري“ جلد ٻيون فيلڊ پبليڪيشن. 1985ع.
3. ڊاڪٽر عبدالجبار جوڻيجو، ”سنڌي ادب جي مختصر تاريخ“ زيب ادبي مرڪز، حيدرآباد، 1983ع.

غلام حيدر فقير شرعي سندس خاندان

سموري سنڌ سڌائين عالمن، عارفين، صوفين ۽ شاعرن جو ديس رهي آهي، پر تنهن هوندي به جيڪڏهن هر هڪ ضلعي وار صوفين ۽ شاعرن جو ڪاٿو ڪبو ته معلوم ٿيندو ته ضلعي خيرپور ۾ درويش ۽ شاعر سوايا پيدا ٿيا آهن.

خيرپور رياست جي والي مير صاحبن مان گهڻا ته پاڻ به شاعر هئا پر هتان جا مڙئي ٽالپور، درويشن جي احترام ۽ شاعرن جي قدرداني ۾ پنهنجو مت پاڻ هئا.

درازي درويش، پاڳارا پير، ڪنڊڙيءَ جا ڪلتار ۽ کهڙن جا مخدوم، اهي چند نامور خاندان آهن، جن جا اڪثر چشم و چراغ علمي تدبير، صوفيائي مزاج ۽ بلند پائي جي شاعريءَ سبب، سنڌ جي علم و ادب جي تاريخ ۾ هڪ نمايان مقام رکندڙ آهن.

درازا، پير ڳوٺ، ڪنڊڙي ۽ کهڙن جي درگاهن جا ڌڻي نه رڳو پاڻ عمدا شاعر هيا، پر انهن جي مريدن ۽ معتقدن ۾ به اسان کي اڪيچار اهڙا خاندان نظر اچن ٿا، جن وقتن بوقتن شعري ادب کي مالا مال پئي ڪيو آهي.

چڙو درازن جي درگاه سان واڳيل خاندانن ڏانهن ئي نظر ٿي ڪجي ته لاڙڪاڻي جا قادري، شڪارپور جا مغل ۽ شيخ، روهڙيءَ جا قاضي، کهڙن جا اچڻ، نانڪ يوسف جا پس مانده ۽ ميرواهه تعلقي جا شر فقير، شاعريءَ جي آسمان جا سدا درخشنده ستارا نظر اچن ٿا. اڄوڪي

محبت ۾ اسان درگاه درازا سان وابستگي رکندڙ جنهن خاندن جو ذڪر ڪري رهيا آهيون، سو آهي خيرپور ضلعي جي ميرواهه تعلقي جو فقير غلام حيدر شر ۽ سندس خاندان!

1۔ فقير غلام حيدر شر

فقير غلام حيدر ولد قائم خان شر 24 رمضان، 1225ھ / 1800ع ڳوٺ مينگهو فقير شر ۾ ڄائو. قرآن شريف پنهنجي ڳوٺ جي مدرسي ۾ پڙهيو ۽ فارسي، عربي تعليم هنگورجن جي مدرسي مان حاصل ڪيائين.

هڪ دفعي فقير غلام حيدر، ميان عبدالرحمان مهيسر ويٺل ڳوٺ ڪمال پور تعلقو گمبٽ سان ملاقات ڪرڻ ويو. آخوند صاحب ساڻس هنگورجن جي مدرسي ۾ گڏ پڙهيو هيو. آخوند عبدالرحمان مهيسر کيس ٻڌايو ته ”هتان ٿوري مفاصلي تي هڪ درويش نانڪ يوسف رهي ٿو. جيڪو سچل سائينءَ جو طالب آهي، تنهن ڪري هلي فقير نانڪ يوسف جو ديدار ڪجي.“ پوءِ آخوند عبدالرحمان ۽ فقير غلام حيدر اچي نانڪ يوسف جي ڪچهري ۾ پهتا، جتي اڳ ئي فقراءَ جو ميلو متل هيو. فقير صاحب ۽ آخوند صاحب روح رهاڻ ڪري آخرڪار نانڪ يوسف کان موڪلائڻ لڳا. موڪلائڻ مهل آخوند عبدالرحمان، نانڪ يوسف کي چيو ته ”ابا! ائين ئي ٿيندو جئين اوهان چاهيو ٿا.“ وري فقير غلام حيدر عرض ڪيو ته ”قبلا! مون کي الاهي عشق مان بهرو ڏيار.“ اهي لفظ ٻڌي يوسف فقير پڙڪو ڏئي اٿيو ۽ غلام حيدر فقير کي سيني سان لائي چيو، ”ٻچا! اهوئي ٿيندو جيڪو تو گهريو.“ ان کان پوءِ فقير غلام حيدر جو پيچ نانڪ يوسف سان تاحيات قائم رهيو ۽ اڄ تائين درگاه غلام حيدر فقير جا نانڪ سائين جي درگاه سان تعلقات قرب ۽ محبت وارا آهن.

غلام حيدر فقير جي ڪلام ۾ مرشد سان عقيدت
 جهڙيءَ طرح نانڪ يوسف پنهنجي ڪلام ۾ سچل سائين سان
 محبت ۽ عقيدت جو اظهار ڪيو آهي. ساڳي طرح غلام حيدر فقير به
 پنهنجي ڪلام ۾ نانڪ سائين سان محبت ۽ عقيدت جو جاڳا اظهار
 ڪيو آهي.

نيهن ته نانڪ شاهه جي ذوق وڃايو زنگ
 فقير غلام حيدر هڪ سڄي ڪافيءَ ۾ صرف نانڪ سائينءَ
 جي صورت ۽ سيرت جو نقشو چٽيو آهي:

حسن لا يا هل، ننگي نانڪ شاهه جي،
 آئي آري ڄام جي، معاف ٿي آ مشڪل،
 ننگي نانڪ شاهه جي.
 محبن جي مجلس ۾ گفتي ۾ گل گل،
 ننگي نانڪ شاهه جي.
 اچڻ ساڻ عجيب جي پوڻا پل پل،
 ننگي نانڪ شاهه جي.
 اديون مون گهر آيو، عشق ڪري هل هل،
 ننگي نانڪ شاهه جي.
 غلام حيدر غيروڙو، پور چڙهيا پل پل،
 ننگي نانڪ شاهه جي.

فقير غلام حيدر پنهنجي مرشد فقير نانڪ يوسف (وفات
 1853ع) جي حضور ۾ هڪ مناجات چئي آهي، جيڪا فقير صاحب دلي
 عقيدت ۽ مرشد سان محبت جي غمازي ڪري ٿي:

نانڪ شاهه نگاهون نوري، هر دم يوسف يار حضوري،
 نه دم نه دلبر کان ڪا دوري، آس ڪيو اچي مون من پوري،
 مربي ڪامل ماهه منير، مدد ڪندين تون مرشد مير!
 عاشق مولا قطب ڪبير.

غلام حيدر فقير جي ڪلام ۾ درازي درويش جو ذڪر:
جيئن ته غلام حيدر فقير، نانڪ سائينءَ جو طالب هيو. نانڪ
يوسف وري سچل سائينءَ جو خاص پالڪو ۽ مريد هيو. تنهن ڪري فقير
غلام حيدر جي سچل سائينءَ سان به والهانا عقيدت هئي ۽ سچل کي
فقير صاحب هادي، رهبر، مرشد ۽ سنگر سڏيو آهي:

1- سچل موت سڏن تي، وڻيون نه وجهجن،

بيڙيءَ چاڙهي سپرين، چر ۾ نه ڇڏجن.

2- سرتيون سيٻاڻو ساھ کي، سچو شهنشاهه.

جڏهن سچل سائينءَ وفات ڪئي ان وقت درگاهه درازن جو
گاديءَ ڏئي سخي قبول محمد اول هيو. تنهن ڪري فقير غلام حيدر
سخيءَ جي در تي هن طرح سوالي آهي:

1- قبول محمد قرب جا هيٺن هٿ ڏجن.

2- سخي شاهه قبول محمد قرارو، چوڏهن طبق ۾ آجنهن جونقارو،
توتي ڇت پنجن سڌاتون سوڀارو، هي غلام حيدر آتنهنجو پينارو،

سخي قبول محمد اول جي وفات 1245هه کانپوءِ ميان نظر
محمد گادي نشين بڻيو. فقير غلام حيدر جي ان سان به عقيدت ۽
محبت ساڳي سچل سائينءَ واري رهي، جيڪا سندس هن ڪافيءَ جي
بولن مان پڌري آهي:

نظر محمد نينهن جو ٻاريو اندر ۾ آڙاهه.

ميان نظر صاحب (وفات 1252هه) کي ٻه فرزند هيا: وڏو خواجه
نجم الدين ۽ ننڍو ميان محمد غوث. ميان نظر محمد جي وفات کان پوءِ
سندس وڏو پٽ خواجه نجم الدين درازي مسند عشق تي جلوه افروز ٿيو.
ميان نجم الدين جي حضور ۾ فقير غلام حيدر هن طرح ٿو

ٻاڏائي:

1 - نجم الدين تي ننگ آهي مون مسڪين جو.

2 - نجم الدين جي نينهن نوازي، در تي دم دم منهنجي آزي.

ميان محمد غوث (وفات 1272ھ) ولد ميان نظر محمد نهايت خوب صورت ۽ نيك سيرت هيو. سخا ۽ عطا ۾ پنهنجو مت پاڻ هيو. سندس مزار طور سينا واري مقبري ۾ پنهنجي والد محترم سان گڏ آهي.

غوثل جي گفتار جو، وره وڌو مون کي ونگ.

بهر حال فقير غلام حيدر درازي درويش جو پڻ مريد صادق

هيو.

فقير صاحب جو اولاد

فقير غلام حيدر ٻه شاديون ڪيون هيون، جن مان کيس ست پٽ ڄاوا، 1 - مينگهو فقير، 2 - علي مراد فقير، 3 - دين محمد فقير، 4 - در محمد فقير، 5 - خداداد فقير، 6 - ڳوڌو فقير ۽ 7 - غلام نبي فقير.

وقت جي حاڪمن سان لاڳاپا

فقير غلام حيدر جي وقت جو حاڪم، مير علي مراد خان پڻ عقيدتمند هيو. جنهن فقير صاحب کي جاگير ڏيڻي ڪئي. مگر فقير صاحب ان کي سڪوٽ ڪر سڏي وٺڻ کان انڪار ڪيو. فقير صاحب جو مقبرو پڻ مير علي مراد خان تعمير ڪرايو هو، جيڪو هيئر پوئيرن جي عدم توجه سبب خسته حالت ۾ آهي.

فقير صاحب جو شعر

فقير غلام حيدر سنڌي، سرائڪي، اردو ۽ فارسي ٻولين ۾ شاعري ڪئي آهي، جيڪا بيت، ڪافي، مولود، مدح، مناجات ۽ مرثين جي اصناف سخن تي مشتمل آهي.

فقير صاحب جي ڪافين ۾ اندروني قافيني جو سٽاءُ ڏاڍو وڻندڙ
۽ دل کي ڇهندڙ آهي. جيئن:

چشم چال، ڪري ڌمال، دونها درد دکايا،
نينهن ناز، دلنواز عقل سات لتايا.

هن مناجات ۾ پڻ اندورني قافيني جو سٽاءُ تمام سهڻي نموني
نيايل آهي. جڻڪ هيءَ مناجات ميان سرفراز عباسيءَ جي مشهور مداح،
پلاڄام، هن غلام جي پيران چيل آهي:

يا شاهه، ڪرنگاهه، علي شير خدا جا،
سڻي آهه، ڪري ڪاهه، اچين نور نبيءَ جا.

هن ڪافيءَ ۾ فقير صاحب سنڌي اصطلاحن ۽ محاورن کي
تمام سهڻي، سليس ۽ عام فهم زبان ۾ بيان ڪيو آهي:

جهڙا تهڙا پانهنجا چني نه ڇڏجن،
پيڙيءَ چاڙهي سپرين، چر ۾ نه ڇڏجن،
اوڻا پوڻا پانهنجا، پير پري پڇجن،
پڳهه جي ته پريت جا، تاڻي توڙ ڪجن.

مطلب ته فقير غلام حيدر پنهنجي دور جواهر صوفي شاعر
هيو، جنهن جي فن ۽ فڪر تي سچل جي گهري چاپ آهي.

وفات

آخر هن درويش صفت صوفيءَ 1278 هجري مطابق 1861ع ۾
هي مٽيءَ جو ملڪ ڇڏي پنهنجي رب کي ڀرتو. فقير صاحب جي وفات
کانپوءِ سندس وڏو فرزند مينگهو فقير گاديءَ تي ويٺو. سندس چونڊ
ڪلام پڙهندڙن کي هڏيو ڪجي ٿو.

بيت

1- هادي آه حڪيم، مولا ساري ملڪ جو،
 سڀاجهو سين، پرين رازق رب رحيم،
 اجهو آسيئڙن جو، قادر قرب ڪريم،
 ”لاتقنطو“ ترهو، اجهو آهي عظيم،
 غلام حيدر ناهه ڪو، آهي رب علیم،
 ڪاڪيون! آه ڪريم، لک چوراسي جوڻ ۾.

2- نيتان ڪيئن نماز، جو سک سنڌو ئي نه ڏئي،
 ”ونحن اقرب“ ويجهڙو عشق ڪيا آواز،
 ”فاذ ڪروني اذڪر ڪم“ رمز لڳي دم تاز،
 ڪيو وحدت ويڙهه وجود کي پرت ڪيو پرواز،
 ”موتو قبل“ محو ٿيا ڏسي نيٽن نان،
 ”فاينما تولو فثم وجه الله“ برهه بچايا باز،
 غلام حيدر غلبو ڪيو شوق شاهي شهباز،
 ڪر سر ڏيڻ جا ساز، تونهين تند وڃاءِ تون.

3- روڳي رڪعتن ۾ اوري ٿا اڙجن،
 عاشق لنگهيا اڳتي سورھه سر سٿن،
 رليا وڃي رند رام سان هو وينا وقت پڇن،
 غازي وڃي گم ٿيا هو بينا منجهه ٽڪرن،
 ”ونحن اقرب“ ويجهڙا ٻوڙا ڪين ٻڌن،
 ”لاتفقطو“ ترهو عاشق عين ڏسن،
 محبت جي ميدان ۾ پهل ڪئي پتنگن،
 غلام حيدر غير جون ڪپيون لامون لاهوتين،
 هوروزن منجهه رلن، هن کي هر دم ڏس حضور ۾.

4- انڌن کي الله جي ڪل پوي ٿي ڪانه،
 روڳي سڀ رهجي ويا گانڊو منجهه گمان،
 لنگهي لاهوتي هليا ڪڍي سڪ سامان،
 غلام حيدر ڪڍي ڇڏ تون زهد زبان،
 جي موج ڪيا مستان، سي جدا جالن ڪينڪي.

ڪافيون

اهي آڏوتي اڏموت، رمزان روز رلائن ٿا،
 چئنچل چاڙهي چوت، سرنڊا ساز وڄائن ٿا.
 سوز سناسين سرتي چايو، محبت وارو مينهن وسايو.
 پڇي عدم جي اوت، جلدي جسم جلائن ٿا.
 برهه بيراجي عاشق ڪيڙا، نينهن نشانبر ناميان نيڙا.
 اسم ذاتي دم چوت، سامي سنڪ وڄائن ٿا.
 عشق اليلان چوليون چٽڪن، برهه جابادشاهه دم دم اٽڪن.
 گهور ڪيون ڏس گهوت، سورهي سر سنپائن ٿا.
 غلام حيدر گر گرفتاران، لنءُ لنءُ لولي تانگهه تنوارن.
 پڇي ڪُفر جا ڪوت، مرشد مدد ملهائن ٿا.

(2)

سامي هن سنسار جي سڪ ۾ پاڻ سڪائن ٿا،
 سڻ غازين جي گفتار، لوڪان پاڻ لڪائن ٿا.
 موج مستيءَ جي جنهن سر آئي، تسبيون ڇڏي ٿيا ترت توائي،
 انهن ڪيو اظهار، گيت انا الحق ڳائن ٿا.
 لنگهي لهر ۾ پيا لاهوتي، نينهن ڪياسي نيئي ناسوتي،
 چير لايو چمڪار، روح ۾ رام ريجهائن ٿا.
 انا احمد بلاميمي، رمز رباني رحم رحيمي،
 جيئن جيئن برها بار، سامي سوز سهائن ٿا.

غلام حیدر غیر وچائی، لنگھیا لاهوتی ناد وچائی،
تیا ملک ساری مختیاری، نوبت نینھن وچائن تا۔

(3)

اسین پاٹ کان ویاسی،
کنھن جاء بیء پیاسی۔
ونحن اقرب ویجھڑو،
اسان موتو مری جیاسی۔
هر دم هادیء حال ۾،
اسان نوبت نینھن نیاسی۔
جانب آیو جوء ۾،
اسان صدقی سر کیاسی۔
لاحد لولی یار جی،
اسان روحی رمز لیا سی۔
غیرت گالھیون غیر جون،
پیا وہم سپ ویاسی۔
وحدت ویریون آئیون،
اسان سوریء صاف تیاسی۔
غلام حیدر گرسان،
هر دم هک تیاسی۔
چشمن جوتان لائیون،
گوشی درد گڈیاسی۔

(۴)

عشق مچائی دم ڈام،
نرک تڈان اسلام تیوسی۔
فوجان حسن دیان چوقیر چڑھیان،
مشرق مغرب مول نہ اڑیان،

دوست گهتيا دل دام،
 جوشان دا ڪو جام پيتوسي.
 نوت نينهن دي بيرنگ بازي،
 ماهي مليا دوست درازي،
 اصلئون ها انجام،
 رم رم وي وي رام رهيوسي.
 انا احمد عشق اشارا،
 بلا ميم نينهن نقارا،
 محبت موج مدام،
 عشق والا انعام ڏيوسي.
 غلام حيدر گم صورت وچ،
 مرشد والي ماهه مورت وچ،
 هادي حق هنگام،
 عشق ساڏا امام ٿيوسي.

(5)

عشق آيا اسرار، برهه بيدار ڪيتوسي.
 نال ماهي مئن نيھڙا لاي، جهولي يار اساڏي سمايا،
 برهه ڪيتا پڙڪار، وحدت وسڪار ڪيتوسي.
 دم دم دلبرديدان لاي، جان جسم وچ پڙڪن باهيان،
 ماهي مليا مختيار، تڏان سينگار ڪيتوسي.
 ونحن اقرب لڳڙا نعر، آبي ڪيتا عشق پسارا،
 لنؤ لنؤ وسدا يار، قتل ڪي ڪار ڪيتوسي.
 غلام حيدر حيرت هوئي، لنؤ لنؤ وسدا يار اهوئي،
 دوست مليا دلدار، اندر ديدار ڪيتوسي.

2- مينگهو فقير شر (1817 - 1895ع)

مينگهو فقير پت غلام حيدر شر، ڳوٺ مينگهي شر تعلقي ميرواهه ۾ 27 رجب، 1233ھ / 1817ع ۾ ڄائو. سندس اصلي نالو حبيب الله هو. پر پوءِ پٽس کيس هن کي درويش ”مينگهي ڏنگراج“ جي نالي سان سڏيو ۽ انهيءَ نالي سان مشهور ٿيو. اڻ پڙهيل هو، قرآن شريف جون ڪي آيتون ياد هئس جي پيو اچاريندو هو. شعر چوڻ پيءُ جي صحبت ۾ سکيو. مينگهو فقير حد درجي جو سخي ۽ رحمدل هيو. سندس در تان ڪو به سوالي هٿين خالي ڪونه موٽيو. مينگهي فقير جو ڪلام سنڌي، سرائڪي ۽ فارسي ٻولي تي مشتمل آهي، فقير صاحب بيت، ڪافيون، سي حرفيون، مداحيون ۽ مناجاتون چيون آهن، جيڪي پنهنجو مت پاڻ آهن.

مينگهو فقير ميان نظر محمد (1201ھ - 1252ھ) جو طالب هيو، فقير صاحب اڪثر پنهنجي ڪافين ۾ درازي درويشن ۽ درازن سان محبت ۽ عقيدت جو اظهار ڪيو آهي:

1 - شعلو شاهه دراز جو

مينگها مست مدام.

2- مينگها محفل مرد ملهائن، دست وئي سي درد جڳائن،

درازي ديدار ڏسو.

3- مينگها متارا موج ۾، پيالا پيتائون اوج ۾،

دم دم درازي فوج ۾، وحدت واديءَ ۾ غرق.

هي پڻ حقيقت آهي ته تصوف جا سڀ سلسلا حضرت علي عليه السلام کان شروع ٿين ٿا. سنڌ ۾ صوفي شاعريءَ جو بنياد ئي حضرت علي عليه السلام جي هن فرمان تي بيٺل آهي ته ”من عرف نفسه فقد عرف ربه“ جنهن پاڻ سڃاتو تنهن ڄڻ ته رب کي سڃاتو. هر صوفيءَ پاڻ سڃاڻڻ جي تلقين ۽ تبليغ ڪئي آهي. سنڌ جي سڀني صوفي شاعرن حضرت علي عليه السلام سان پنهنجي عقيدت ۽ محبت جو اظهار ڪيو

آهي. مينگهو فقير به انهن مان هڪ آهي. فقير صاحب پنهنجي ڪافيءَ ۾
پنهنج محبت ۽ بيوسيءَ جو بيان هن طرح ٿو ڪري:

جت هت نه پڄي پير
اتي ايندو علي شير

عرش فرش ۾ حيدر هوڪو ڳالهه اها سمجهو لوڪو
تنهن جو ثاني ناهي ٻيو ڪو، ڪفر ڪنبائي ڪير.

قلندر شهباز سنڌ جي نامور، هستين مان هڪ اهم هستي
آهي، سنڌ جي اڪثر صوفي شاعرن قلندر شهباز جي شان ۾ گوهر
افشاني ڪئي آهي. جن مان مينگهو فقير به هڪ هيو. مينگهو فقير هڪ
ڪافيءَ ۾ چوي ٿو:

اچي رس مير مروندي،
قلندر ڪر مدد منهنجي.

تنهنجي پيوپيش پينارو، سٽج هي عرض تون سارو،
سچا سيد تون سويارو، نياڻج ننگ تون ننگي.

مينگهي فقير کي ٽي پٽ هئا. غلام شاهه، قائم فقير ۽ مراد
علي. فقير صاحب 1895ع ۾ وفات ڪئي. سندس وفات بعد سندس
مربي پٽ غلام شاهه گاديءَ تي ويٺو. سندس ڪلام جو نمونو پڙهندڙن
کي هڏيو ڪجي ٿو:

بيت

1- نفس وڏو نادان، وڙهڃ ويريءَ سامهون،
ڪل ڪتي جي رکي ڪو ڪوپو جنگي جوان،
مدعيءَ کي مهميز سان، پرزا ڪجي پاڻ،
”ڪل نفسءِ ڏائفتنه الموت“ اهو اٿي اهڃاڻ،
مينگها مرشد ساڻ، وڻي نه آهي وار جي.

2- ڪاڪيون ڪوهيار دل جي، ڪوڪ پوي ڪا ڪن،
اندر اوهيرا ڪري، محب وٺو آهي من،
طلب جون تارون لڳيون، لڳو راڳ رڳن،
مينگها مولائين، تڪيا ڪيا توحيد ۾.

3- تڪيا ڪيا توحيد ۾، ساجهر سوبري،
مڃ مرشد جي ڳالهڙي تحقيقا تاري،
”موتو قبل انت موتو“ انهيءَ اشاري،
جڏا جيار، مينگها آيو مصطفىٰ.

ڪافيون

عشق حسن اسرار ڏسو،
سر سوليءَ هسوار ڏسو.
چٽ پٽ چشمان چوٽان لائن، گهڙيءَ گهڙيءَ سي گهوران گهائڻ،
ناز نيٽن نروار ڏسو.
زوريءَ زلفان جادو لائن، مزگان مرچي آڻ آڙائڻ،
صاف سيني سٽڪار ڏسو.
ابرو سيف ايراني اڙائڻ، ڪاڪل قاتل آڻ اڀارڻ،
چشمن جا چمڪار ڏسو.
مينگها محفل مرد ملهائڻ، دست وٺي سي درد جڳائڻ،
درازيءَ ديدار ڏسو.

(2)

اڪين اسرار جون ڳالهيون،
سوين چالا لڪين چاليون.

اڙن چوڪيون اچي چوري، ظاهر ڪن زلف ٿا زوري،
بره بيزنگ ڪئي پوري، ڪيان ڪهڙيون ڪنهن سان ڳالهيون،

اچن فوجان حسن پهريون، لکين لاحد چڙهن لهريون،
 چلائن چوٽ سين چهريون، ڪري بيداد سي پاليون،
 لائن هينئڙي اندر هوري، وجهن اهڙي ڪڙي ڏوري،
 هميشه هوند هڪ جهوري، نيٺن نوڪان آهن نراليون،
 مينگها مرشد چيو چاري، اندر اورج نه ٿي عاري،
 جيئن جڳ سان گهمين ساري، جانب سان جوءِ ۾ جاليون.

(3)

رند روز رمزن ۾ رتا، اسم ۽ جسم کي ڏين ترڪ.
 مست مٿخاني هليا، سوليءَ مٿي سالڪ سليا،
 جهوليءَ نه ڪنهن پيءَ ڏي جهليا، موتو قبل مانجهن مرڪ.
 گهوت گهورن گهائيا، ڳالهين ڳڻن سي ڳائيا،
 نينهن نعري نائيا، ڪن طمع توڪل سان ترڪ.
 سانگا ڇڏيائون ساھ جا، اسم و جسم الله جا،
 راکا ٿيا رب راهه جا، ورهه وصل وارن ورق.
 مينگها ستارا موج ۾، پيالا پيتائون اوج ۾،
 دم دم درازي فوج ۾، وحدت جي واديءَ ۾ غرق.

(4)

ناحق ٿئين نادان، ويٺين پنهنجي وات وڃائي.
 کاڌانهن آئين کاڏي ويندين، هت نه هوندين لوءِ لڏيندين،
 ٻڌ فرمودو فرقان، فاڌڪروني اڌڪرڪم آهي.
 حرص هوا ۾ ٿئين حيراني، دسي ويٺي دڳ ديواني،
 مخنث واري مام، طالب دنيا تو ۾ آهي.

روز الستيءَ آواز الائي، کالهه قالوءَ جا قول ٻڌائي،
 سنبري نه کنئين سامان، اهو تعجب تنهنجو آهي.
 مينگها مرشد موج جڳائي، وحدت واري راهه بنائي،
 جنگ پياري جام، جوڙي جوڙي جوش جڳائي.

(5)

چشم کنئون ٿو چڻين،
 نيڻن واري ناز سان.

بينسربازو بند زوراور، پاڻ هنيون ٿو ٻڻين،
 جيئن شيرين ڪيو فرهاد سان.

چاهه زنج ۾ شاهه سڪندر، قيد ڪيون ٿو ڪڍين،
 جيئن شاهه محمود اياز سان.

پلپل پلڪارن پور رڪن ٿيون، محبت مور نه مٿين،
 مينگها دم ٿي شاهه دراز سان.

(6)

دلڙي لٽي دلبر وئين، بيشڪ نيڻن جي ناز سان،
 قول قالوءَ جا ڪيم تنهنجي الستيءَ آواز سان،
 فاڌڪروني فيض اٿئي ذڪر واري امداد سان،
 هيئنڙو حبيب هٿ ڪيو، بازي برهه بيداد سان،
 مهت مون سان ڪر ملڻ جو ”اُقرب“ واري ارشاد سان،
 خنجر ڪنيو خوني هٿن، جيئن ڪيئي فرهاد سان،
 خيال خارج سڀ ويا، تنهنجي نظر نواز سان،
 قيس جيئن قربان ٿيئڙو، ويڙهيو ولين وڻ زاد سان،
 مينگها جيئن مشهور ٿي، سورهيه ڏين سر ساز سان،
 قدمن مٿان قربان هر دم، صاحب سچي دراز سان.

3 - قائم فقير شر (1857 - 1990 ع)

قائم فقير ولد مينگهو فقير شر، ڳوٺ مينگهي شر تعلقي ميرواهه ضلعي خيرپور ۾، 13 شوال، 1274ھ / 1857ع ۾ ڄائو. فارسي ۽ عربي تعليم حاصل ڪري دستار بند عالم بڻيو. سندس شعر سنڌي، سرائڪي ۽ اردو ٻولين تي مشتمل آهي، جنهن ۾ فقير صاحب جا بيت، ٽيهه اڪريون، مولود، مناقبات ۽ ڪافيون مشهور آهن. رسول ڪريم ﷺ ۽ اهلبيت ڪرام جي محبت ۽ عقيدت سندس ڪلام ۾ جهلڪا ڏيندي نظر اچي ٿي. جنهن جا ڪجهه مثال هيٺ ڏجن ٿا:

1 - علي حق حيدر، پڇي ڪوٽ خيبر،
 ٻڌي سوال سائل، آجوقيد ڪئون ڪر،
 منجهئون مهر محبت، ڏيو جام وحدت،
 ڪري پر پيالو ساقي حوض ڪوثر.

2 - دين علي ايمان علي اعليٰ افضل شان علي،
 طالب پيو طبيب نه پڇي ريءَ مرتضيٰ مشڪل ڪشا،
 حيدر آه حڪيم هيٺن جو درد مندن درمان علي.

3 - شاه علي درياهه علي، هيٺن جو همراهه علي،
 ”لحمك لحمي دمڪدمي“ حضرت جو همراهه علي،
 ترت لنگهائج تار انهيءَ مان، عاصن لڳ الله علي،
 توريءَ تڪيوناهه پيو، وارث ڪرڪا واهه علي،
 حب گهران حسنين حمايت، پنجتن پشت پناهه علي.

هي فارسي غزل پڻ درگاهن تي اڪثر ڳايو ويندو آهي.

ورد است در زبانم نام علي علي،
 شب روز ثنا خوانم نام علي علي.
 ”من ڪنت“ گفتم مرسل، مولائي مومنان را،

رہبر وسیلہ دائم نام علي علي.
 قائم غلام قمبر، قمبر، غلام حيدر،
 قربان تن وجانم نام علي علي.

قائم فقير، سخي قبول محمد ثاني (وفات 1925 ع) جو طالب هيو، جنهن جو ذکر فقير صاحب پنهنجي شاعري ۾ ڪثرت سان ڪيو آهي:

1 - مرشد مسند تنهنجي قائم قيامت تائين،
 دوست درازي دلبر، حامي هادي حيدر،
 پنجتن تنهنجي پاڪر، سيد توسان سائين!

2 - ڪر قائم سر قرباني، جند جان صدق مهماني،
 مليا شهر درازن جاني، آوي دوست ڏيوي دلداري.

قائم فقير 24 ربيع الثاني 1334 هـ / 1906 ع ۾ وفات ڪئي.
 قائم فقير جو چونڊ ڪلام پيش خدمت آهي.

بيت

1 - نرگسي نين سياهه سڄڻ دي، ناز پري نروار ڏوهين،
 ڪاڪل سنبل خنجل ڪربندي، مشڪ ختن تاتار ڏوهين،
 مزگان تير ڪمانان ابرو، خاص خنجر تلوار ڏوهين،
 نال عشاقان ڪرن لڙائي، سيني وچ سٽڪار ڏوهين،
 قيامت سرو صنوبر طوبي، غنچه دهن گلزار ڏوهين،
 لب مرجان يا لعل بدخشان، خنده شڪر گفتار ڏوهين،
 چنچل چال ڪيتي، شرميلي، فيل ڪبڪ رفتار ڏوهين،
 شمس قمر قربان ٿيون، صدق صدق صديبار ڏوهين،
 شوق شبر شبير دا شامل، دوست ميڪون درڪار ڏوهين،
 حسن حسين حمايت ميڏي، مولادي مختار ڏوهين،
 قائم حامي وچ حشر دي، نبي ڪ، علي ڪ سردار ڏوهين.

2 - ڪڍي ڪانگل توڙيان، جيءُ بڪيون جيرو،
وڃي ڪاءُ ولات ۾، جت دوستن جو ديرو،
پڇي مان پريت مان، پرين پري پيرو،
قتل هي ڪيهو، قائم قرباني ٿيو.

3 - راڻا سياڻا مينڌار، ڪامل اچ ڪاهي،
مهڻا جي مومل جا، لالڻ ڇڏ لاهي،
ناهه اچ ٺاهي، قائم ڪنور ڪاڪ جا.

ڪافيون

تنهنجي حسن ڪيا حيران، سوين سلطان چوان،
غ ب غ ۾ جيئن غرق سڪندر، يوسف منجهه ڪنعان،
مصر زندان چوان.

هد هد ڏس حيرت ۾ آندو، حضرت سليمان،
سببا ايران چوان.

ادهم ابراهيم ڇڏيو هو، سارو سڀ سامان،
طنبو طولان چوان.

ملڪ فلڪ ٿيا جتي سلامي، باري آهي بيان،
زمين آسمان چوان.

پير بزرگ شيخ مشائخ، ڪوڙين منجهه ڪفران،
مثل صنعان چوان.

دم دم منهنجي دلبر جي در تي، جن ملڪ انسان،
قائم قربان چوان.

(2)

اھي موڳا اٿي منھن ڪار، ملان مردار چوان.
مردي خور مقامي چہرا، پس پٿين جا پار،
چٽيل چوڌار چوان.

نور تڪن ٿا نذر ندورا، وينٽاڪن ويچار،
انڌا آزار چوان.

طالب الدنيا مخنث ملڙو، پاڙيا بي اعتبار،
تڙيل تڪرار چوان.

قائم ڇڏ تون ڪنڊ ڪتن جي، روهي ٿي رهوار،
نسنڱ نروار چوان.

(3)

پسي حور پري غلمان، ٿيڻ قربان لڳي.
آيو شور بزار ۾، مصري ٿيا مستان،
ڏسڻ ڪنعان لڳي.

گلگون رنگ گلابي چهر، سوز درد سامان،
نظر پريشان لڳي.

چاهه اندر لڪ بابل جا، هاروتي حيران،
املهه انسان لڳي.

قائم ڪرتون صبر سلڻ ڪئون، عشق عجب آفتاب،
زمين آسمان لڳي.

(4)

عشق جي آوڙاهه ۾، سراچلي ٿي سرخرو،
دم دم پسين ديدار تون، آهي رمز روهي روبرو.

منصور سوليءَ تي چڙهي، مرد ڏس معراج ڪيو،
 ”وفي انفسكم“ چئي، آهي فيض توڻي ”فاذڪرو“.
 ”انا احمد بلا ميم“ سخن ڪير سرور سچي،
 ”بسم الله والحمد لله“ موج مرسل موبمو.
 ”قم باذن الله“ نينهن تنهن نيشان ڪيو،
 قم باذني شمس چئي، قول قائم ڪوبڪو.

(5)

ڪري حملو حسن آيو، نسلنگ نروار وهه وهه وهه،
 خنجر پيڪان جيئن پنبڻيون، چشم چيڪار چهه چهه چهه.
 ڪمان قوس قزح ابرو، يا شمشير ايراني،
 چڙهي آهي فوج دراني، دلي دهڪار دهه دهه دهه.
 لڪين لقمان افلاطون، ٿيا حيرت ۾ حيران،
 ڪيئي داناءَ ٿيا ديوانا، حسن بازار قهه قهه قهه.
 ڪاڪل ڪلنگي زلف زنگي، هڻي جن پاڻ دل ٻنگي،
 پهري جنسار سڀ جنگي، تفنگ تلوار قهه قهه قهه.
 ڪري جلوو آيو جاني، ڪرڻ مشتاق قرباني،
 عجب لب لعل مرجاني، شڪرگفتار تهه تهه تهه.
 ڪوڙين سر هجن قائم، ڪيان سڀ يار تان صدقي،
 ڪوڙين قدمن تان قرباني، ڏين ڏهوار ڏهه ڏهه ڏهه.

(6)

ديدان دلبر فوج دراني، مزگان تير ڪٽاري وي،
 ونگ وجهن اڙپنگ دل ڪي، نيٺ نسلنگ نرواري وي،
 مارن ڪيئي مهميز هزارين، حملي سان هڪواري وي،
 کائن خون دلين جو دیدان، ترس نه ڪن تڪراري وي،

سیني ستن سيف ايراني، ابرو ڏيئي الاري وي،
 زلفان جنگي، جنگ فرنگي، حبشي حسن هزاري وي،
 لب مرجان لعل بدرخشان، غنچه دهن گلزاري وي،
 ملڪ، فلڪ جا ڪيئي خادم، زهري ظالم زاري وي،
 قائم سر قربان سچڻ تان، جان صدق سو واري وي،
 دلبر آيو ڏيري اسان جي، درشن جي درڪاري وي.

4- مراد علي فقير شر

مراد علي فقير پٽ مينگهو فقير شروينل ڳوٺ مينگهو شر
 تعلقو ميرواهه ضلعو خيرپور ميرس 26 شعبان 1303 هجري مطابق
 1885ع ۾ ڄائو. شاعري کيس وڏن کان ورثي ۾ ملي.
 مينگهي فقير کي ٽي پٽ هئا: غلام شاهه، قائم فقير ۽ مراد
 علي فقير. مينگهي فقير جي وفات بعد غلام شاهه گاديءَ تي ويٺو.
 غلام شاهه بنا اولاد جي گذاري ويو ۽ قائم فقير وري غلام شاهه جي
 حياتيءَ ۾ ئي فوت ٿيو، تنهن ڪري غلام شاهه جي وفات کان پوءِ
 سندس ٽيون نمبر پيءُ مراد علي فقير مسند تي ويٺو.
 سندس ڪلام تمام ٿورو آهي جو پڻ ٻين شاعرن جي پاران چيو
 اٿس. فقير صاحب امي هيو، مگر سندس اندر جي اک کليل هئي. سخي
 قبول محمد ثانيءَ جي صحبت ۾ رڳجي ريتو ٿيو. سندس هڪ مناجات
 تمام مشهور آهي، جيڪا هن ميان سرفراز عباسيءَ جي مدح پاران چئي.

ڪافي

الهه ڪون دم آهين ۽ چ ڄاڻ، الف جيوين، وچ بسم الله.
 صورت مرشد معنيٰ ويڪين، سري سر ۾ هو الله.
 لا الله وچ گم ٿيوين، اثبات ڪرين الا الله،
 انا احمد بلاميم، صورت سمجھين صلي الله.

سبحاني ما اعظم شاني، آبي ڪيتس اي الاءُ،
عدم ڪنون جو آيا آبي، ڪون پڄاڻي پساه،
”مراد علي“ معنيٰ موهيا، صورت سڀ ۾ صلي الله.

(2)

جڏهن عشق ڪيو ارشاد،
سڄڻ مون آه صحي سڃاتو.

سميع بصير ٻڌو هيءُ ٻولي، نينهن وڃايو ناد.
عليم ڪليم به آه اهوئي، سمجهي ٿيءُ دلشاد.
پاڻ وڃائي ٿي تون پڌرو، اندر ڪري آباد.
چڏ خوديءَ جا خيال وڃائي، وٽ عشق سندو امداد.
مراد علي نينهن نوازي، چڏ خوشيون ۽ خواب.

(3)

عشق ناھي آسان
جذبئون جسم جلائي ٿو.

باهه برھ جي پڙڪو لايو، وهم وجودي غير وڃايو،
سر ٿئي سبحان، ناميون نينهن نچائي ٿو.
صورت آھي سير سلطاني، بي صورت ۾ جلي جسماني،
ناھ منجهان نشان، هر جا حڪم هلائي ٿو.
عاشق ڪول اڪيون ڏس اوڏاهين، منهن ڪيو بيٺو آھ توڏانهن.
پري نا پانئج پاڻ، الانسان الائي ٿو.
رهبر آھي رمز رحمان، ونفخت فيہ راز نهاني،
اچڻ جو احسان، مراد علي ڳڻ ڳائي ٿو.

(4)

ناتو نینهن لڳو دلجائي، آهي وات پنهل جي وائي،
 برهه بيرنگ رنگ ۾ آيو،
 سمجھ! ٿي سڌ سپائي.

جوش اندر جولان مچايا،
 برهه اچي ٿيو پائي.
 سيئي سور سيني ۾ آيا،
 سڄڻن سک سمائي،

مراد علي محب ملڻ جي،
 ڪر وحدت واري وائي.

(5)

ملڪ منو مارن جو سانگي سدائين سکيا.
 عمر ٿي آهيان ماندي، بيوس ڪيو ٿي باندي،
 مارن کي نيئي ملنديس، ڏئي جيءَ جان جفا.
 ڪوهه ڪٿون ٻن خور مان، قالودا آهن ڦڪا،
 ويڙهيچن ڏي وينديس، مارو من کي مٺا.
 قسمت قيد ڪيو، وسري ٿر نه ويو،
 سرتين کي سارينديس، پڪڙن منجهه پڪا.
 مراد علي ڳهڻا، ڪين لڳن ٿا سهڻا،
 جهانگين سان جالينديس، عيش ڪري سڀ ڦٽا.

مداح

1- ڪيم گناه، سنجھ صباح، بديون يار بخشاين،
 آهيان ڏڏ، سڻي سڏ، اچون نيڻ وچاين،

ڪيونفس، گهڻو نحس، گهران بخش ڀلايان،
سڻي سوال، ڪيو پيال، هيڻن هوت حمايتان،
ٻڌو سڏ، گولي گڏ، ڏيو برهه براتان.

2- وڻي عمر سرسڙ، گناهين ۾ گڏياسِي،
سوا شاهه، ناهي واهه، پرين پيش پياسِي،
ڪيم ڏوهه، گهڻا ڏوهه، چوڻ چور هلياسِي،
ڪري واهه، لڳ الله، سهڻا سام پياسِي،
سچا سردار، ڏي آڌار، گچيءَ پاند ڪياسِي.

3- ڏيو سمر، منجهه قبر، واهرو ورسيل،
ڏينهن قيام، ترميزان، اچو يار البيل!
پائي پوشاڪ، آئين لولاڪ، منجهان راز رسيل،
منجهان احد، ٿئين عبد، هئين اصل اصيل،
منجهان حال ڏيو خيال، ٿئي پرت پئيلا.

4- ڏيو مدت، منجهه عزت، ٿئي عمر سجائي،
ڪيل تات، سچي رات، نه ڪيان ماڻ منائي،
قالوءَ قول، ٻڌم ٻول، ڪيان وعدي وفائي،
هجي سرت، سچي پرت، سچڻ سود سچائي.

5- ڪيان حال، ڏيو خيال، اٿم طلب تنوارا
ساعت سال، آهي محال، پرتئون رمز پيارا،
جيئڻ جنجال، بن وصال، آهن عشق اشارا،
پانيان بنبال، هي وبال، جدا محب مڻيارا،
منجهه رحم ڪريو ڪرم، پرين پاڪ پيارا.

6- وڃن قرض، لهن مرض، ڪونتل عشق ڪڏايان،
هجي راز، برهه باز، چشمون چوٽ چلايان،

تنهنجو خال، هجي بحال، نوبت نينهن وڃايان،
 پرین پاڪ، جواشتياق، وهم غير وڃايان،
 ساڻ ديدار، ڏي آڌار، ديدان درس اڙايان.

7- مراد علي، پرین هلي، اچي ڪندو پلي مون،
 منجهان صفات، ٿئي اثبات، وحدت وير چڙهي مون،
 محڪم موج، ڪري اوج، ذاتي ذڪر جلي مون،
 گهران فڪر، ساڻ اثر، تن من تونهين چوي مون،
 پڙهان ڪلمون، سچي دل مؤن، روهي رمزلي مون.

5۔ رجب علي فقير شر

رجب علي فقير ولد علي مراد فقير ولد غلام حيدر شر جي
 باري ۾ ڪابه تفصيلي معلومات نه ملي سگهي. فقير صاحب جو شعر
 پوين جي عدم توجہ سبب ضايع ٿي ويو، مگر اسان کي جو ڪجهه ملي
 سگهيو آهي. سو تبرڪ طور پيش ٿو ڪريان:

ڪافي

جبل ڏس جتن جون، ويون ڪاڏي قطارون،
 جادوگر جت هليا، ويا اٺ ته اڏاريون،
 سورن سسئي جونيو آ، حسن هيڪارون،
 وري ايندم ولهو، ٻڌي پاڪارون،
 راضي ٿي رجب سان، لهه سگهو سنپارون،
 سڻي ٿيان سرهي، هوتن هونگارون.

بيت

1- آڻايو ته اڃان هلي، جي بيهان برهه بهير،
 سرتيون ڄام پنهنوءَ مون کي سڪ سبيل،
 رڻ ۾ رسن رجب سان، پارس منهنجا پير،
 مديني ڄامير، ڪج ڪو داد دلگير جو.

2- الله اهي آڻ، جن ڏٺي مون ڏينهن ٿيا،

آهون عاجزون سڻي، ڪج ڪا ور وراڻ،

اهي اچن اڳڻ تي، جن سان روح رهاڻ،

ڪوهيارل جي ڪاڻ، ٿي رجب راهه نهاريان.

3- آيا ڪي ايندا، مون ڏي سنڀريا سپرين،

اچڻ ساڻ عجيب جي، وهم سڀ ويندا،

هميشه هوندا، راضي شال رجب سان.

6_ علي گوهر فقير بيخود

علي گوهر فقير ولد فولاد علي فقير شر، ڳوٺ مينگهو فقير ۾ 1918ع ۾ تولد ٿيو. فقير فولاد علي شر (وفات 1967ع) پنهنجي وقت جو نامور صوفي ۽ رندي رمز رکندڙ درويش هيو. فولاد فقير غلام حيدر فقير جي پيشن گوئي ۽ دعا سان عشق الاهي واري تصوف جي اعليٰ منزل تي پهتل درويش هو. سندس لائق فرزند علي گوهر فقير پنهنجي والد عبدالحق عرف فولاد علي شر جي گاديءَ کي خوب سينگاريو ۽ سنڀاليو. علي گوهر جو ڪلام سنڌي، سرائڪي، اردو، هندي ۽ فارسي ٻولين تي مشتمل آهي. پنهنجي ڪلام ۾ علي گوهر ۽ ڪڏهن ڪڏهن بيخود تخلص ڪتب آڻيندو هو. جنهن ۾ فقير صاحب اعليٰ فڪر ۽ انوکي خيال جو وڏي بي خوفي ۽ دليريءَ سان بيان ڪيو آهي. سندس اڪثر ڪلام ٻين صوفين جي پراڻ چيل آهي. جيئن غلام حيدر فقير جي ڪافيءَ جا ٻول چيل آهن:

پچري آدم دي پي آيس، ڪيتر سيرا الاهي دا.

علي گوهر فقير چيو آهي ته:

پچري آدم دامالڪ مين هون، ماريم طبل خدائي دا.

سچل جي فن ۽ فڪر جي پڻ فقير صاحب جي ڪلام تي چاپ آهي،

سچل جو کلام آهي ته:

هماري جان کون لڳڙي، هوائي شمس تبريزي.

۽ غلام حيدر فقير جي ڪافي آهي:

هماري جان کون لڳڙي، هوائي شيخ صنعاني.

وري علي گوهر فقير چيو:

هماري جن کون لڳڙي، هوائي شاهه منصوري.

سچل جي هڪ ٻي ڪافي آهي:

محبت عشق مولا جي هزارين گهوت گهايا ها،

انهيءَ پڙ ۾ پهلوانن جوشون جيءَ جلایا ها.

ان خيال جي ترجماني علي گوهر فقير هن ريت ڪئي:

محب عشق مولا جي گهڻا غازي گنوايا ها،

ڪنيا جي موج مستيءَ جي اهي هن آريا ها.

سچل جي مشهور ڪافيءَ جا ٻول آهن:

نوري ناري ناهيان، آهيان رب جبار.

ان خيال کي فقير صاحب هن طرح بيان ڪيو:

انا ربکم العليٰ،

انسان جوشان آهي بالا!

علي گوهر فقير 1989ع ۾ هن ناسوتي جهان کي خدا حافظ چيو.

ڪافي

پچري آدم دا مالڪ مئن هون، ماريم طبل خدائي دا.

لامکان دا تخت بنايم، ڪرسي عرش نون پچي ٺهايم،

وحدت ڪثرت ڏوهين رلايم، ذاتي ذوق ضيائي دا.

انا الحق هي ميڏا نعرا، آئي، ان الله ميڏا نعرا،
 ڪرسي عرش تي ڪيتر قرارا، شان ميڏا هي شاهي دا.
 مام منصور نون مئن مارايا، شمس الحق دامئن پوش لهوايا،
 خاص خليلي باغ بنايا، بانگ ميڏي بادشاهي دا.
 ”علي گوهر“ نالا پڇي ڌاريم، ”الست بربڪم“ اول الايم،
 اپڻي طاعت ڪيتي منايم، شرف ميڏي شهنشاهي دا.

(2)

”انا ربڪم الا علي“
 انسان جو شان آهي بالا!

صورت ۽ بي صورت آهيون، بي مثل مثالا،
 هر صورت ۾ حڪم اسان جو ادنيٰ يا اعليٰ،
 ساڳي صورت صاحب جي ٿئون، آهيون رب تعاليٰ،
 ڪرسي عرش اسان جي ڪرتا، چست اهي چالا،
 اعليٰ عشق علي گوهر جو نام سڀئي نالا.

اڄ به فقير غلام حيدر شر جي روضي اڳيان رهندڙ ڪيئي
 منڙا ۽ مهربان ماڻهو شعر و سخن جي سهڻي نموني آبياريءَ ۾ مشغول
 آهن. جن ۾ عطا حسين عطا، محسن علي محسن، نواز علي وفا،
 جمشيد علي جمشيد، امير حسين دوست، محمد مثل منو، وجود علي
 وجود، فقير نصير، ڊاڪٽر ارباب علي ارباب ۽ آدم فقير جا نالا
 سرفهرست آهن. هي سڀئي مڻيادار سچل جي فن ۽ فڪر جي ورجاءَ ۽
 وڌاءَ لاءِ مصروف سخن آهن.



مددي ڪتاب

1. ڊاڪٽر نبي بخش بلوچ: مداحون ۽ مناجاتون، سنڌي ادبي بورڊ 1959ع.
2. ديوان ميان غلام حيدر: منگي پريس، خيرپور 1960ع.
3. غلام نبي ميمڻ: تماهي مهراڻ 1967ع.
4. ڊاڪٽر نبي بخش بلوچ: قافيون پاڻو پھريون، سنڌي ادبي بورڊ، 1985ع.
5. ماستر محمد موسيٰ سومري جو بياض، 1898ع.
6. فقير علي نواز مسڪين جو بياض 1912ع.
7. ماستر محمد بخش سومري جو بياض 1956ع.
8. بنده جو گڏ ڪيل قافين جو ذخيرو.
9. امير حسين دوست جي زباني معلومات.

محبت فقير سومرو

محبت فقير جو اصل نالو جمعو فقير هيو ۽ پير ڳوٺ ڀرسان مگر جيءَ جو رهاڪو هيو. سخي قبول محمد ثاني (وفات 1924ع) جو طالب هيو، جنهن کيس ”محبت فقير“ جي نالي سان سڏيو. درگاهه مخدوم نوح جي سجاده نشين مخدوم غلام محمد عرف گلڻ ڄام (وفات 1363ھ)، محمد فقير ڪٽياڻ (وفات 1939ع)، محمد فقير قرڙي (وفات 1952ع) سان خاص قرب هئس. فقير صاحب جي مخدوم احمد زمان لنواريءَ واري سان خاص عقيدت هئي، جنهن جو اظهار فقير هڪ ڪافيءَ ۾ ڪيو آهي!

اعليٰ عجائب عشق جو اعلان ڪيو احمد زمان،
لولاڪ لڙو لقب لاڻان ڪيو احمد زمان.

اڳين شاعرن جو اثر: هر شاعر پنهنجي پيشرو شاعرن کان متاثر ٿيندو آهي اهڙي طرح فقير محبت عليءَ تي به اڳين صوفي شاعرن جو اثر رهيو. انهن سڀني شاعرن مان سچل جو اثر سندس ڪلام تي نمايان آهي. سچل سائين جي هڪ ڪافيءَ جا ٻول آهن:

سنوري آڄ سرموري بره باران آيا هي
ڪرم ڪرڪي صدف اوڀر ابر نيسان آيا هي

فقير صاحب ان جو اثر هن طرح ورتو آهي:

ڪري بارش بره برسر بادل باران ٿي آيو
صدف تي اڄ ڪري احسان ابر نيسان ٿي آيو

سچل سرمست جي مشهور ڪافي آهي:

محبت عشق مولا جي هزارين گهوت گهايا ها

۽ محبت فقير جي ڪافي جا ٻول آهن:

عجب العشق نار الله جنين سرمچ مچايا ها،

پریمی پور ۾ پلپل پتنگن جيئن پچايا ها.

عثمان فقير سنڌي ڪافي جواهر ۽ انوکو شاعر آهي، جنهن

جي ڪلام جواهر محبت فقير تي پڻ نمايان آهي. عثمان فقير جي

مشهور ڪافي آهي:

نشا ڪيتم نيھن نواب ڪنون

جند چت پئي گناهه ثواب ڪنون

ان ڪافيءَ جي پيران دريا خان فقير جي ڪافي آهي:

نشا ڪيتم ڪيف ڪلال ڪنون

جند چت پئي جواب سوال ڪنون

انهن ٻنهي شاعرن جي ڪلام پيران محبت فقير جي هيءَ

ڪافي، سهڻو ۽ سدا ملوڪ مثال آهي:

سرڪي پيتم شوق شهباز ڪنون

تي فارغ نفل نماز ڪنون

عثمان فقير جي هڪ ٻي ڪافيءَ جا شعر آهن:

اکين سيف سيني ۾ ساري لڳي

ڪجل ريه ڪاري ڪتاري لڳي.

ان ڪافي پيران محبت فقير جون ٻه ڪافيون ڏسو:

حسن جنگ جا زخم ڪاري ڏنم،

جگر جان جييري مان جاري ڏنم.

يا

حسن جنگ جابر جلالی لڳي،
ڪجل ڪاري ڪيفي ڪمالي لڳي.

سچل سائينءَ جي ٻالڪن مان فقير نانڪ يوسف (1853ع)
خاص پيارو طالب هيو. نانڪ يوسف جي هڪ ڪافي پنهنجي گهاڙيتي
(Form) جي لحاظ کان انوکي آهي. جنهن ۾ اندروني قافين جو سٽاءُ
تمام پيارو آهي.

هم ديڪا هي اسرار، برهه بازار، تماشا پلپل ڪا وهه واهه
هم جائون گي پلهار، هماري يار، حسن ڪي جهل جهل ڪا وهه واهه
اهڙي طرح محبت عليءَ جي ڪافيءَ ۾ اندروني قافين جو سٽاءُ
پڻ تمام سهڻي نموني استعمال ٿيل آهي:

هم ڪيتا هي اثبات، هم همذات، جلا جسمات، جسم وهه واهه
هم طور ته هم تجلات، قائم ڪلمات، ڪلي ڪائنات، قدم وهه واهه
سچل سائين کان پوءِ صوفي شاعري ۾ بيدل فقير جو اهم
مقام آهي. محبت فقير جي ڪلام تي بيدل جو به گهرو اثر آهي. بيدل
فقير جي سنڌ مشهور ڪافي آهي:

سڪ رمز وجود وڃاوڻ دي،
نهين حاجت پڙهڻ پڙهاوڻ دي.

ان ڪافيءَ کان بيدل فقير به متاثر ٿيو:

سڪ رمز جيتي مرجاوڻ دي،
نهين حاجت هنر هلائڻ دي.

اهو اثر محبت عليءَ هن طرح بيان ڪيو:

سڪ عادت عشق ڪماوڻ دي،
اک وچ اک اٽڪاوڻ دي،

مٿين مثالن مان ظاهر ٿيو ته محبت فقير پيشرو شاعرن کان متاثر ضرور آهي، مگر فقير جو ڪلام سليس، عام فهم ۽ انداز بيان ۾ پنهنجو مٽ پاڻ آهي.

محبت فقير جو مجاز: صوفين وٽ مشهور مقولو آهي ته ”المجاز قنطرة الحقيقت“ مجاز حقيقي عشق جي ڏاڪڻ آهي. فقير صاحب کي پڻ مجازي محبت جي مام موهيو هيو. ڳوٺ مجهد تعلقي گمبٽ ۾ مجهد ڀرسان هڪ ڍنڍ آهي، جنهن کي ٻوگهڙ به سڏيندا آهن. اتي هڪ ٻيڙي هئي، جيڪا پار وڃڻ لاءِ ڳوٺاڻن کي اڪاريندي هئي. ٻيڙائت جو نالو جهنڊو فقير هيو. جيڪو پٽائيءَ جي درگاهه جو پانڌيئڙو هيو. محبت فقير جوان جي گهر واريءَ سان معاشقو هيو. فقير مائيءَ کي هندورو به ٺاهي ڏنو هيو، جنهن ۾ مائي لڏندي هئي. ان محبت جو ذڪر فقير هن طرح بيان ڪيو آهي:

مجازي عشق من موهي، ڪيو ماهر مياڻيءَ سان،
ٻڌاسون ٻول ٻوگهڙ تي، لائي محبت مهاڻيءَ سان.

فقير صاحب جي وصيت: محترم پناهه ڦرڙي لکيو آهي ته محبت فقير مرڻ کان اڳ وصيت ڪئي هئي ته:

1. ڪفن بدران مونکي پاتل ڪپڙن ۾ دفن ڪجو.
2. جنازي سان قرآن شريف نه ڪڻجو.
3. جنازي سان فقير يڪتاري سان ڳائيندا هلن.
4. پير اوڀر طرف ڪجو. (*)

فقير صاحب عمر جا آخري ڏينهن ڳوٺ جسڪاڻي تعلقي ڪوٽڙجيءَ ۾ رئيس خدا بخش خان جسڪاڻيءَ وٽ گذاريا ۽ وفات به اتي سن 1960ع ۾ ڪيائين ۽ مرڻ کان پوءِ فقير صاحب جي وصيت تي عمل به ڪيو ويو.

* محترم پناهه ڦرڙي جو مورخه 94-3-19 تي لکيل ذاتي خط. سندس ڪلام جو انتخاب پيش خدمت آهي.

ڪافي

اسان پاڻ کي سڃاڻي وحدت ۾ پير پاتو،
اثبات نفيءَ واري نسبت ۾ پير پاتو.
وحدت ۾ وڪ وڌائي، پڌرو ٿي پير پائي،
قلبي قرب ڪمائي، قدرت ۾ پير پاتو.
اثبات جو اشارو، آهي نفيءَ کان نيارو،
التو عجب اويارو، عبرت ۾ پير پاتو.
بيرنگ بره بحالي، بي مثل بي مثالي،
جلو و پسي جلالي، جميعت ۾ پير پاتو.
محبت علي ميثاقي، صوفي صفا ٿي ساقي،
اظهار ٿي اوشاقي⁽¹⁾ عرفت ۾ پير پاتو.

ڪافي

جي پڄئي ته پاڻ سڃاڻ،
ظاهري زهد کان مات مٺي ٿئي.
پڇ هڻ عقبِي جو ڀولو، حور رقصور کان پلي ڇڏ پاڻ،
ڇڱي تنهن کان وره وٽي ٿي.*
ڇڏ طمع تڪرار، ٿي طالب، ترڪ دنيا واجب ڄاڻ،
ڪنهن سان ڪڏهن ڪين ڪئي ٿي.
”وهو معكم اينما ڪنتم“، ساجن تو سان ساڻ ٿي ساڻ،
”ونحن اقرب“ چست چٽي ٿي.
اول آخر ظاهر باطن، ڄاڻ انهيءَ کي پاڻ نه آڻ،
مڙ نه محبت سر جي سڻي ٿي.

(1) عشاقِي

* ڇڱي تنهن کان وه جي وٽي ٿي (بياض علي محمد فقير کهڙو)

کافي

- صفت اولي ۾ آهيان انسان، نه ته نانئون کان آهيان نرالو،
- 1- بيڪ بشر جو پول پلايم، ڪثرت راند ڪري ريجهائيم،
ساڻ سورن جو ڪٿي سامان، هر هنڌ آيس ٿي هرتالو.
- 2- سود ثواب جو سائل ناهيان، ويد قرآن جو قائل ناهيان،
نه ڪو دين ڌرم ايمان، پاڪ پليت کان آهيان پالهو.
- 3- ڪلمو ”ڪن فيڪون“ پڙهيوسي، گوناگون بيچون ٿيوسي،
جوڙي سارو جڳ جهان، لڪ چوراسي جوڙ ۾ جالو.
- 4- احد منجهان هت عبد ٿي آيم، محبت نالو نام ڌرايم،
ماڳ مگر جي⁽⁺⁾ ڪري مڪان، ڪاڻ قرب جي ڪيم ڪشالو.

کافي

- سهڻا تنهنجي برهه ۾ بيمار ٿي رهيو هان.
ڪونهي قرار توريءَ بي قرار ٿي رهيو هان.
- 1- ڪيئي حڪيم حاذق ڪري ويا هزار حيل،
پيو فائدو نه تن مئون، ورتم ڪيئي وسيل،
هاڻي فقط اوهان جي آڌار ٿي رهيو هان.
- 2- پيتيون سوين ستيون مون، حاصل نه ٿي شفا ڪا،
باهيون بخار دل جا، جيءَ تئون نه وئي جفا ڪا،
ڪيو لا دوا طبيب بن لاچار ٿي رهيو هان.
- 3- ڪي ٿا چون چريو، هن پيتو ڪو جام آهي،
ڪي ٿا چون سراسر سوداءُ خام آهي،
بيوس هاڻي بدن کان بيزار ٿي رهيو هان

4- محبت چئي ماڙ منهنجي، توکان سواءِ نه آهي،
دارون منهنجي درد جو ٻي ڪا دوا نه آهي،
توسان ملڻ جو هاڻي حقدار ٿي رهيو هان.

ڪافي

- علي امام منهنجو حيدر ڪرار آهي،
جابر جبار جنهن جي هٿ ذوالفقار آهي،
- 1- علي امام اڪبر، شير خدا غضنفر،
حسن حسين رهبر، پنجن سان پيار آهي.
- 2- عابد جي در سوالي، باقر ڇڏي نه خالي،
وارث وسيلو والي، جعفر تيار آهي.
- 3- موسيٰ رضا تي ڪاظم، اڪمل امام اعظم،
طالب تقويٰ جو خادم، دل جان نثار آهي.
- 4- نقي سان نينهن لاتم، اعليٰ عسڪري کي ڄاتم،
سرور نبي سڃاتم، مهدي مهندار آهي.
- 5- من ڪنت مولا فرمان، منجهه شان شاه مردان،
ناطق حديث قرآن، ڏسو آشڪار آهي.
- 6- حيدار ٿيس حيدر جو، آل عبا جي گهر جو،
محبت غلام در جو، داغدار آهي.

ڪافي

سرڪي پيتم شوق شهباز ڪنون،
ٿي فارغ نفل نماز ڪنون.

- 1- نشا نینهن والا مین نوش کیتا، گيا هوش انهان مدهوش کیتا
پر جوشان جوش خروش کیتا، سر سرگم ساز آواز کنون،
- 2- چوژ محتسب واعظ کون، بد نیک نصیحت جائز کون،
ست جائز کون ناجائز کون، ٿي واقف مخفي راز کنون،
- 3- وچ وحدت دي نا غیر رهيا، نا شر رهيا نا خیر رهيا،
نا ويري نا کوئي وير رهيا، انا نحد دي آواز کنون.
- 4- محبت علي معبود سدا، موجودي وچ موجود سدا،
ره عاشق لا مقصود سدا، ٿي شائق شهر دراز کنون.

کافي

جڏان پيتم مد مئخان وچون،
جند چت پئي ڏوهين جهان وچون.

- 1- پر ساغر سرک صراحي دي، ڏتي صوفي صاف صفائي دي،
وتي وصل وصال وفائي دي، خاصي خاص خمر خمخان وچون.
- 2- پلا سرک ساقي سرشار کیتا، وچ مستي دي هوشيار کیتا،
اسان آپ اتي اعتبار کیتا، ٿي آگه ”الانسان“ وچون.
- 3- ڏتا كيف کلال کمال سانون، پر جام جلال جمال سانون،
ٿيا حاصل حال في الحال سانون، ٿيوسي فارغ کفر ايمان وچون.
- 4- محبت علي مئي نوش رهيا، ٿي متوالا مدهوش رهيا،
کنون راز فاش خاموش رهيا، کرجسم جدا جند جان وچون.

کافي

پيالا پيتا مست شراب دا مين،
چوڙيا رستا ڏوهه ثواب دا مين.

- 1- ڏتا ساقي جام طهورا وچون، برحال برهه ڀرپور وچون،
ڪل ڪوثر حوض حضور وچون، ڪيتا نوش حيات دي آب دامين،
- 2- ٿي شاغل شغل شرابي وچ، ڪر نوش نشا نيم خوابي وچ،
مشتاق لقابي حجابي وچ، رنگ گهري نين گلاب دامين
- 3- وچ عشق ڪفر نه دين رهيا، نه شڪ رهيا نه يقين رهيا،
هڪ دل تي درد نشين رهيا، واريا ورق حساب ڪتاب دامين.
- 4- ٻڌ شملا محبت علي شاهي دا، ڪر غرق گمان گدائي دا^(x)
گهن راه رندي گمراهي دا، ماريا نعر نينهن نواب دامين

ڪافي

رانجهن مئن گهر آيا محرم حال دا،
هڻ مئن ٿوڙيا سڱ سيال دا.

1- عشق ازل دي ٻولي، ڏتڙي مادر لولي،
پهن پينگهي وچ جهوٽئي جهولي،
پتان هاميڪون عشق اڙيال دا.

2- تخت هزارا شاهي، ڪرڪي تخت تباھي،
چوڙ آيا ميڏي سانگي ماهي،
صورت والا صاحب حسن ڪمال دا.

3- زلف ڪاريهر ڪالا، نينهن دا نانگ نرالا،
ونگ ولا ماريس ڏنگ اڀالا،
ماريا مند منتر جوڳي جادوگر جمال دا.

4- خرخام ڪيڙي پيڙي، ڪريندي هل بڪيڙي،
لڳيان دليان نون ڪون نڪيڙي،
خوف نهين مينون ڪيڙي خردجال دا.

- 5- طعني مهڻي ڳالهيان، منهن چڙه ڏيون سياليان،
 پل پل ٿڪيان پاڙي واليان،
 ڄاڻ نه ڄاتا ڄٽيان اهيندي اقبال دا.
- 6- رانجهار رنگپور آيا، گهور حسن دي گهايا،
 در چوچڪ دي چاڪ سڏايا،
 لقب چا لاي محبت علي منجهيوال دا.



مددي ڪتاب

1. رئيس خدا بخش خان جسڪاڻي کان مليل مواد.
2. علي محمد فقير کهڙي کان مليل ڪافيون.
3. بنده جو گڏ ڪيل ڪافين جو ذخيرو.
4. ڊاڪٽر نبي بخش خان بلوچ: ڪافيون جلد 3 س. 1. ب. حيدرآباد 1990 ع.
5. هفتيوار اخبار ”صلح ڪل“ 19 سيپٽمبر 1939 ع تئجو جان محمد، ضلعو ٿرپارڪر.

ميان رحيم بخش فاروقي ”نثار درازي“

سنڌ سونهاري جون درگاهون ۽ خانقاهون علم ۽ عرفان جو
مرڪز رهيون آهن، درازن واري درگاه انهن مان هڪ آهي. جنهن جو وڏو
مان ۽ مرتبو آهي، جنهن لاءِ سچل سائين فرمايو آهي:
ديس سچل دا، شهر درازا، مڪونا ملتان.

هيءَ هڪ حقيقت آهي ته درگاه روحاني خواهه ادبي اعتبار
کان سنڌ توڙي هند ۾ وڏو فيض رسايو. ميان صاحبڏنو (متوفي
1192ھ)، خواجه عبدالحق (1214ھ) سخي قبول محمد اول (1245ھ)
گل محمد، عبدالقادر (1982ع) ميان خدا بخش خاڪي (1960) ميان
رحيم بخش نثار درازي شعري ادب جي تاريخ ۾ پنهنجا اڻ مٽ نشان
ڇڏيا آهن.

ميان رحيم بخش ولد ميان گل محمد فاروقي 1921ع ۾
درازن ۾ ڄائو هو. پرائمري اسڪول درازا مان 1936ع ۾ فائنل پاس
ڪري 1939ع ۾ پرائمري ماستر مقرر ٿيو. جتان 1941ع ۾ استعفيٰ
ڏئي گوشي نشيني اختيار ڪري ذڪر فڪر ۾ گذارڻ لڳو. 1947ع ۽
1955ع ۾ نجف اشرف ۽ ڪربلا معليٰ جي زيارت جو شرف حاصل
ڪيائين. 1960ع ۾ فقير خدا بخش خاڪي بي اولاد فوت ٿيو، جيڪو
سندس سڳو سئوٽ پڻ هيو. مريدن ۽ فقيرن کيس خاڪي فقير جي
گاديءَ تي ويهاريو. ان کانپوءِ ميان رحيم بخش راڳ ويراڳ ذريعي
صوفي تحريڪ يا سچل جي فڪر جو پرچار ڪندو رهي ٿو.

فقير صاحب جي شادي ۽ اولاد:

فقير جي شادي پنهنجي سڳي سوٽ ميان سرور علي جي نياڻيءَ سان ٿي. جنهن مان کيس هڪ پٽ رياض احمد آهي، جيڪو هينئر ميڊيڪل آفيسر جون خدمتون ڏئي رهيو آهي.

فقير صاحب جا طالب:

فقير صاحب جا سنڌ، بلوچستان ۽ پنجاب ۾ ڪافي طالب ۽ عقيدتمند موجود آهن. مگر انهن مان استاد عبدالحڪيم ۽ استاد قادر بخش فقير بلوچستان وارا نهايت باذوق، نهايت سمجھو ۽ صوفي طريقي جا پوئلڳ ۽ پرچارڪ آهن.

وٽن راڳ رهاڻ جون محفلون عام جام ٿينديون آهن ۽ پاڻ به راڳ ويراڳ جا ڄاڻو ڳائڻا آهن. کين سچل جون اهڙيون ڪافيون به ياد آهن، جيڪي ڪنهن به چاڀي رسالي ۾ موجود نه آهن.

سنڌ ۾ گل حسن فقير بيخود باقراڻين وارو صوفيائي تحريڪ جي لحاظ کان هڪ محبوب ۽ انوکي شخصيت هيو. بيخود فقير 1960ع کان باقراڻي شهر ۾ سچل سائين جي ورسِي تي ڏينهن سانده ملهائيندو هيو، جنهن ۾ سنڌ جا صوفي ڳائڻا سچل جو عارفانو ڪلام ڳائيندا هئا ۽ ورسِي هينئر سندس لائق فرزند اياز علي طرفان ميان رحيم بخش جي سرپرستيءَ ۾ ملهائجي ٿي. بيخود فقير عمر ۾ سچل سائين جو ساليانو عرس ڪڏهن به نه ٿاريو. فقير صاحب سچل سائينءَ ۽ فقير نانڪ يوسف جي ميلي تي جڏهن شهر جي ٻاهران رسندو هيو، تڏهن سندس ڳائڻا سازن آوازن سان هي ڪلام ڳائيندي رقص ڪندي درگاه شريف تائين پهچندا هئا.

اسين فقير درازي نثار جا

سرمست سچل سردار جا

ان وقت ڳائڻ توڙي سامعين تي ڪيفيت طاري هوندي هئي. ميان رحيم بخش فاروقي جي ڪلام تي سچل سائين جي فن ۽ فڪر جي گهري چاپ آهي، جيڪا فقير جي ڪلام پڙهڻ مان معلوم ٿيندي.

چونڊ ڪلام

ڪافي

ٿله: پيئڻ شوق شراب، فرض عين ثواب هيءَ رمزندي رمزات آ،
 منجهه نينهن نشي رهن مست سدا، مدهوش رهي ڪن فرض ادا،
 ڇا، مٿخان اندر، مسجد ڪعبي مندر، تن ساڳي ڏئي تجلات آ،
 مَن عَرَفَ جي ڄاڻي مام ڪي، ترڪ سجدو ڪيائون سلام ڪي،
 پي جام تي جام، سمجهي عشق امام، ماڻي مٿي منجهان ملاقات آ،
 مشهور شرابي ميثاقي رهج، شائق بيخود ازلي باقي رهج،
 بت پرست مدام، سڏن خاص ۽ عام، اٿي برهه سندي برسات آ،
 پائي جڻيو درازي عشق جو، ڏي سبق مجازي عشق جو
 "نثار" هي راه، ڪندو ڪين گمراه، اثبات واري تسلاات آ،

ڪافي

ٿله: هي آ چوڻ روا، آهي آدم الله، منجهه صفت سمائي ذات آ.
 الحمد کان ڏس والناس تائين، رڪي دوئي دغا چوڻو غير پائين،
 حق آهي اهو، ناهي ڪين پيو، مڪان ماڳ هڪو هڪ بات آ.
 آهي واجب ڪنهن جو سجدو ڪرڻ، هي آهي امر ناهي شرڪ چوڻ،
 ميم پردي اندر، آهي خير البشر، الانسان سري اثبات آ،
 رب ارني چيو ڪنهن طور اتي، لن تراني سندو من مذڪور اتي،
 ٿيو صاف عيان، ڇڏ شڪ ۽ گمان، ساڳيو لهجو ۽ ڪلمات آ.
 هي مخفي درازي راز آ، ظاهر نام "نثار" آواز آ،
 جنهن پاڻ ڄاتو، صحيح تنهن آ سڃاتو، رهيو هي هونڪي درجات آ.

کافي

ٿله: خيال ڪرين ڇو ڪعبي وڃڻ جو،
 تو منجهه ڪعبو آهي ڄاڻ،
 خلق الادم صورت اعليٰ، شڪ گمان ڇڏ رک تسلا،
 مام انهيءَ سان مقصد ماڻ.
 ”من عرف نفسه“ کين پلاڻج، شرڪ نه ترجوتتن ۾ آڻج،
 پاڻ سڃاڻيو پاڻ سڃاڻ.
 دم کي سڃاڻج دم جي حقيقت، دم آبقادم ظاهر شريعت،
 لاريب فيہ تون شڪ نه آڻ.
 ”نثار درازي“ نام صفت آ، مقصد مخفي سندو محبت آ،
 ڇا جو بهشت ڇا دوزخ ڪاڻ،

کافي

ٿله: پنهنجو ڏسڻ آيو پاڻ تماشو ٿي آدم منجهه اظہار،
 ڪاڻي عبدي روپ نيارو، انا احمد ڪٿ نروار،
 ڪاڻي ملحد ڪافر، مومن، سک، هندو، ديندار،
 ڪاڻي جوڳي، پڳت، سناسي، ڪٿ ساقي مئخوار،
 ڪاڻي قاضي، پنڊت، پوڄاري، ڪاڻي دين ڌرم کان بيزار،
 ڪاڻي نام نثار درازي، ڇاڪ ڪٿي ميهار.

کافي

ٿله: گم ٿي پاڻ ۾ پاڻ سڃاڻج، خيال آهين ڪر خيال،
 لڪ ۾ آدم نام نرالو صورت منجهه بي مثال،
 ڪير ٿو ٻولي ٻڌي ۽ ڦيرائي روپ لکين باڪمال،
 عبد صفاتي پردي اندر، حيرت وارو حال،

"کُل شيء یرجع الی اصله"، سہی کج احوال،
خاکی بادی آبی آتش کھڑی قیل مقال،
نثار درازی رہ تون ہمیشہ برہ اندر برحال.

کافی

تله: رمز رندی رمزات، عشق وارن ریء عام چا چاٹی،
غیر کڈھن نا کنھن کی پانئین، هک ذات صفات،
مسجد مندر دیول دواری، ساگی چاٹن تجلات،
سلن نہ کنھن سان اورن اندر ۾، خاصی سندن خیالات،
بحر حیرت ۾ رهن ہمیشہ، جلایائون جسمات،
هر مظهر ۾ نثار درازی، مخفی سندن ہربات.

کافی

تله: سانگ کیهی هت چاک ٹی دلبر خاکی صفت آیا چولی
انس دی اولی.
ویس متا کر بشری آیا، پول کنھن هت پولی،
انس دی اولی.
ونفخة فیہ من روحی، پولٹ والا پولی،
انس دی اولی.
"الست بریکم قالوبلی" کت، کیتا دلبر قولی،
انس دی اولی.
نام نثار درازی ذراکر، حیرت وچ وچولی،
انس دی اولی.

کافي

ٿله: جلدي ڪر تون سعيو سفر جو، ملڪ پرائو آهي،
 تنهنجو چاهي!
 وٺين فقيري دم هڻي پيري، ٺاهه لڳيءَ جو ٺاهي،
 تنهنجو چاهي!
 ڪوڙ ڪتي سڀ ڪوڙ ڪمايئي، چاهه منجهار ان چاهي،
 تنهنجو چاهي!
 طلسم بازي ساڻ دغا جي، ڪم وڌي پنهنجو لاهي،
 تنهنجو چاهي!
 سير ڪرڻ لئي هتڙي آئين، ويٺين ديرو جمائي،
 تنهنجو چاهي!
 ساڻ حليمت پت پرم جي، صبر سان وجهه تون ڏاهي،
 تنهنجو چاهي!
 قالو قول ڪيو تو جيڪو، ويهڃ ڪين ڀلائي،
 تنهنجو چاهي!
 راهه انهيءَ تي محڪم رهجان، ڏس ڏنوجو ڏاهي،
 تنهنجو چاهي!
 نثار درازي نام آ باقي، مهل ويهڻ جي ٺاهي،
 تنهنجو چاهي

کافي

مون کي ڏيو ڪو پنهل جو ڏس ڙي اديون،
 وٺي وات ڪهڙي ويا گس ڙي اديون.
 ڏئي وعدا ڪري اقرار پرين،
 ڄاڻ ڌاري ڪري ويا ڌار پرين،

ڏئي برهه سندا ويا بار پرين،
 ڪين تن کي پيو ڪو ترس ڙي اديون.
 ڪين ويهي ورمون وسارينديس،
 نڪي هوت بنا گهڙي گهارينديس،
 رويون راهه ۽ پنڌ پچائينديس،
 ڏوري ڏونگر ڪنديس، وس ڙي اديون.
 نڪي جيڏيون پينرمون کي جهليو،
 نڪي مون سان هلو پنهنجو پاڻ پليو آهي،
 ڪيچين سان منهنجو روح رليو،
 سودو سرجو ڪيم ناهي ڪس ڙي اديون.
 درازي وينديس ڪيچين ڪاهي،
 ٻڌو سڪ جو سندرو مون آساهي،
 تتو ڏونگر نه پاڻي ڏڪيو راهه آهي،
 نثار ٻڌي ڏيندا، جس ڙي اديون.

ڪافي

بڻ رانجهو جوڳي ٿي آيا چوڙيئي ڪيهي سانگي تخت هزارا،
 ڳل ڳچ الفی ڪنين ڪنڍل، رنگي روپي رک ڪي رايا،
 در چوچڪ چاڪ چوايس، سربديون چاسور سوايا،
 سامي ستگر لچمڻ نانڪ، ڪت ميم دا برقعا پايا،
 ڪٿي درازي لامڪاني ظاهر نام نثار سڏايا.

ڪافي

ٿلهه: وينديس ڪيچ پنهل ڏي ڪاهي ڙي اديون،
 منهنجوريءَ پنهل هت چاهي ڙي اديون،

وينديس رهنديس کينکي،
 جتي ور ته ولهيءَ جو آهي ڙي اديون
 سرتيون مون کي کينکي جهليو،
 دل پار پرينءَ ٿي ساھي ڙي اديون،
 شهر ڀنڀور ۾ پينگ وسي ٿي،
 اهو ڏس ته ڏٺو آهي ڏاھي، ڙي اديون،
 نثار ڪيچين جي قرب ڇڏيو آ،
 من منهنجي کي قاسائي ڙي اديون.

کافي

تلھ: اڄ ايندو اڱڻ، ٿو ڪانگ لنوين قرب ڪري پير پري،
 جنهن راهه اچي ساراهه چمان، نايو سيس سڄڻ کي سجدا ڪيان.
 سرحان فدا، مٿي ناوا دا، پرت پري پل نه ٿري،
 آئي دلبر عيد ملهايان مان، سهجڻون سرهي سيح وچايان مان،
 لڳي هر جا بره بهادر وڃي ڏسي دلڙي ٺري بخت وري.
 روئي پيش ڪنديس اڳيان پيش سارو، دلي راز حقيقت درد وارو،
 پرين توکان جدا، ڄاڻي پاڪ خدا، نڪي ساعت سري، ٿي نه پلڪ پري،
 سڏي سرتيون خوشي ملهائينديس گڏ گيت خوشيءَ جا ڳائينديس،
 ٿي نثار درازي صدقي ڪجان، سر سارنگ ڌري، عشق اري.



سچل جو طالب: ماستر احمد علي

فقير احمد عليءَ جا وڏا اصل شڪارپور شهر جا رهاڪو هيا، مگر زماني جي لاهن چاڙهن سبب ڪڏهن روھڙي تہ ڪڏهن گهوٽڪيءَ ۾ رهيا. فقير صاحب 1869ع ۾ هن ظاهري زماني ۾ جنم ورتو.

فقير صاحب کي جڏهن ڇهن سالن جي عمر ۾ اسڪول ۾ داخل ڪرايو ويو، تڏهن ننڍپڻ ۾ استاد کيس سندس ذهانت سبب گهڻو پائيندا هئا. ورنهڪيولر جو امتحان پاس ڪري تعليم کاتي ۾ پرائمري استاد مقرر ٿيو. ويهن ورهين جي جواني ۾ فقير صاحب ٽريننگ ڪاليج فارمين حيدرآباد ۾ سکيا وٺڻ ويو. ان وقت ڪاليج جو پرنسپال راءِ بهادر ڪوڙومل هيو. ساندھ تي سال ڪاليج ۾ رهي احمد علي پنهنجي سکيا ڪاميابيءَ سان پاس ڪري 1899ع ۾ فارغ ٿيو.

فقير صاحب مختلف اسڪولن ۾ پڙهائيندي ڪيهرن جي ڳوٺ (تعلقو ڳڙهي ياسين) جي اسڪول جو هيڊ ماستر ٿيو جتي هن جي خيالن ۾ تبديلي آئي ۽ اهو احمد علي جو اڳ صوفين جي سخت خلاف هيو. سو هيٺ درگاهه سچل سائينءَ جي سجاده نشين سخي قبول محمد ثاني جو طالب ٿيو ۽ صوفين جي صحبت ۾ رهي سندن خدمت کي پنهنجي لاءِ عين ثواب سمجهڻ لڳو. اڳ احمد علي جيڪو راڳ ويراڳ کي ڪٿراڻ ۽ شريفن جي پاڙي ۾ کونس سمجهندو هيو، اهو پاڻ ڳائيندو ۽ رقص ڪندو هيو.

ان وقت ڪيهرن جي ڳوٺ ۾ هڪ هندو چوڪر راڌي نالي

پڙهندو هيو. اهو فقير صاحب جي صحبت ۾ اچي صوفين جي سنگ ۾ شامل ٿيو. آخرڪار ان چوڪر راڌي درازين به پنڌ ڪرڻ شروع ڪيا. ان دوران راڌو ورنڪيولر امتحان پاس ڪري استاد مقرر ٿيو. جڏهن ٽريننگ ڪاليج حيدرآباد سڪيا لاءِ چونڊجي ويو ته اُتي اوچتو مسلمان ٿيو. سندس اسلامي نالو نور احمد رکيو ويو. ڪجهه ڏينهن بعد ٽريننگ ڪاليج ڇڏي مجذوبي حالت ۾ گذارڻ لڳو. هن معاملي احمد علي فقير کي وڏي تڪليف رسائي. جلدي هو بدلي ٿي ميرپور ماٿيلو آيو.

اوچتو سندس ٻه ننڍا ڀائرفوت ٿي ويا. انهن صدمن به فقير صاحب کي جهوري وڌو. جلد ئي کيس پير جو ڳوٺ بدلي ڪيائون ۽ ٻه سال پير جو ڳوٺ ۾ مس رهيا ته پيرو ڇڏي پنهنجي اصلوڪي ماڳ ڏانهن راهي ٿيو. فقير صاحب سال 1917ع ۾ وفات ڪئي.

سردار بهادر محمد بخش ڪوجهي (1891 - 1959ع) جن سخي سائينءَ جي ارشاد موجب اڳ ۾ ئي موجود هيو ۽ سندس لاش پير جي ڳوٺ مان ڪٽائي درگاه درازن ۾ دفن ڪرايو. سردار بهادر فقير صاحب جي وفات تي هيٺين ڪافي منظوم ڪئي:

ڇا ڪان جلدي ڇڏي وئين يا مٺا،

ادا احمد علي دلدار مٺا،

ويل نه هئي دوست وڃڻ جي،

هئي ضرورت تنهنجي رهڻ جي،

ڇا ڪئون ٿئين بيزار مٺا!

ڪنهن کان سکين هي بيپرواهيون،

ڪين ٻڌڻ سڀ آزيون آهن،

رئيندا ڇڏيئي سڀ يار مٺا!

هي نه جڳائي تو کي جدائي،

دوست ڇڏيئي سڀ ٽولي پائي،

ٽولي سندا سينگار مٺا!

چاهي رڳي تو پنهنجي چڱائي،
 ڳڻ نه ڪيئي ڪنهن پئي جي جائي،
 خود غرض بڻجي ٿئين ڌار مٺا!
 قول ڪيئي جي هڪ به نه پاريئي،
 محبت جو ڪيئن ننگ وساريئي،
 هي نه عاشقي ڪار مٺا!

ڊوڙي اچي ميان سک سمهي پئين،
 پنهنجي پرين جي پاڪ پيرن ۾،
 ٻي نه لذتي ڪا سار مٺا!

ڏينهن سهڻ جا يار گهڻائي،
 هاڻي اتي ميان جاڳ به جائي،
 قول پنهنجا اچي پار مٺا!
 محبت صدقو دوست پيارا،
 عرض ڪو جهيءَ جو پيو ڪج يارا!
 درسخيءَ ڌاتار مٺا!

چونڊ ڪلام

اڄ ڪانگ ڪان ڪان لائي آه،
 ايندو قاصد وٺندڙ وائي آه.

سانوڻ رتڙي ڏينهن ملهاري، ٻوٽو لاڻو خوب ڦلاريو،
 هر جا سبزي سائي آه.

وهو آيو خوشيءَ جو ويلو، دلبر پاڻهي ڪيڙو ميلو،
 موليٰ مهر وسائي آه.

ڌڪ ڪشالا گذريا يڪسر، گل ڏسجن احمر اصغر،
 جت ڪت صاف صفائي آه.

پاڳ سهاڳ جو ويلو آيو، احمد علي جو بخت سوايو،
مند ملڻ جي آئي آه.

(2)

کيچي ڪري ويا پنهنجي پڄاڻي،
ڌاري ڇڏي ويا عيبن هاڻي،
نال نه نيائون ته نذر ڪي،
جوريءَ چاڙهي ويا وٺي مون ورڪي،
چوري ڇڏي ويا ڄاڻي ڪٽياڻي.

ڏاڳهن ڏيرن جاڙ ڪئي مون،
ڪڻڪيان ڪچيائون،
مام هين ويا ڄاڻي سڃاڻي.

بس پنيور کان پينر منهنجي،
کاڻ بردار خویش نه ڪنهنجي،
جبل جهاڳي ڏسان آرياڻي.

احمد علي چوي نور احمد پڻ،
شاهه درازي سوال سخي سڻ،
جوءِ جتن جي ڏيڪارج جاني.

(3)

مارو مون ملن،
ساه سانگين کي ساري.

ماڙيون بنگلا ڪونه وٺن ٿاڻان،
خوش دل کي پانئين پنهورن جا پاڻان،
ساڻ وڃي شل سرتين ليلا چيلا چاري.

ٻوڙ پلاءِ ۽ زردا ڪين وڻن ٿا ڪاڻڻ،
ڏٺ ڏونرا ڦوڳ ڦريون وڻي ساھ کي سيٻائڻ،
چال چڱيري جهانگين عمرھنيان ٿي ناري.

سڪندي سال لنگھيا مارن مانديءَ کي،
ناحق قيد ڪيئي بيوس بانديءَ کي،
پلپل پور پون، وجھن ڳچ اندر ڳاري.

احمد علي چوي عمر سڪندا ڪين سڪاءِ،
ڪڍي ڇڏ قيد منجهان پنھوارن ڏي پڄاءِ،
ملان ساڻ مارن ڏيھ مبارڪ ڏياري.

(4)

ملڪ دنيا بي بقا اي يار ”انتم غافلون“.
ڪر جھد تان نہ ڳڻجين منجھ صف ”لا يعلمون“.

ھي جھان ڏس راند ساري فريبيندڙ مدام،
يادگيري حق ڪنان غافل رکي ٿي ”لاعبون“
ڏينھن سارو حرص دنيا ۾ گذارين جاھلا!
رات آئي بستر جوڙين ”وانتم نائمون“.

طاعت رحمان تون جيسين جيئن دائر ڪريج،
چو تہ صادر تو مٿي فرمان ”كونوراڪعون“.

ڇڏجھان جي دوستي رک حب حق مولا سندي،
تان ٿين فردوس اندر ”فاد خلوها خالدون“.

احمد علي جيسين جيئن ٿي پل نہ غافل يار کان،
پوءِ خطرو خوف نہ ھرگز ”ولا ھم يحزنون“.

(5)

واھ بهاري عجيب رنگ لايو بهڪن چمن چوڌاري،
 باغ بهاريا وڻ تڻ موريا سبز صحن سنساري..
 گل ڦل تڙيا خوب بسنتي هر هنڌ تي هٻڪاري،
 جهولن جهمڪن گلڙا گهڻيئي خيرو کٽهاري.
 موتيو چنبيلي مگرو وه وائانگر تمڪي تاري،
 گل گلاب انگوري ڪيٽڪ زعفران خوب بهاري.
 ڪرڻو واھ بنفشو پائين، عشق پيچ اناري،
 پت پھري تيا سبز لباسي گاهن ڪئي گلزاري.
 چيمو چل ڳنڍيري سائون پتر چپر چوهاري،
 ڪيٽ پڪا تيا چوڌاري آيون چهار ٻوڙي جهلڪاري.
 ڪنيون ڪانيائي هڻن گليلا هڪل ڪيو هاري،
 پکين ڏسجي وه سرهائي پوري سڻ پڻڪاري.
 احمد علي رت بسنت پلي درد خوش گفتاري،
 عشق وارن کي حسن هوتن جي درسن آدرڪاري.



ثقافت کاتي حکومت سنڌ پاران 2008ع کان 2012ع تائين
ڇپايل سنڌي، اردو ۽ انگريزي ڪتابن جو تفصيل

نمبر	ڪتاب جو نالو	مصنف/مرتب/مترجم	قيمت	سال
1	سڀ رنگ	ڊاڪٽر نبي بخش خان بلوچ	250	2012
2	امر جليل جا ڪتاب جلد ٻيو	امر جليل	800	2012
3	شهيد محترم بينظير ڀٽو جا تاريخي انٽرويو	پروفيسر اعجاز احمد قريشي	200	2012
	تم جيت گئڻ، هم ٻار گئڻ	پروفيسر سليم ميمڻ	300	2012
	Shaheed Mohtarma Benazir Bhutto	Prof. Aijaz A. Qureshi	350	2012
4	ڪي نه وسرن مور	ڊاڪٽر سحر امداد حسيني	120	2012
5	سووينئر ”لعل شهباز قلندر“	ڊاڪٽر محمد علي مانجهي		2012
		ڊاڪٽر نواز علي شوق		
6	سنڌڙيءَ جو شهباز قلندر	آزاد انور ڪانڌڙو	200	2012
7	قلندر لعل سيوهاڻي	ڊاڪٽر نواز علي شوق	120	2012
8	الشهباز	جليل سيوهاڻي	150	2012
9	قلندر نامو	حڪيم فتح محمد سيوهاڻي	100	2012
10	تذڪره شهباز	ڊاڪٽر ميمڻ عبدالمجيد سنڌي	120	2012
11	شاھ عبداللطيف ڀٽائي پيغام جو موحوده حالت تي اطلاق	پروفيسر محمد سليم ميمڻ	250	2012
12	سنڌي شاعري جو اڀياس	شمشير الحيدري	150	2012
13	شاھ عبداللطيف ڀٽائي مقالا ۽ مضمون	ڊاڪٽر محمد علي مانجهي	600	2012
14	ڀنڀور ۽ ديبل	عبدالقادر منگي	300	2012

2012	300	ڊاڪٽر عابد مظهر	15	شاھ عبداللطيف ڀٽائي جي دور ۾ تصوف جا سلسلا
2012	300	اسحاق انصاري	16	سنڌي ڪهاڻي
2012	300	ڪوثر ٻرڙو	17	فن ۽ فنڪار جلد ٻيو
2012	200	محمد حسين ڪاشف	18	سڀيتا جا سونهان
2012	200	ڊاڪٽر محمد علي مانجهي	19	مون ۾ تون موجود
2012	250	ڊاڪٽر محمد علي مانجهي	20	سنڌ جا قديم آثار ۽ تاريخ
2012	850	ڊاڪٽر نبي بخش خان بلوچ	21	رهاڻ هيرن کاڻ جلد نمبر 2
2012	1500	ڊاڪٽر نبي بخش خان بلوچ	22	شاھ جور سالو (مڪمل فور ڪلر)
2012	350	پروفيسر محمد سليم ميمڻ	23	وڪريل ورق
2012	400	عزيز جعفرائي	24	مقالات عزيز
2012	500	ڊاڪٽر نواز علي شوق	25	فقير هدايت علي نجفي تارڪ جو سنڌي ڪلام
2012	400	غلام سڪينا حميده قاضي	26	شيخ اياز (شخصيت ۽ فن)
2012	600	امر جليل	27	امر جليل جا ڪتاب جلد پهريون (1. دل جي دنيا ، 2. جڏهن مان نه هوندس، 3. تاريخ جو ڪفن، 4. منهنجو ڏس آسمان کان پڇو.)
2012	800	ڊاڪٽر نبي بخش خان بلوچ	28	رهاڻ هيرن کاڻ جلد پهريون
2012	250	امان الله شيخ	29	فيض احمد فيض ۽ پاڪستاني ثقافت
2012	250	شبڻم موتي	30	فيض جا ايلس ڏانهن خط
2012	500	پروفيسر محمد سليم ميمڻ	31	فيض سان رهاڻيون
2012	270	ڊاڪٽر نبي بخش خان بلوچ	32	راڳ نامون
2012	240	ڊاڪٽر نواز علي شوق	33	ميزان (فيض احمد فيض)
2012	250/-	ڊاڪٽر محمد علي مانجهي	34	جهڙي سونهن سنڌياس
2012	250/-	ڊاڪٽر فهميده حسين	35	اديون آءِ اڃاڻ
2012	200/-	محمد حسين ڪاشف	36	شاھ سچل ۽ خليفو قاسم

2012	150/-	ڊاڪٽر عبدالجبار جوڻيجو	شاھ عبداللطيف مڊر، معلم ۽ مهربان	37
2011	250/-	پروفيسر محمد سليم ميمڻ	ڊاڪٽر نبي بخش خان بلوچ (شخصيت فن ۽ فڪر)	38
2011	250/-	پروفيسر منظور حسين ڪهڙو	ڪلام ريجهه علي شاھ	39
2011	150/-	رسول بخش درس	سنڌ هيرن ڪاڻ	40
2011	150/-	ڊاڪٽر نواز علي شوق	قلندر صوفي ۽ ملامتي	41
2011	150/-	انور ساگر ڪانڌڙو	تذڪره لال شهباز قلندر	42
2011	300/-	ڊاڪٽر مخمور بخاري	سچل سرمست ۽ ان جا همعصر شاعر	43
2011	200/-	غلام رباني آڳرو	سنڌي ڪلچر	44
2011	200/-	خليل الرحمان شيخ	سنڌي موسيقي جا سرتار	45
2011	500/-	محمد حسين ڪاشف	شاھ جي رسالي جي سڃاڻي (جلد ٻيو)	46
2011	200/-	ڊاڪٽر محمد علي مانجهي	سُر پورب	47
2010	500/-	ڊاڪٽر عمر بن محمد دائود پوتو	ڪلام گروھڙي	48
2010	350/-	شيخ اياز	شيخ اياز نثر جلد پنجون	49
2010	350/-	ڊاڪٽر محمد علي مانجهي	سُر پڙيائي	50
2010	500/-	محمد حسين ڪاشف	شاھ جي رسالي جي سڃاڻي (جلد پھريون)	51
2010	600/-	ڊاڪٽر عبدالرحمان جسڪاڻي	شاھ جي شاعريءَ ۾ اسلامي قدر	52
2010	400/-	ڊاڪٽر مهر عبدالحق سومرو	سومرا راج گھراڻو	53
2010	200/-	ڊاڪٽر محمد علي مانجهي	قلندر لعل شهباز	54
2010	500/-	رڪيل مورائي	مان جي مئس پنڌ ۾	55
2010	150/-	پير محمد عالم قريشي صديقي	لاکو پير لطيف الله	56
2010	100/-	ڊاڪٽر نبي بخش خان بلوچ	شاھ لطيف الله قادريءَ جو ڪلام	57
2010	650/-	آزاد انور ڪانڌڙو	استاد بخاري – فن ۽ شخصيت	58
2010	300/-	ڊاڪٽر ثريا ساز ڏيپلائي	محمد عثمان ڏيپلائي ۽ سنڌي سماج تي سندس اثر	59

نمبر	ڪتاب جو نالو	مصنف/مرتب/مترجم	قيمت	سال
60	ڳڻوانن جون ڳالهيون	قمر شهباز	300/-	2010
61	جج پرائي	قمر شهباز	450/-	2010
62	ننگر نٿو: هڪ مطالعو	ڊاڪٽر محمد علي مانجهي	250/-	2010
63	صوفي شاهه عنايت شهيد	ڊاڪٽر محمد علي مانجهي	600/-	2010
64	شيخ اياز جلد پنجون (چار ڪتاب) (1. اڀر چنڊ پس پرين، 2. هيئنڙو ڏاڙهونءَ گل جيئن، 3. الوداعي گيت، 4. نند وليون)	شيخ اياز	750/-	2010
65	شيخ اياز جلد ڇهون (ٽي ڪتاب) (1. ڪتين ڪرموڙيا جڏهن جلد پهريون، ٻيو، ٽيون)	شيخ اياز	1000/-	2010
66	شيخ اياز جلد ستون (ٽي ڪتاب) (1. سر لوهيڙا ڳپيا، 2. سورج مڪي سانجهه، 3. چوليون ٻوليون سمنڊ جون.)	شيخ اياز	1000/-	2010
67	شيخ اياز جلد اٺون (چار ڪتاب) (1. جرڏيئا جهمڪن، 2. هرڻ اڪي ڪيڏانهن، 3. چنڊ ڳليون، 4. تون چيرتون چانو)	شيخ اياز	700/-	2010
68	شيخ اياز جلد نائون (پنج ڪتاب) (1. گهاٽ مٿان گهنگهور گهٽا ۾، 2. سامنجهي سمنڊ سڀون، 3. ڪونجون ڪرڪن روه تي، 4. ڪاري رات ڪهنڱ، 5. وڏا وڻ وڻڪار جا.)	شيخ اياز	600/-	2010
69	شيخ اياز جلد ڏهون (پنج ڪتاب) (1. اٿي اور الله سان، 2. مينهن ڪڍيون، 3. اڪ جون ڦلڙيون، پيچ پني، 4. پڪي ساڳي پار ج، 5. هي جي نهرون نند جون)	شيخ اياز	600/-	2010

2010	730/-	شیخ ایاز	70	شیخ ایاز جلد پھریون (نثر) (1. جي ڪاڪ ڪڪوريا ڪاپڙي ، 2. ساهيوال جيل جي دائري، 3. ڪراچيءَ جا ڏينهن ۽ راتيون ، 4. جڳ مڙيوئي سڀنو)
2010	700/-	شیخ ایاز	71	شیخ ایاز جلد ٻيو (نثر) (1. ڏيئا ڏيئا لات اسان ، 2. خط انٽرويو ۽ تقريرون جلد پھریون ٻيو، 3. اڳتي قدم جا ايڊيٽوريم)
2010	1000/-	شیخ ایاز	72	شیخ ایاز جلد ٽيون (نثر) 1. ڪٿي ته پڇبو ٿڪ مسافر جلد پھریون، ٻيو، ٽيون ۽ چوٿون
2010	500/-	شیخ ایاز	73	شیخ ایاز جلد چوٿون (نثر) 1. شیخ ایاز ۽ صحافت
2009	500/-	ڊاڪٽر نبي بخش خان بلوچ	74	شاهه جور سالو
2009	250/-	ڊاڪٽر محمد علي مانجهي	75	سر آسا
2009	250/-	ڊاڪٽر عزيز الرحمان ٻگهيو	76	بيت نه پر آيتون
2009	500/-	شیخ ایاز	77	شیخ ایاز جلد ٽيون (پنج ڪتاب) (1. لڙيو سڄ لکن ۾، 2. پن چڻ پڄاڻان، 3. چند چنبيليءَ ول، 4. رڻ تي رمجهر، 5. پڳت سنگھ قاسي)
2009	500/-	شیخ ایاز	87	شیخ ایاز جلد چوٿون (پنج ڪتاب) (1. راج گهاٽ تي چند، 2. بڙ جي چانو اڳي کان گهاٽي، 3. اکن نيرا قليا، 4. جهڙ نيڻان نه لهي 5. سر نارائڻ شيام)
2009	150/-	رسول بخش تميمي	79	سراج السالڪين
2009	300/-	رڪيل موريائي	80	سند جو سرمست
2009	400/-	بدر ابڙو	81	ڪوهستان جو سفر
2009	400/-	ممتاز مرزا	82	سند صدين کان

2009	600/-	ڊاڪٽر عطا محمد حامي	خيرپور جي ميرن جو ادب، سياست ۽ ثقافت ۾ حصو	83
2008	100/-	ڊاڪٽر عمر بن محمد	شاھ ڪريم بلڙيءَ واري جو ڪلام	84
		دائود پوٽو		
2008	800/-	مرزا علي قلي بيگ	رسالو ميان سچل فقير جو	85
2008	500/-	شيخ اياز	شيخ اياز جلد ٻيو (چار ڪتاب)	86
			(1. ڪپر ٿو ڪُن ڪري، 2. پتڻ ٿو پور ڪري، 3. ٽڪرا تتل صليب جا، 4. واتون ڦلن چانئيون)	
2008	500/-	شيخ اياز	شيخ اياز جلد پهرين (چار ڪتاب)	87
			(1. پوئڙ پري آڪاس، 2. ڪلهي پاتم ڪينرو، 3. ڪي جو بيجل ٻوليو، 4. وڃون وسڻ آئيون)	
2008	200/-	غلام حيدر صديقي	ننڍي ڪنڊ ۾ ڊرامي جي تاريخ	88
2008	300/-	ڊاڪٽر ڪمال ڄامڙو	سندوءَ جا گيت	89
2008	400/-	ڊاڪٽر ارنيسٽ ٽرمپ	شاھ جور سالو	90
2008	250/-	منظور احمد قنصرو	سر ڪيڏارو	91

نمبر	کتابوں کی نام	مصنف / مرتب / مترجم	قیمت	سال
1	سندھ میں اردو شاعری	ڈاکٹر نبی بخش خان بلوچ	350	2012
2	خطوط ڈاکٹر نبی بخش بلوچ	محمد راشد شیخ	250/-	2012
3	محمد ابراہیم جو یو ایک صدی کی آواز	سید مظہر جمیل	750/-	2012
4	دشت وجود کی مسافت	آغا سلیم	250/-	2012
5	آئینہ خانہ شاہ لطیف	ڈاکٹر طاہر تونسوی	200/-	2010
6	حلقہ مری زنجیر کا	شیخ ایاز	800/-	2010
7	بوئے گل مالہء دل	شیخ ایاز	500/-	2010
8	دنیا ساری خواب	شیخ ایاز	650/-	2010
9	اے آہو چشم کدھر	شیخ ایاز	400/-	2010
10	پچل سچ ہے سارا	آغا سلیم	300/-	2010
11	سندھ ایک عام جائزہ	مظہر یوسف	400/-	2010
12	بھٹو کا تصور پاکستان	نصرت لاشاری	350/-	2009
13	شاہ جور سالو	شیخ ایاز	650/-	2009
14	پچل سرمست، ہدیح، تصوف اور شاعری	ڈاکٹر نواز علی شوق	150/-	2009
15	سکھر ہدیح و تمدن	ڈاکٹر عبدالواحد اندھڑ	400/-	2008

Sr. No	Name of Books	Writer	Rate	Year
1	Musical Instruments of the Lower Indus Valley of Sindh	Dr. Nabi Bux Khan Baloch	200/-	2012
2	Alexander's Conquest of Indus Valley	Agha Saleem	400/-	2012
3	Lake Manchar	Taj Muhammad Sahrai	200/-	2012
4	Dr. G.M Mehkri on Sindh Articles	Muhammad Ibrahim Joyo	350/-	2012
5	Hazrat Shanshah Lal Shabza Qalandar	Syed Dinal Shah Darbelvy	400/-	2012
6	Mohen Jo Daro the Indus civilization	Jahn Marshall	3000/-	2012
7	Selection from the Risalo	G. A Allana	150/-	2012
8	Sufism & Classical Sindhi Poetry	Saleem Noorhassan	150/-	2012
9	Anecdotes of Vataayo Faqeer	Saleem Noorhassan	200/-	2012
10	6Thousands years of History of Irrigation of Sindh	M.H.Panhwar	800/-	2011
11	The Epic of Dodo Chaneiser	Saleem Noorhassan	300/-	2011
12	Handicrafts of Sindh	Waheeda Khizir Qazi	180/-	2010
13	Sindhi Society & Culture	Prof.Dr.Ghulam Ali Alana	1600/-	2010
14	Life & Thought of Shah Latif Bhitai	Gul Mohammad Umrani	200/-	2010
15	Songs Of Freedom	Shaikh Ayaz	500/-	2010
16	Melodies of SALB, V-IV	Agha Saleem	400/-	2009
17	Shah Jo Risalo in Arabic & English	Faiz Mohammd Khoso	300/-	2009
18	Shah,Sachal,Sami	Mohd.Ibrahim Joyo	200/-	2009
19	Darazi School of Sufi Thought	Dr.Sakhi Qabool Mohammad Farooqi	400/-	2009
20	Melodies of SALB, V-III	Agha Saleem	500/-	2008
21	History of Sindhi Literature	Shaikh Aziz	250/-	2008